

«ЕЛ ХАТЫН-КЫЗЫ»
бәйгесе
яңа исемнәр

Рәмзия РӘФЫЙКОВА:

«Һәр хатын-кыз матурлыҡка төрөнөп яшәсен!»

Әниелмнен туй күлмәге...



Әниемнен туй күлмәге...
Сезнен гаиләнен матур
бер ядкаре.

Кадрле кешегезнен
яшылегеннен бер кайтаваз.
Аның иң бәхетле бер көненең
шаһиты.

Сакланамы ул сездә?
Аны кулга алгач, йөзе балкып
киткән әниегез нәрсәләр искә
төшерә, нинди истәлекләр
сөйли?

Бездә яңа проект: әниегезнен
туй күлмәген киеп көзгә
алдында бөтерелгән
мизгелне сурәтләгән
фотосурәтләрегезне көтәбез.
(«Минем кыз чагым син,
кызым!» – дип әйтәдер
әниегез сезгә карап.
Яратып, сөенеп, аз гына
моңсуланып...)

Тагын – аларның туй көненнен
бер мизгел дә көтәбез!

■ Әти-әниенң туге белән безнен туй
арасы 25 ел икән. Аларныкы –
14, безнеке 16 августта. Туй алдын-
нан күлмәкне кешедән генә алып
тору турында да сүз булган, ахрысы,
әни моны еш искә төшерә иде.
Ә аның үзе тектереп киясе килгән.
Фотога да төшә алмагач...
Туйларының кадрле бер ядкаре
булган күлмәк әниенң сандыгында
саклана. Үсмер чакта, әни өйдә югын-
да, алып, аны киеп караганым да
хәтеремдә. Туй фотоларыбыз булса
да, балдаклар алышсак та, туй күл-
мәген кемгәдер бирәсем, сатасым
килмәде. Минем күлмәк тә сандыкта
саклана. Туй күлмәгем кызым Алиягә
ярый инде. Аның үзенә дип алган
күлмәген кияр көнен күрергә иде дип
телим. Бу инде һәрбер әниенң теләге.
Балаларның бәхетле булуларын күрәп
сөенергә язсын безгә!

Айсылу ГАЛИӘХМӘТОВА.
Казан.

Фото: Анна Арахамия.

Сөй гомерне, сөй халыкны, сөй халыкның дөньясын!



© «Сөембикә» 2022

Ежемесячное литературно-художественное и культурно-просветительское электронное периодическое издание на татарском, русском языках для женщин и семьи.

Территория распространения: Российская Федерация, зарубежные страны

Элемтә, мәгълүмати технологияләр һәм массакүләм коммуникацияләр өлкәсендәге күзәтчеклек буенча Федераль хезмәтендә (Роскомнадзор) 2015 елның 18 маенда «Сююмбикә» дип теркәлгән. Теркәү таныклыгы Эл № ФС 77-61814

Язмалар авторның тулы адресы күрсәтелеп, паспорт мәгълүматлары, пенсия иминияте таныклыгы, ИНН таныклыгының ксерокс күчмәләре белән бергә жиберелгәндә генә кабул ителә.

Кулъязмаларга бәя бирелми, алар кире кайтарылмый.

Бәйрәмебез котлы булсын!



Фото: Анна Арахамия

3'2022

Баш мөхәррир
Л. Н. Маликова

Тышлыкта:
Рәмзия Рәфыйкова
Фото: Анна Арахамия

Учредитель:
Акционерное
общество
«Татмедиа»



Редколлегия:
Зәлия Ахунова, Ирада Әюпова,
Зилә Вәлиева, Гөлүсә Батталова,
Эльмира Зарипова, Кадрия Идрисова,
Альбина Насырова, Алсу Нәбиева,
Сәрия Сабурская, Гүзәл Сәгыйтова,
Нурия Һашимова, Рафаэль Шәвәлиев.

**Редакциянең
гомуми телефоны** 222-09-77

Житәкче урынбасары 222-09-78

Баш мөхәррир урынбасары 222-09-78

Гөлнур Хәсәншина

Җаваплы сәркатип

Алсу Шакирова

Әдәби мөхәррир

Эльмира Закирова

Сайт мөхәррире

Камиля Димөхәммәтова

Мөхәррирләр

Чулпан Галиәхмәтова

Сөмбел Гаффарова

Фәгыйлә Шакирова

Верстка

Резеда Галиуллина

Корректор

Фирдәвес Исмәгыйлева

Фотокорреспондент

Анна Арахамия

Гамәли хезмәткәрләр

Ильмира Сөләйманова

Виталий Матвеев

ТР «Татмедиа» Матбугат һәм массакүләм коммуникацияләр республика агентлыгы ярдәме белән чыгарыла.

Басма Матбугат һәм массакүләм коммуникацияләр буенча федераль агентлык ярдәмендә нәшер ителә

Редакция адресы: 420066, Казан, Декабристлар урамы, 2 нче йорт.

www.suuyumbike.ru

E-mail: suumbike@tatmedia.com

ssuum@yandex.ru

тел./факс: (843) 222-09-77

Язылу индексы

ПАП рәсми каталогы буенча:

Татарстанда П2204 (ярты еллык),

П8299 (берьяллык)

Татарстаннан

читтә: П0279

Банк реквизитлары:

Филиал АО «ТАТМЕДИА»

«Редакция журнала «Сююмбикә»

Расч/счет 40702810600020010309

кор/сч 30101810000000000805

в ПАО «АК БАРС» БАНК г. Казань

ИНН 1655144950

БИК 049205805

КПП 165802002

Автор фикере редакция фикере белән туры килмәскә мөмкин.

Реклама текстлары аны бирүчеләр җаваплылыгында.

Редакциянең язмача рөхсәтеннән башка материалларны «Сөембикә»дән күчереп басу тыела.

Формат: 225x290 мм
Күләме 64 бит


Басарга кул куелды: 21.02.2022 ел.

Чыгу көне: 1.03.2022 ел.

Заказ 0-0515

Тираж 10525

16+



Алена Әскәрова эше

Баш мөхәррир сүзе



Кадерле укучым!

Минем белән килешерсездер: тормышта кайта-кайта уйландыра торган очраklar була. Үзем белән булган шуларның берсе турында сөйләсем килә.

Университетны тәмамлагач, беренче кызым белән йөклә чакта, берничә ай «Яшь ленинчы» (хәзерге «Сабантуй») редакциясендә эшләп алдым. Ул чорда редакцияләрдә компьютерлар әле юк – газета типографиянең үзәндә жыела иде. Мин – редакция белән типография арасында элемтә тотучы. Вазыйфам әллә ни авыр түгел: әзер текстларны цехтагыларга төшерәм, басылган газета битләрен редакциягә алып менәм.... Типографиянең верстка цехында хатын-кызлар гына диярлек эшли, алар белән эш арасында серләшеп тә алабыз. Минем бала табар вакытым житә, шуңадыр сүз күбрәк гел яңа туган бала тирәсендә әйләнә: нигә эче авырта, ничек коендырырга, ничә тапкыр ашатырга... Ә бер көнне ирләр турында да сүз чыкты. Һәркем үзенекен искә төшерде:

– Мин яшь бала белән декрет ялында утырганда, ирем кайтуына бөтен эшне эшләп куя идем. Ашарга пешкән, өем жыештырылган, бауда – юып элгән бала чүпрәкләре кибә...

– Ә мин, әнә сине көтәләр дип, ваннага жебетергә салган бала чүпрәкләренә ымлап кына күрсәтә идем...

Үземнең ул чактагы халәтемне күз алдыма китереп, хәзер дә елмаеп куям. Яңа кияүгә чыккан, беренче баласын көткән кичәге студент, бу апаларның әле берсенә, әле икенчесенә карап: «Боларның кайсысы дәрәс икән?» – дип югалып басып торган идем...

Безнең гаиләдә беренче модель дә, икенчесе дә урнашмады – үзебезнеке барлыкка килде. Еллар узды, тәҗрибә арткан саен, бу хәл ешрак искә төшә һәм «һәрбер хатын-кызның үзенең бәхетле гаилә формуласы бар» дигән фикерем ныгый гына бара. Ул формула бик күп төшенчәләргә туплаган. Әмма алар арасында, минемчә, иң мөһиме – сабырлык һәм зирәклең. Бу саныбызда әлегә фикер белән сез берничә тапкыр очрашырсыз әле.

Бәйрәм белән! Бәхетле булайк!

Яратып,
Лариса МАЛИКОВА

Безнең тышлыкта»»

«Нәрсәгә дә
булса ирешер
өчен бик-бик
теләргә һәм ул
теләкне уңай
эмоцияләр белән
баетырга кирәк.
Шул чакта
һәркемнең хыялы
чынга ашачак...»

16



Тәтеш принцессасы
Эльмира Закирова

6



«Мин тизлек
яратам!»
Чулпан Галиәхмәтова

10



Акча санаганны
ярата
Фәнзилә Мостафина

22



«Наз балаңы
бозмый»
Чулпан Галиәхмәтова

Заман һәм без

«Ел хатын-кызы.
Ел ир-аты:
хатын-кыз карашы»

14–21**Татар дөньясы**

«Иреңнең әнисен ярат!»
Гүзәл Шәрифуллина

24

«Миңа малай кирәк!»

27

Ефәк баулы былбыл кош
бардыр синең илеңдә...

28

Дисбе анасы

Гөлнур Сафиуллина

32**Мәдәни тормыш**

Минем Жирдән
үтеп барышым...

Таңчулпан

34

Өлгерәсе иде!..

Таяныр талларың булмаса...
Ләлә Сабирова

36**Яшәеш**

Хатлар

46

Күзләремә бер
каравың житә...

Фәния Сәетгәрәева-Габидуллина.

52

«Мәхәббәт — дуслыкның
бер күренеше генә».

54**Хуҗабикә**

Яшь әни: сорау—жавап

56

Ураза тотарга
әзерләнәбез

58

Матур иреннәр сере

59

Өйнең яме —
гөлләрдә

62

Тест&йолдызнамә

63

Соклану хисләремне
сурәтлим

64

Зилә Нигъмәтуллина

42

Олы юлның
сикәлтәләре
Лирон Хәмидуллин

48

Чикнең теге
ягында
Алсу Шакирова

60

Брауни
Алмаз Гафиятов
тәкъдим итә



Татарстан
Президенты
Рөстәм
МИҢНЕХАНОВның
тормыш кагыйдэләре
(Төрле елларда чыккан
интервьюларыннан)

«МИН ТИЗЛЕК ЯРАТАМ!»

**РЕСПУБЛИКАГА КУБРӘК ЧИТТӘН РЕСУРСЛАР АЛЫП
КЕРЕРГӘ КИРӘК** – акча, акыл, компетенцияләр. Ә моның
өчен урыннарда шартлар булдыру, килешергә өйрәнү за-
рур, ә иң мөһиме – дөнья буйлап йөрергә, йөрергә,
йөрергә...

ҮТӘ АЛМАСЛЫК КАРШЫЛЫКЛАР БУЛМЫЙ.

Тормышның бу чорын йә әлегә хәлнең үткәннән көтәргә
генә кирәк. Син бит исән-сау, димәк, нәрсә дә булса эш-
ли аласың. Уйлый аласың!

«Минем башка яшисем килми», – диләр кайберәүләр.
Ничек инде яшисе килмәсен?! Аллаһы Тәгалә безгә
гомер биргән. Һәр иртәнә күзең ачуга исән булганың,
уянганың өчен Аллаһы Тәгаләгә рәхмәт әйтергә тиешсең.
ГОМЕР – БЕР ГЕНӘ УЛ. Бер кешенең дә тормышы
бал да май гына түгел.

Спорт ул – спорт! Эшне, динне алыштыра алмый, әмма
кешенең холкын формалаштыра. Спорт белән шөгыль-
ләнгән кеше – сәламәт һәм максатчан. **СПОРТСЫЗ
ЯШӘРГӘ ЯРАМЫЙ.** Эшең никадәр генә күп булуга
карамастан, физкультура өчен вакыт табарга кирәк.

МИН – ПАТРИОТ. Эти-әнием, мәктәп, институт, эшли
башлагач, өлкән иптәшләр мине шулай тәрбияләде.
Мин – көчле Россия өчен. Мин – көчле гаилә өчен.

**ҮЗЕНЕҢ ТРАДИЦИЯЛӘРЕ, ДИНЕ БУЛГАН РОССИЯ
КЕШЕСЕ БУЛЫРГА ТЕЛИМ.** Ислам дине – минем дин.
Эти-әниемнәр дине. Бәйрәмнәрдә мәчеткә барам, әмма
намаз укырга вакытым юк. Динебезне сакларга тиешбез.
Мин аны улыма тапшырачакмын, ул – балаларына...

**ҺӘРКАЙСЫГЫЗ МИНЕ ТӘНҚЫЙТЛИ АЛА: ЧӨНКИ
БАШКАРГАН ЭШЛӘРЕМ ДӘ КҮП, ДӘГЪВА БЕЛДЕРЕР-
ЛЕК УРЫННАР ДА БАР.** Ә мин, кызганыч, сезгә дәгъва
белдерә алмыйм...

Эш юк дип әйтү – эшләмәскә сәбәп ул. Ишегалды себерү-
челәр, вахтерлар, йөк ташучылар һәрвакыт кирәк. Әмма
кешеләрнең эшлисе килми. Эшкә килгән өчен генә хезмәт
хақы бирүләрен теләүчеләр бар. Минем эти 29 ел Саба
урман хужалыгы директоры булды. Безнең бакча, сыер-
лар, бозау, кош-корт бар иде. Әни 79 яшенә кадәр бакча,
сыер тотты. Ул бер кешене дә яллап эшләттермәде.
Башта без өч малай, аннан соң балаларыбыз ярдәм итте.

Кагыйдә шундый иде. Әни безгә ипи пешерде, һәркай-
сыбызга атна саен сөт жибәрде. Һәрберебез хәллә,
әнигә ярдәм итәр өчен кеше ялларга мөмкинлегез
бар иде. Әмма юк. Ярамый. **ТЫРЫШКАН КЕШЕ
ХӘЕРЧЕ БУЛА АЛМЫЙ.** Әгәр берни эшләми өйдә
ятасың икән, әлбәттә, ашарыңа булмаячак.

РӘХӘТЛӘНЕП ТУГАН ЙОРТЫМА КАЙТАМ. Әни, өлкән
яшьтә булганлыктан, пешеренә алмый инде. Миңа бала-
чакта ашаган ризыклар ошый. Борай, ит, бәрәңгедән
пешерелгән гап-гади ашлар. Бу – үз ризыгыбыз,
өйдә әзерләнгән.

МИН – УРМАНЧЫ УЛЫ. Урманда миңа бик рәхәт.

**ҮСЕП КИЛҮЧЕ БУЫННЫ ТӘРБИЯЛӘҮГӘ ТАГЫН ДА
ИГЪТИБАРЛЫРАК БУЛЫРГА КИРӘК БЕЗГӘ.** Элек
мәктәпләр алдында балаларны тәрбияләү бурычы тора
иде, хәзер, миңа калса, бу мәсьәлә берәз читтә калды.
Тиккә генә Россия Президенты Владимир Путин карары
нигезендә, сыйныф җитәкчеләренә өстәмә түләү булды-
рылмады. Мәктәп – белем белән бергә һәрвакыт тәрбия
үзгә дә иде. Димәк, кайдадыр баллар, уку сыйфаты,
олимпиадалар белән мавыгып киттек.

АТА-АНАЛАР БАЛАЛАРЫ ӨЧЕН ҖАВАПЛЫ. Әгәр ата-
ана җаваплылык тоймый икән, мәктәп кенә моны хәл итә
алмый.

**ИНТЕРНЕТ ДӨНЬЯНЫ ҮЗГӘРТТЕ, ӘЛБӘТТӘ, МОНЫҢ
ЯХШЫ ЯКЛАРЫ БИК КҮП. ӘММА ЯХШЫЛЫК БЕЛӘН
БЕРГӘ НЕГАТИВ ӘЙБЕРЛӘР ДӘ БАР.** Без хәзер
үзебезне интернетсыз, цифралы трансформациясез күз
алдына да китерә алмыйбыз. Сәгатьләр бие гаджетларда
утыру, кирәксез мәгълүмат җыю... Ул мәгълүматны тулы-
сынча аңлап һәм эшкәртеп тә бетереп булмый. Балалар
өчен бу бигрәк тә куркыныч.

Әгәр алга киткән илләрдәге ата № 1, ата № 2 гаилә
моделен үрнәк итеп алабыз икән, моның ахыры нәрсә
белән тәмамланганын беләбез. Бу безнең рухка, дингә,
традицияләргә туры килми. **АТА-БАБАЛАРЫБЫЗ
БИК ЗИРӘК ҺӘМ ҮТКЕН АКЫЛЛЫ БУЛГАННАР.
МӘДӘНИЯТЕБЕЗГӘ, ТРАДИЦИЯБЕЗГӘ, ДИНЕБЕЗГӘ
САЛГАННАРНЫҢ БАРЫСЫН ДА САКЛАРГА КИРӘК.
САКЛАМЫЙБЫЗ ИКӘН, ҮЗЕНЧӨЛЕГЕБЕЗНЕ ЮГАЛТА-
ЧАКБЫЗ.**

ЛАЕКЛЫ КЕШЕЛӘР РЕСПУБЛИКАДА БИК КҮП.

Моңы хакимиятнең федераль органнарында эшләүче коллегаларыбыз раслый. Татарстан һәрвакыт үз кадрлары белән дан тотты.

Теләсә нинди мавыгу өчен вакыт табып була. **БАРЫ ТИК ИРТӘ ТОРЫРГА, СОҢ ЯТАРГА ГЫНА КИРӘК.**

МИН, ГОМУМӘН, ТИЗЛЕК ЯРАТАМ – ЭШТӘ ДӘ, АУТОУЗЫШЛАРДА ДА.

МИНТИМЕР ШӘЙМИЕВ – МИНЕМ УКУТУЧЫМ.

Бу күп нәрсә турында сөйләдер дип уйлыйм. Минтимер Шәрипович белән иңне-иңгә куеп 12 ел эшләдек. Без бер организм кебек. Теге яки бу проблемага аның ничек каравын 95 процентка беләм.

ТАТАР КЕШЕСЕ КАЙДА ГЫНА ЯШӘСӘ ДӘ – ҺӘР ЖИРЛЕКТӘ УҢЫШКА ИРЕШӘ, МИЛЛӘТЕБЕЗНЕҢ ДӘРӘЖӘСЕН КҮТӘРӘ.

Бала туган телен мәктәптә генә түгел, өйдә дә өйрәнергә тиеш. Ана телен бала иң элек гаиләдә иң якын кешеләреннән – әти-әнисеннән, әби-бабасыннан белсен. Өйдә баласына туган телне өйрәтә алмаган, ә халык алдында милли сәясәт турында сүз көрәштәреп йөргән гаиләләр өчен миңа оят. **ӘГӘР МӘДӘНИЯТЕБЕЗНЕ, ТРАДИЦИЯЛӘРЕБЕЗНЕ САКЛАРГА ТЕЛИБЕЗ ИКӘН, ӘНИ КЕШЕ БАЛАСЫНДА ҮЗ ТЕЛЕНӘ, ҮЗ ГОРЕФ-ГАДӘТЛӘРЕНӘ МӘХӘББӘТ УЯТЫРГА ТИЕШ.**

Ике сәгатькә килеп, телевидениедән чыгыш ясап, патриот булуыңны, Россияне яратуыңны, аның өчен борчулуыңны сөйләү җайлы ул. **Ә МЕНӘ РЕЗИН ИТЕКЛӘР, СЫРМА КИЕП, ТӨЗЕЛЭШ БУЕНЧА ЙӨРҮЧЕ КЕШЕЛӘР БЕЗДӘ БИК АЗ.**

Безнең Россиянең төп бәласе – максат турында онытып, күп сөйләшү. **КАЙБЕР ЧАКТА ФАЙДА ӨЧЕН, АРТЫК КҮП СОРАУ БИРМИЧӘ, КӨТЕП ТОРУЫҢ ХӘЕРЛЕ. ҮЗЕННӘН-ҮЗЕ ҖАЙГА САЛЫНЫРГА МӨМКИН.**

Беренче җитәкче булып, бары тик киңәш тыңлап кына эшлисез икән, яхшылыкка илтмәячәк. **ДӨРЕСМЕ, ДӨРЕС ТҮГЕЛМЕ – КАРАНЫ ҮЗЕҢ КАБУЛ ИТӘРГӘ ТИЕШСЕН.**

ИРЕКЛЕ КЕШЕЛӘР ЮК УЛ. БАРЫБЫЗ ДА КҮПМЕДЕР КҮЛӘМДӘ ИРЕКСЕЗ. Миңа да регламентны сакларга кирәк. Дөрес, эшлекле очрашуларга кагылышлы мәсьәләдә мине беркем дә ирексезләми. Кая барасымны,

кем белән очрашасымны үзем хәл итәм. Минем ирек дәрәжәсе теләкләремә бәйле.

КЕШЕ ЯРАТКАН ЭШЕ БЕЛӘН ШӨГЫЛЬЛӘНӘ ИКӘН, БУ – БИК ЯХШЫ.

Илдә аерылышулар проблемасы бар. Гаиләдә ниндидер каршылыктар чыгарга, ир белән хатынның ихтыяжлары һәрвакыт туры килмәскә мөмкин, әмма бу аерылышырга кирәк дигән сүз түгел әле. **ШУНЫСЫ ДА МӨНИМ – ТАГЫН ЯҢА ГАИЛӘ КОРЫП ТА, БӘХЕТ ТАБЫЛМАСКА МӨМКИН БИТ. ШУҢА КҮРӘ БУЛГАН ГАИЛӘНЕ САКЛАРГА, АҢА НЫКЛАП ТОТЫНЫРГА КИРӘК.**

Югалтуны онытып булмый. **ӘММА ТОРМЫШТА БУЛГАН ЮГАЛТУЛАР, КЫЛГАН ХАТАЛАР СИНЕ ЖИҢМӘСЕН.** Бу хакта һәрвакыт уйлап йөрергә кирәк түгел.

БАЛЫК ТОТУ – МИНЕМ ӨЧЕН ТАБИГАТКӘ ЧЫГУ МӨМКИНЛЕГЕ, ШӘП УРЫН БИТ УЛ! Бер балык тотсам да, кәефем төшми, психоз юк. Улымны үзем белән алу мөмкинлеге дә әле ул. Юкса мин аны күрмим диярлек. Балык тоту аңа да ошый.

Мәктәптә «дүртле»гә укыдым. Әмма өй эшләрен эшләргә, гомумән, укырга яратмадым. **КРЕАТИВЛЫГЫМ АРКАСЫНДА ОТА ИДЕМ.**

МИННӘН НИНДИ ДӘ БУЛСА ФАЙДА БУЛСЫН ДИП ЭШЛИМ.

ӘТИ-ӘНИЛӘР НӘСЫЙХӘТ БИРМИ ТОРГАНДЫР, Ә ЯШӘУ РӘВЕШЛӘРЕ, ҮЗ-ҮЗЛӘРЕН ТОТЫШЛАРЫ АША СИҢА НИНДИ БУЛЫРГА ТИЕШЛЕГЕНӘ КҮРСӘТӘДЕР. НИ ГЕНӘ БУЛСА ДА, ӘТИ-ӘНИЕН ӘБИ-БАБАҢ НИШЛӘГӘН, ШУНЫ КАБАТЛЫЙСЫҢ.

Бар нәрсә дә сүз белән әйтелми. Мәсәлән, истә калган, мин кабатлаган әйберләр бик күп: уң аяк белән торы, аяк киemen иң беренче уң аякка кию, ашаган ризыгыңны тәлинкәдә калдырмау, ашап туйганнан соң дога кылу...

ГАИЛӘ УЛ – ХАТЫН-КЫЗ. Безнең гаиләдә әни баш иде. Нинди генә башлык булсам да, минем гаиләдә дә хатыным баш. Һәм ул бар нәрсә белән идарә итә. Әгәр дә хатын-кыз, мәсәлән, бизнес белән дә шөгыльләнә икән, димәк, аңа икеләтә авыр.

ХАТЫН-КЫЗЛАРГА КОМПЛИМЕНТЛАР ӘЙТЕРГӘ КИРӘК. Аларга да күңелле, сиңа да рәхәт.

Чулпан ГАЛИӘХМӘТОВА әзерләде.

РЕДАКЦИЯДӘН: Рөстәм Нургалиевич, журналыбыз укучылары исемнән Сезде 65 яшьлек юбилеегыз белән котлыйбыз. Сөз – үзебезнеке! Татарстанны, аның халкын яратучы, традицияләребезгә, динебезгә, телебезгә хөрмәт белән караучы җитәкчебез. Республика үсеше өчен көчегезне кызганмавыгыз, җаныгызны биреп эшләвегез сокландыра. Куйган максатларыгызга ирешү өчен сәламәтлек, ныклык телибез!

БЕЗНЕҢ ЖУРНАЛГА НИЧЕК ЯЗЫЛЫРГА

«Почта России»ның «Подписные издания» (ПАП)
рәсми каталогы буенча

1

Татарстанлылар өчен бер елга индекс – П8299

ярты елга индекс – П2204

2

Республикадан читтә яшәүчеләр өчен индекс – П0279

3

РЕДАКЦИЯДӘ

Килеп алу шарты белән
ярты елга язылу бәясе – **330 сум.**
Теләсә кайсы айдан язылырга мөмкин.

Яртыеллыкка язылырга өлгерми калучылар һәр айның
15 нә кадәр язылып, журналны киләсе айдан алдыра ала.

Хәзер «Сөембикә» журналын Wildberries, Kazan Express, Ozon,
«Татмедиа» онлайн кибетеннән дә сатып алырга була.

БЕЗНЕ УКЫГЫЗ

Сайтта: www.syuyumbike.ru

ВКонтактеда: vk.com/suumbike

Фейсбукта: www.facebook.com/syuyumbike

Инстаграмда: www.instagram.com/suyumbike_journal



АКЧА САНАГАНЫ ЯРАТА



Фәнзилә
МОСТАФИНА

«Бездә менталитет шундый: бүгенге көн белән генә яшибез. Керемнәрне карамыйбыз, чыгымнарны исәпләмибез», – ди финанс белгече Ләйсән ХАЛИКОВА. Юкса гади генә кагыйдәләрне истә тоту, билгеле бер финанс гадәтләре булдыру тормышны шактый җайлаштырыр иде. Белгеч белән бергәләп шул кагыйдәләрне барладык.

Әле генә шактый чыгымлы Яңа ел бәйрәмен уздырып жибәргән идек, февральдә – Гашыйклар көне һәм Ватанны саклаучылар бәйрәме, аннары – 8 Март, араларында туган көннәр дә бар. Бәйрәм булгач, билгеле инде, якыннарны сөендерәсе килә. Шул ук вакытта «бүләккә акчаны ничек житкерергә» дигән сорау да күңелне кимерә.

– Бәйрәм чыгымнары турында сөйләшәбез икән, иң беренче үзбезнең финансларга игътибар итәргә кирәк. Әйтик, хезмәт хакы бар, ул – даими керем. Шулай ук айлык чыгымнарыбыз бар, аларны якынча булса да чамалыйбыз. Шуннан соң калган акча (керем минус чыгым) дельта дип атала. Дельтадан, беренчедән, үзбезгә «финанс мендәре» формалаштыра, икенчедән, бүләкләргә, көтелмәгән сатып алуларга һәм киләчәк максатларга акча аерып куя алабыз. Кайберәүләр, минем хезмәт хакым түбән, ничек мин ул акчадан дельта чыгарыйм, дип әйтә. Минемчә, бу хезмәт хакы күләмәннән түгел, күбрәк үзбезнең нияттән тора. Дельта нинди генә зурлыкта булмасын, акча җыярга мөмкин. Әйтик, хезмәт хакыгыз 15 мең сум, ди. Шуның 14 меңе чыгымнарга китә, дельта бер мең сум кала. Шуның 100 сумын «финанс мендәре»нә, 100 сумын бүләкләргә аерып куя аласыз. Бәйрәмнәрнең, туган көннәрнең кайчан буласы билгеле. Шуңа күрә аларның чыгымнарын алдан планлаштырсаң уңайлырак.

Бүләкләр бирешкәндә алдан сөйләшү дә чыгымнарны киметергә ярдәм итә. Мәсәлән, Яңа елда балаларга гына бүләк бирәбез, олылар, үзара бүләк бирешмибез, табынга гына җыелабыз дип килешергә мөмкин. Икенче мисал: туган көн иясеннән бүләккә нәрсә кирәген сорарга, ул теләгән әйбер кыйммәтрәк булып чыкса, берничә туган яки дус берләшеп алырга була. Шулай эшләсәң, бүләкне ошатырмы, юкмы дип борчылмыйсың да, кесәгә дә бик сукмый.

Аннан соң хәзер теләкләр исемлеге (вишлист) популярлашып бара. Кеше үзенә кирәкле әйберләр исемлеген төзи дә шуны дусларына, якыннарына тарата. Анда төрле суммага бүләкләр языла. Һәм якыннары, үз бюджетын чамалап, шуннан берәр әйберне сайлап бүләк итә. Нәтижәдә, ике як та канәгать кала.

Бер дә булмаса, бүләкне кредитка алу варианты бар. Хәзер банклар, микрофинанс оешмалары нинди генә тәкъдимнәр белән чыкмый!

– Чынлап та, тәкъдимнәр бик күп. Ләкин аларга кызыгырга киңәш итмәс идек. Шундый маркетинг алымы бар: башта банклар берничә айга процентсыз яисә бик түбән процентка кечкенә генә сумма биреп карый. Кеше кызыгып ала һәм әжәтен хезмәт хакыннан каплый. Аннары банк зуррак сумма тәкъдим итә, анысы инде процент белән. Зуррак суммалар ала башлагач, хезмәт хакы ул хәтле югары булмау сәбәпле, кеше әжәтен түли алмас хәлгә килә, шул рәвешле кредит тозагына элгә.

Кредитны киләчәк тормыштан энергия алу дип тә әйтер идек. Чөнки бурычка алып, әле эшләмәгән акчаны тоткан булып саналасың. Ниндидер эмоцияләргә, хезмәт күрсәтүләргә кредит алсаң, алар үтеп киткәннән соң, тәме бетә, кредитны түләү теләге дә калмый. Шуңа күрә аңа мәҗбүри чыгым итеп карамыйсың. Соңга калып түләргә, бөтенләй түли алмый башларга да мөмкин. Процентлар булу сәбәпле, әжәт суммасы арта да арта, һәм кеше әжәт чокырына килеп элгә.

Шулай да кичекмәстән акча кирәк, һәм кредит алу-дан башка чара юк икән, финанс оешмаларының процентларын чагыштырып, Үзәк Банк сайтында лицензияләрен тикшереп карарга киңәш итәм. Рәсми сайтта мәгълүматы булмаган оешма белән бәйләнешкә кермәгез. Банкта таләпләр күбрәк, акчаны да көнендә үк бирмәскә мөмкиннәр. Шуңа күрә күпләр беренче

очраган «биш минут эчендә акча бирә торган» микро-финанс оешмасыннан алуны кулайрак саный. Алар акчаны тиз бирсә дә, шартлары начаррак. Әйттик, банклар елына 10–15 процент белән кредит бирсә, МФОларның кайберләрендә көнгә бер процент булып бара, димәк, аена 30 процентлы кредит дигән сүз.

Кредит карталары да тормышыбызга ныклап үтеп керде. Аларның уңай яклары күбрәкме, тискәреме?

– Бер яктан караганда, алар бик уңайлы сыман. Күпмедер акча тотасың һәм хезмәт хакы алгач түлисең. Әмма бу – психологик тозак. Беренчедән, инде әйткәнемчә, әле эшләмәгән акчаны тотасың булып чыга. Икенчедән, әйттик, аена картадан 50 мең тоттың, ә хезмәт хакың 60 мең сум ди. Берьюлы 50 меңне әжәт түлүгә чыгарып салу психологик яктан җиңел түгел. Аннары кредит карталарының начар ягы шунда: процентлары бик югары. Банкларның күбесе өч ай бушлай куллана торган кредит картасы бирергә ярата. Шул вакыттан соң тотылган акчаны кайтарып өлгермисең икән, процентлар дүртенче ай өчен генә түгел, үткән өч ай өчен дә тотып калына. 30 проценттан башланса да, бик зур сумма түлүгә туры киләчәк дигән сүз. Ә кулланучы кредитын банклар 10–15 процент белән тәкъдим итә. Шуңа күрә тиешле вакыт эчендә әжәте-гезне кайтара алуыгызга ышанып бетмисез икән, кредит картасы урынына кулланучы кредиты сайларга киңәш ителә.

Чыгымнар күбрәк булган саен, ничек күбрәк акча эшләрگә, дигән уй да ешрак туа. Сорау тәкъдим тудыра дигәндәй, интернетта хәзер адым саен – өйдән чыкмый гына зур акчалар эшләү турында игъланнар, инвестиция тәкъдимнәре...

Ничек мошениклар кулына эләкмәскә?

– Төп кагыйдә – инвестиция ясарга уйлаган компанияне алдан тикшереп карарга. Бик яраткан блогерыгыз рекламаласа да, ул компания ышанычлы дигән сүз түгел әле. Икенчедән, инвестицияләр белән эшлибез дип, ниндидер компаниягә чакыралар һәм гарантия-ләнгән керем вәгъдә итәләр икән, шундук шик туарга тиеш. Чөнки финанс базарында беркем бернинди гарантия бирми, акция бәяләре теләсә кайсы вакытта төшәргә яисә кинәт өскә сикерергә мөмкин. Компания Россиядә теркәлгән булса, аны салым органнары һәм Үзәк Банк сайтларында тикшереп карарга кирәк. Аеруча кайчан ачылганына игътибар итегез, яңа гына ачылган булса, шулай ук шикләнәргә урын бар.

Статистикага карасак, Россиядә күпләрнең «финанс мендәре» юк. Аның кирәклеге барыбыз да аңлыйбыз, ләкин хезмәт хакың зур булмаса, аның да күп өлеше ипотека каплауга, коммуналь түләүләргә, ашау-эчүгә китеп барса, ул «мендәр»-не ничек тупларга соң?

– Элек әбиләрнең «кара көнгә» дип җыйган акчасы булган, бу – шул ук финанс мендәре инде. Ул хәзер дә һәр гаиләдә булырга тиеш. Аның күләме кешенең яки гаиләнең чыгымнарына карап билгеләнә. Әйттик, кеше



Фото: Анна Арахамия



Заман кемнең заманы » белгеч киңәше

берүзе генә яши һәм чыгымы аена якынча 10 мең сум, ди. Аның «финанс мендәре» кимендә өч айга житәрлек, ягъни 30 мең сум күләмендә була. Әгәр ир, хатын һәм баладан торган гаиләне карыйбыз икән, ким дигәндә алты айны алабыз. Гаиләнең айлык чыгымын 6 га тапкырлыйбыз, шул сумма «финанс мендәре»н тәшкит итәргә тиеш. «Финанс мендәре»н бер айлык хезмәт хакыннан гына жыеп бетерергә дигән сүз түгел. 100, 200, 500 сумлап булса да аерып куеп барырга була, шуны гадәткә кертсәң, кирәкле сумма жыела. Ә инде мөмкинлек булганда керемнең 10 процентын «финанс мендәре»нә күчереп барырга киңәш ителә.

Үзөбез нәрсәдәндер баш тартып та тора алабыз, ә менә бала сораса... Булмаган акчаны бар итеп сатып алабыз. Балага ул ошаткан әйбернең артык кыйммәт икәннен, әлегә аны алып булмавын ничек әйбәт итеп аңлатырга соң? Гомумән, баланы акча белән кайчан, ничек таныштыра башларга?

– Акчагызны күпмедер дәрәжәдә янга калдырырга теләсәгез, шул ук вакытта балага да алдагы тормышын да жиңелрәк булсын дисәгез, аны акча белән яшәтән үк таныштырырга тәкъдим итәм. Акчаның ничек эшлән-гәннен үз телегездә аңлатырга кирәк. Хәзер заманча гаиләләр акча тотарга болай өйрәтә: әйтик, бала атна бие яхшы укый ди, атна азагында әти-әнисе ниндидер бүләкләү уйлап таба – 50 яки 100 сум акча бирә. Шундый ук бүләкләүне тәртибе яхшы булган, әнисенә булышкан өчен дә кертергә мөмкин. Беренчедән, бала тәртибенә, укуына игътибарлы була, эш белеп үсә. Икенчедән, акча эшләргә өйрәнә. Дөрес, монда чаманы югалтырга ярамый. Ата-ана һәм бала мөнәсәбәтләре кулланучы мөнәсәбәтенә әйләнергә тиеш түгел. Һәр эш өчен түли, акча белән манипуляция ясый башласагыз, баланың «савыт-сабаны акча түләсәгез генә юам», дип әйтә башлавы да ихтимал. Шуңа күрә мондый бүләкләү еш булмасын. Эшләп алган акчаның кадере калсын. Бу – баланың шәхси акчасы була. Аны ничек тотасын сөйләшеп куярга кирәк. Әйтик, кибеткә кергәч бала

ФАЙДАЛЫ ФИНАНС ГАДӘТЛӘРЕ

- Кибеткә кирәкле әйберләр исемлеген төзеп һәм якынча бәяләрен алдан карап барырга киңәш ителә. Аның өчен хәзер смартфоннарда урнаштырыла торган «Едадил», «Biglion» «Tiendeo» кебек уңайлы кушымталар бар.
- Инстаграмда барлык кибетләрдә булган акция, ташламаларны күрсәтеп баручы аерым блогерлар күп. Аларның киңәшләре техника, киём-салым яисә азык-төлек алганда ярдәм итәргә мөмкин.
- Кирәкмәгән әйбердән арыну, шул ук вакытта акча да эшләү өчен, кулланылмый торган киём-салым яисә башка нәрсәләргә бушлай игъланнар сайтлары аша сатарга мөмкин. Шул ук вакытта үзегез дә кирәкле әйберне шундый онлайн-мәйданчыкларда эзләп карый аласыз.

ФИНАНС ТЕМАСЫНА КИТАПЛАР

- Балаларга (үзегезгә дә кызыклы булып): «Пёс по имени Мани», Бодо Шефер;
- Үсмерләргә: «Юный инвестор», Кэтрин Бейтман;
- Үзегезгә: «Самый богатый человек в Вавилоне», Джордж Клейсон.

ниндидер уенчык сораса, «әйдә, сиңең акча янчыгыннан тоталар» дип тәкъдим итәргә мөмкин. Шул вакытта бала уйлый: бу уенчык аңа шулхәтле кирәкме, акчасын шуңа тотарга теләме? Һәм шул рәвешле үз карар чыгара, акча тотарга өйрәнә.

Күпчелек гаиләләрдә акча хатын-кыз кулында. Шул ук вакытта уртак бюджет булдыручылар, банкта уртак сәчет ачтыручылар да бар. Бу ни дәрәжәдә актуаль?

– Уртак сәчетлар, чыннан да, популярлашып китте. Гаиләнең берәр әгъзасы үз исеменә сәчет рәсмиләштерә дә аны үз теләгән кешеләргә, әйтик, хатыны яки иренә, 14 яше тулган балаларына ача. Аларның барысына да банк картасы бирелә һәм барысы да шунда булган акчаны тота ала. Әлегә сәчет юридик яктан кем исеменә ачылган – шуныкы булып санала. Кемнең нинди суммага нәрсә алганы сәчетка беркетелгән бөтен кешегә дә күренеп тора, шуңа карап гаилә чыгымнарын да исәпләп була. Гаиләнең берәр әгъзасы «ашарга көн саен мин генә алам, ә син миңа акча бирмисең» дигән дөгъва белдермәсен өчен, шушундый уртак бюджет булдырырга мөмкин. Ләкин аны ничек итеп тулыландырып барасын алдан килешеп кую хәерле. Ә инде гаиләдә билгеле бер финансы кануннары булдырылган, әйтик, эре сатып алулар – ир-ат жылкәсендә, ә көндәлек азык-төлекне хатын ала дип килешенгән икән, мондый уртак сәчет кирәк тә түгел дип уйлыйм.

Дөнья булгач, төрле хәлләр булырга мөмкин. Гаиләдә ир генә акча эшли икән, туендыручысын югалткан очракта хатын-кыз һәм балалар финансы ягынан бөтенләй якланмаган хәлдә кала. Моны булдырмас өчен хатын-кызларга нинди киңәшләр бирерсез?

– «Финанс мендәре» юк икән, туендыручы – бу очракта ир кеше – эшен югалтса, инвалид калса яисә кинәт үлеп китсә, гаилә чынлап та авыр хәлдә калырга мөмкин. Шундый нәрсә килеп чыкмасын өчен, иминият килешүе төзү тәкъдим ителә. Дөрес, Россиядә иминиятләштерүгә бик ышанып бетмиләр, чөнки, мәсәлән, машинаң юл казасына эләксә, иминият компанияләренә тиешле акчаны тулысынча түләми торган гадәтләргә бар иде. Әмма кешене иминиятләштерә торган программалар – бик яхшы эшли торган инструмент. Туендыручының гомере иминиятләштерелгән икән, аның белән нәрсә дә була калса, гаилә шул иминият акчасына берникадәр вакыт үзен ризык һәм кирәк-ярак белән тәмин итеп тора алачак.

АКЧАНЫҢ КАДЕРЕ БЕТКӘЧ БЕЛЕНЕР

Акчаны табу читен, тапкач саклау, тоту – аннан да читен, диләр. Гаиләдә, гомумән, тормышта акча тота белү-белмәү зур роль уйный, кайбер очракта хәтта аңлашылмаучылык, зур проблемалар килеп чыгуга сәбәп булып та тора. Хатын-кызлар арасында аз гына акчаны да бәрәкәтле итеп тота белүчеләр бар. Шул ук вакытта иренең ай бие эшләп тапкан акчасын, кирәклегә дә шикле булган юк-барга туздырып бетерүчеләр дә җитәрлек. Нигә шулай килеп чыга соң? Сәбәпләренә тукталыйк.

Бөек психолог Зигмунд Фрейд әйткәнчә, еш кына мәсьәләнең тамыры монда да кешенең балачагына барып тоташа. Баланың гаиләдә, әти-әнисеннән алган тәрбиясе, үз-үзен тоту үрнәкләре аның мөстәкыйль тормышында да чагылыш таба. Әгәр ул кечкенәдән акча тотуга тотнаксыз мөнәсәбәт күрәп үссә, үзе дә шуңа охшаган модель сайлаячак. Яки, киресенчә, моның капма-каршысы булган очракта – һәр тиенне санап, иң кирәк нәрсәләрдән дә баш тартып яшәүче гаиләдә гаять аскет табигатьле балалар үсәргә мөмкин.

Гаилә тәрбиясе дигәннән, кайчак матди яктан бик кысмырык яшәгән әти-әни дә, балаларга берни дә кызганмый: соңгы акчасына булса да, ул сораган кыйммәтле уенчыкны да, киём-салымны да алып бирә. Өстәвенә, балага бу бүләкләрнең әһәмияте, кыйммәте дә аңлатылмый. Акчаның каян килгәне хакында уйларга өйрәнмәгән бала, үсә төшкәч тагын да кыйммәтләрәк бүләкләр сорый, ата-ананың мөмкинлегә булмаса, тавыш чыгарып, барыбер үз дигәнә ирешә. Мондый тәрбия алган кызлар кияүгә чыккач та акча тотуга карата шундый ук мөнәсәбәт күрсәтә: аны искиткеч бер җиңеллек белән туздыра – сарыф итә.

Акчага карата мөнәсәбәтнең, әйткәнәмчә, икенче, капма-каршы ягы – чамасыз саранлык яки чиктән тыш акча җыю белән мавыгу. Моңысы да үзенә күрә бер чир сыман: ул кеше тормышының ямен жибәрә, кайчандыр ирешәчәк эфемер максатлар (зур йорт, кыйммәтле автомобиль, сәяхәтләр һәм башкалар) хисабына бүгенге матур җитеш тормыш корбан ителә – яшәүнен тәме югала.

Әйе, «Акчаны табарга өйрәнгәнче, тотарга өйрән», дип юкка әйтмиләр. Галимнәрнең тикшеренүләре күрсәتكәнчә, күпчелек кеше акчага гаять рациональ карый, шулай да бүгенге реклама, агрессив сәүдә чаралары бу мәсьәләгә карата бик нык булганнарны да күпләп акча туздырырга этәрергә сәләтле. Акча сарыф итүдә чама хисен – рациональ мөнәсәбәтне ничек тәрбияләргә соң? Гомумән, акчаны дөрес куллану мөмкинме?

Күрәп торабыз, бүгенге сәүдә системасы кеше психологиясенең үзенчәлекләрен исәпкә алып төзелгән агрессив реклама аша оештырыла. Шунлыктан берничә бик гади кагыйдәне истә тотарга кирәк: ашыйсы килгән чакта азык-төлек кибетенә керергә тырышмагыз – кирәген дә, кирәкмәгәннән дә күпләп алачаксыз. Начар кәефне шопинг белән «төзәтү» дә дөрес түгел: кәеф күтәрелсен өчен генә артык кирәгә дә булмаган әйберләр алу ихтималы арта. Начар кәефне спорт белән шөгыйльләнәп, физик активлык күрсәтеп тә күтәрергә мөмкин бит. Дуслар, туганнар белән очрашу, концерт-театрларга бару шулай ук уңай тәэсир ясый. Иң мөһиме: реклама чараларының йогынтысына бирелмәгез, эмоцияләр аркасында кирәкмәгән товар алудан саклангыз.

Кечкенә вакытыннан ук балада акчага карата дөрес мөнәсәбәт формалаштыру мөһим. Моңың өчен кайбер күнекмәләргә гадәткә кертергә кирәк. Әйтик, кулына биргән бар акчаны тиз арада тәм-томга сарыф итеп бетерү ярамаганын, кесә акчасының бер өлешен туплап, үзе өчен кирәк һәм кыйммәтрәк булган әйберне алуга да тотарга мөмкин икәннән аңлатып тору. Шулай ук баланың кечкенәдән даими рәвештә кибеткә ипи-сөт алып кайтырга йөрүе дә кайбер күнекмәләр формалаштыра: акчага карата җаваплы мөнәсәбәт тәрбияли, акчаның кыйммәтен аңларга булыша.

«Акчаның кадере беткәч беленер», ди халык мәкале. Тик ул чакта соң булуы бар...



Айсылу
НӘГҮЙМОВА,
социология
фәннәре
докторы,
профессор,
психолог

Белгеч фикере



Зилә ВӘЛИЕВА,
Татарстан Республикасының
Иҗтимагый палата рәисе,
«Татарстан хатын-кызлары»
иҗтимагый оешмасы җитәкчесе

Бүген бәйгеләр яңалык түгел – көн саен берәрсе белән очрашабыз. Гомумән, иҗтимагый тормышыбыз төрле бәйгеләрдән, рейтинглардан тора. Әмма «Ел хатын кызы. Ел ир-аты: хатын-кыз карашы» Республика бәйгесенең башкалардан аерылып торган үзенчәлекләре бар. Беренчедән, ул инде менә берничә дистә ел дәвам итә. Аны шулай озак яшәтүчеләр – республикабызның иң булдыклы, иң эшлекле, иң чибәр хатын-кызлары. Аларны бу конкурстка җирлектәге хатын-кыз оешмалары, якташлары, хезмәттәшләре тәкъдим итә. Үтә дә җаваплы сайлау дияр идем мин аны. Чөнки аның аркылы замана хатын-кызы образы туа, җәмгыятьнең бүгенге көн хатын-кызларына карата таләпләре чагыла. Заманча таләпләр! Ләкин тирәнгәрәк кереп карасак, сайлап алуның нигезендә һәрвакыттагыча хатын-кызның борынгыдан килгән асылына мөрәҗғәгать итү ята. Безнең героиняларыбыз, бер яктан, үзләренең эшлекле, булдыклы, талантлы, белемле, тәвәккәл булулары белән зур эшләр башкаралар. Икенче яктан, алар барыбер гаилә тоткасы булып, аны ныгытучы, балаларны тәрбияләүче, иренә ышанычлы терәк, таяныч булып калалар.

Ел саен бәйгедә катнашучылар белән очрашабыз да, чын күңелдән дулкынланып, гажәпләнәп, алар белән сокланып ел давамына җитәрлек тәэсирләр җыябыз. Һәр бәйге саен яңадан-яңа шәхесләр ачабыз. Бу дөньяны армый-талмый алга өндәүче, нинди генә ыгы-зыгы чыкса да, барыбер тормышны яратучы, балаларын сөеп, гаиләсен карап, күркәм эшләре белән дөньяны ямьләп яшәүче хатын-кызлар бар алар! Бөтен республикага үрнәк булырдай затлар! Быелгы бәйгедән дә шундый шәхесләр, шундый тәэсирләр көтәм: катнашучыларыбыз һәркемне сокландырыр, күңелдә матурлыкка, зирәклеккә, затлылыкка ышаныч хисләре туар дип өметләнәм.





Сәрия САБУРСКАЯ,
Татарстан Республикасында
Кеше хокуклары буенча
вәкаләтле вәкил

«Ел хатын кызы. Ел ир-аты: хатын-кыз карашы» республика бәйгесе традиция буенча ел саен 8 Март – Халыкара хатын-кызлар көне алдыннан уздырыла. Ул тормышның төрле өлкәләрендә: гаиләдә, бизнестә, фәндә, мәдәнияттә, сәламәтлек саклауда, житештерүдә, дәүләт идарәсендә, шулай ук төрле гражданлык инициативаларында эшлекле сыйфатларын һәм ижади потенциалларын камилләштерүче заман хатын-кызы һәм ир-атның позитив образын булдыруга юнәлтелгән. Менә инде 20 елдан артык әлеге бәйге катнашучылар өчен шәхси һәм профессиональ яктан үсү өчен нәтижәле старт мәйданы булып тора.

Шул ук вакытта ул чын гаилә бәйрәменә дә әйләнде. Бәйге бөтен гаиләне берләштерә бит: әниләре, әбиләре, хатыннары өчен бөтен туганнары, дуслары, хезмәттәшләре борчылып жан ата. Катнашучыларның бәйге барышында сәхнәдә күрсәткән осталыклары ихлас хөрмәт һәм соклану уята.

«Ел хатын кызы. Ел ир-аты: хатын-кыз карашы» республика бәйгесендә катнашучы хатын-кызларның гына түгел, аларның гаилә әгъзаларының, балаларының, оныкларының, якыннарының активлыгын да арттыра, яңа буын актив жәмәгать эшлеклеләре, житештерү алдынгылары һәм талантлы эти-әниләрне тәрбияли.

Катнашучылар саны елдан-ел арта. Минемчә, бу бәйге беркайчан да үз потенциалын, мөмкинлекләрен сарыф итеп бетермәячәк. Тормышның асылын тәшкит иткән һәрнәрсәне – гаилә учагын, кадерле һәм якин кешеләрен, эшеңне, жәмгыятьне яратуга юнәлтелгән ул. Бу – аның төп мәгънәсе. Ә ярату – яшәү дәртенә сәекмәс чишмәсе ул.

Эльмира ЗАРИПОВА,
Татарстан Республикасының
Хезмәт, халыкны эш белән тәэмин итү
һәм социаль яклау министры



Яңа коронавирус йогышы пандемиясе балалары булган гаиләләргә ярдәм итүгә юнәлдерелгән социаль сәясәтнең дөреслегенә тагын бер кат инандырды. Дәүләт тарафыннан моңарчы күрелмәгән социаль ярдәм чаралары кертелү меңләгән кешеләр өчен бәяләп бетергесез кайгырту булды. Ул республикада демографик тенденцияләрен үстерүгә дә йогынты ясады. Әйтик, ун ел эчендә Татарстан Республикасында күп балалы гаиләләр саны 66 процентка артты.

Гражданның белән адреслы эшләү, кирәкле барлык түләүләрен үз вакытында гамәлгә ашыру, балалы гаиләләргә булышу турында тулы мәгълүмат бирү – болар барысы да социаль тармак хезмәткәрләренең фидакар хезмәтеннән башка мөмкин булмас иде. Татарстан Республикасының социаль тармагы 9,6 мең хезмәткәрне берләштерә. Социаль эш формалары елдан-ел камилләштерелә, хезмәт күрсәтү даирәсе киңәя, аларның сыйфаты һәм файдалану мөмкинлеге арта. Әмма бернинди яңарышлар да безнең төп үзенчәлекне – социаль хезмәткәрләрнең рухи сыйфатларын алыштыра алмый. Социаль хезмәткәрләр – иң кешелекле һәм игелекле һөнәр ияләре алар. Ул түземлек, үз-үзеңне һәрвакыт дөрес, ипле тотуны, башка кешеләрнең проблемаларын дөрес хәл итүне сорый. Безнең тармакта эшләүчеләрнең күбесе – хатын-кызлар. Үзләре дә – әни кеше, ир хатыны, күп балалы гаиләләрдә балалар үстерүчеләр. Катлаулы Covid-19 шартлары алар өчен гаять зур сынау булды! Нәфис ханымнар, гүя фәрештәләр, ярдәмгә мохтажларны якларга ашыкты. Эшләренә тугрылык, кешеләргә жылы мөнәсәбәт күрсәткәннәре өчен ихлас рәхмәт белдерәсем килә аларга!



Елена КУЗЬМИЧЕВА,
Татарстан Республикасы
Профсоюзлар федерациясе рәисе

Хөрмәтле хатын-кызларыбыз!
Татарстан Республикасы Профсоюзлар федерациясе һәм шәхсән үз исемемнән Сезне яз бәйрәме – 8 Март белән тәбрик итәм! Хатын-кыз йөрәге – мәхәббәт, яхшылык, наз чыганагы ул: алардан башка безнең дөньябыз тотрыклы була алмый.

Бүген хатын-кызлар нинди генә рольлар башкармый: алар әни дә, хатын да, гаилә учагын саклаучы да, үз һөнәрләрендә югары класслы белгеч тә, эшмәкәр дә, жәмәгать эшлеклесе дә... Кайсы өлкәдә хезмәт куйсалар да – һәммәсендә гүзәл һәм кабатланмас булып кала беләләр.

Бүгенге заман хатын-кызында югары профессиональлек, эшлеклелек сыйфатлары күңел матурлыгы, наз һәм якыннары турында кайгырту белән ярашкан. Аларның зирәкlege, җаваплылыгы эшчәнлекнең төрле өлкәләрендә уңышка ирешергә мөмкинлек бирә.

Бу матур якты көндә Сезгә чын күңелдән бәхет, сәламәтлек һәм куанычлар теләм! Якыннарыгызның мәхәббәте һәм игътибары күңелегезне гел жылытып торсын!

Арабыздан беребез » уңыш серләре



Эльмира
ЗАКИРОВА

Үзен күреп сөйләшкәнче үк, аны тасвирлаган сүзләргә гажәпләнү катыш соклану аша күңелдән үткәрем. Һәркайсы кызыклы язма исеме сыман ымсындырып тора.

«Үз фатирыннан кафе ясаган бизнес-леди...»

«Тәтештә аны принцесса Диана дип йөртәләр...»

«Шәһәргә килгән туристлар аның кафесын сайлый...»

«Ул – товар һәм акча мөнәсәбәтләреннән бигрәк, жан жылысы белән алдыра...»

Барысы да Рәмзия Рәфыйкова турында. «Ел хатын-кызы. Ел ир-аты: хатын-кыз карашы» республика бәйгесенә Буада узган зона турында ул хатын-кыз – бизнес-леди булып ачылды. Тәвәккәл, тырыш, эшлекле, яңача карашлы, зәвыклы... Аның турындагы видеоны караганда Тәтешне барып күрәсе, Рәмзия Әхмәт кызының үзе белән очрашасы, аның атаклы кафеларында утырасы килә башлады. Әйтерсез, без дә теплоходтан төшүче туристлар. Иделнең биек ярыннан борынгы шәһәргә алып менүче текә агач баскычның басмаларын саны-саны югарыга күтәреләбез. Монда шундый гыйбарә бар: күпме генә кеше басмаларны санамасын, һәркайсы исәпне югалта, саташып-буталып бетә икән. Кайчандыр бирегә язучы Илья Ильф та килгән булган һәм болай язып калдырган: «Тәтеш. 640 басмадан торган баскыч. Яшел һәм ал ярлар...» Ләкин язучы шактый ялгышкан диләр. Кемнәрдер – 250 ди, кемнәрдер 340 ны санаган... Сәүдәгәрләр һәм балыкчылар шәһәре ике катлы йортлары, кабатланмас архитектура һәйкәлләре, жирле меценатларның утарлары, гажәп Балык музейе белән каршылар.... Ярар, монысы хыялда гына. Ә без февраль бураннары белән узыша-узыша, барыбер Тәтешкә юл алырбыз. Кар көртләрен ера-ера, тизрәк Рәмзиянең кафеларына ашыгырбыз. Башымда кырыкмаса кырык сорау бөтерелә. Рәмзия Рәфыйкова бу юлга ничек тәвәккәлләп кереп киткән? Эшмәкәрлек таланты каян килә аңа? Булышчылары кемнәр? Кыенлыкларны ничек җиңә? Характерындагы кайсы сыйфатлары аны чып-чын бизнес-леди итә?..

ТӘТЕШ ПРИНЦЕССАСЫ

Бухгалтер да, дизайнер да

...Спорт киеменнән булган сөйкемле ханым җитез генә машинасыннан чыкты да, тездән карга чума-чума, юлны ача башлады. Шундук танып алдык инде: Рәмзия! «Менә шулай кар көрәүче дә, урам себерүче дә була алам, – дип көлә ул. – Аш-су әзерләүче дә, товар табучы да, машина йөртүче дә, бухгалтер һәм дизайнер да – үзем...» Юк, макта-нып та, зарланып та әйтми ул. Тавышында шаянлык ноталары яңгырый. Шалт итеп уйлый да шундук эшләп тә ата торганнардан. Үзе яшәгән шәһәргә һәм аның кешеләренә битараф булмаган Рәмзия Әхмәт кызы кайчандыр тәвәккәлләп зур эшкә алынган. Искиткеч зәвык белән яратып төзелгән кафелары әллә каян үзенә тартып тора хәзер. Үзенә бер аурасы булган «Абажур»ы да, ясмин гөле исеме белән йөртелгәнә дә, фирүзә төсөндәге диварлары, аңа төстәш пәрдәләре белән балкып каршылаучы банкет залы да. Жәйге чорда теплоходлар, метеорлар күп туктый икән пристаньга. Шәһәрдә биш-алты кафе булса да, туристлар ни өчендер гел Рәмзия кафеларын сайлый. Кайсы кафега керергә икән хәтта алар да инде беләп бетергән. Көндәшлек каты булуга да карамастан, алар бөтен районда популяр урынга әйләнгән: югары сыйфат билгесе белән бәйләп, шәһәр кунакларына тәкъдим итә башлаганнар. Һәркемне ягымлы йөз белән каршылап, бирегә килүчеләрнең хәленә кереп, ышаныч һәм абруй казанганнар шулай. Бәйләре дә түзәрлек. Килгән ке-

шеләр иртән дә, көндөз дә бирегә ашарга йөри икән.

«Туристлар, гадәттә, балык ризыкларын сорыйлар. Барысының да нәкъ менә безнең Идел балыгын авыз итәсе килә. Кырпы, жәен, судак булсын менюда, – ди Рәмзия. – Тәтештә булмаган кешенең чын балык күргәнә юк, диләр бездә». Һәм ул балыкка бәйлә кызык бер вакыйганы да сөйләп китә. Моннан йөз еллар элек 960 килолы кырпы балыгын тоткан берәү. Аны ачтан интегүчеләргә гуманитар ярдәм итеп Казанга жибергәннәр. 196 кг кара уылдык тәтешлеләргә тәтегән. Шул балыкны тоткан абый өенә бер чиләк кара уылдык алып кайткан! Кырпы балыгы бер гасыр яши ди!

...Китаплар, картиналар, вазалар, карандаш-ручкалар... Рәмзия Әхмәт кызының эш кабинетына кергәндә шундый фотообойлы дивар озата. Бу – хужасының эчке дөньясына, аның рухи халәтенә барып тоташа кебек. Хәтта киeme дә – инде башка. Эшлекле, зәвыклы, җитди. Бу кыяфәттә, мондый чәчләр, бу стиль белән ул принцесса Диананы хәтерләтә. Аның кебек ягымлы, кешелекле. Аның кебек хәйриячелек белән шөгыйльләнә... Спорт ярышлары, Өлкәннәр көннәре, балалар йортлары... Барысын да колачларга, һәммәсенә булышырга ашыга Рәмзия.

«SOS Балалар авылы»нда тәрбияләнүче күпме әти-әнисез балаларны сөендергән инде ул! Жидешәр-сигезәр баланы тәрбиягә алган гаиләгә күпме бүләкләр жибергән! «Могҗизалар тудыручы тылсымчы сез!» – дип, хәйрия

Башлап жибәргәндә авыр булды, әлбәттә. Якыннарым булышмаса, булдырып чыга алуым икеле иде.

проектлары координаторы Елена Богомазова Рәхмәт хаты юллаган Рәмзия Әхмәт кызына. (Соңыннан белдем: Тәтештә дә, яратып, «принцесса Диана» дип әйтәләр икән аның турында!) Эшләре белән район бюджетын тулыландыруга да үз өлешен кертә, яңа эш урыннары булдыру, халыкка хезмәт күрсәтү кебек бик күп актуаль проблемаларны да чишәргә булыша.

Рәмзия Рәфыйкова сөйләгәннәрдән сорауларыма җавап таба барам.

– Эшмәкәрлеккә кереп китүем эчкә халәтемнән килеп чыккандыр. Тәтеш авыл хужалыгы техникумын тәмамлагач, 13 ел педучилищеда бухгалтер булып эшләдем башта. Иртән сигезгә киләм, кич биштә кайтып китәм; хезмәт хакларын исәплим, студентларга стипендияләр саным. Гел бертөр-лелек... Холкыма бөтенләй туры килми бу эш! Холкым буенча авантюрага бара торган кеше бит мин! Танышларым сәүдә вәкиле булып эшләргә тәкъдим итте. Атнага бер-ике көн заказлар җыям да, аннары мин ирекле. Эшем ошый. Төрле районнар буйлап йөрим: Чүпрәле, Буа, Апас, Кайбыч...

– Ә үз фатирыгызны кафе итү каян башыгызга килде?

– Күрәм, эшем буенча барып чыккан һәр районда уңайлы кафелар бар. Ә безнең Тәтештә менә андыйлар юк иде. Берчак Буадан кунаклар килеп төште, коллегаларым. «Әйдәгез, берәр җирдә кофе эчеп чыгыйк», – диләр. Үзезбездәге бердәнбер кафега алып киттем... Һәм ник кердек дигән көнгә калдым! Андагы шыксызлык, шапшаклык!.. Оятымнан җир тишегенә кереп китәр хәлдә идем! Һәм бу минем сабырлыкның соңгы тамчысы булды! «Болай булмый, нидер эшләргә кирәк!» – дип, катгый карарга килдем шунда. Шәһәребездә әйбәт кафе ачасым килде. Кафены ачаргамы, юкмы дигән сорау туу белән, сораштырып йөрдем әле башта. Район кулланучылар җәмгыяте кафелары бар бит. Үзем ачам димим, сак кына сораштырам. «Ой, юк! Башка бер бәла генә! Шундый эш буламы! Бернәрсә барып чыкмый», – диләр. Хәзер менә барысын бер бизмәнгә салып карыйм да... Минем бит үз бизнес-планым бар иде. Якынча һәрнәрсәне күзалладым, санап, исәпләп карадым. Куркыныч төш кебек иде башта. Хәзер интернеттан да шактый нәрсәгә өйрәндем инде. Аналитиклар: «Тотынырга да эшли башларга кирәк! Һичьюгы, башлап жибәргә. Ялгыш та, минем барып чыкмый, дияргә ярамый!» – диләр. Грандиоз планнар туды башымда. Ә кесәдә 300 сум акча...

Өйдә ире Фәнис белән утырып сөйләшә дә, тәвәккәлләргә була Рәмзия. Үз эшен ачарга ниятен белгәч, район хакимиятендә хуплап алалар һәм... искереп беткән бер бина тәкъдим итәләр. Шөрә стеналардан гайре бернәрсә булмый анда. Ни тәрәзәләре, ни ишекләре... Түбәсе тишек. Нишләргә? Артка юл юк. Һәм очы-кырые күренмәгән эшләр башлана. Кирәкле документларны тутырулар, килешүләрнең

Фото: Анна Апахамия



Арабыздан беребез » уңыш серләре

Ял иттерә, тынычландыра торган романтик кафе булырга тиеш дигән уй бөтен барлыгымны биләп алды.



■ Хезмәттәше Ольга – Рәмзия Әхмәт кызының яшьтәше дә. Бер-берсен 4 яшьтән – балалар бакчасына йөргән чаклардан ук беләләр.

бөтен баскычларын үтүләр... Мәскәүдә бизнес белән шөгыльләнүче абыйсыннан бурычка акча алып кайта Рәмзия. Ләкин күпмедер сумма барыбер җитми. Кредит коткара. Шулай итеп, иске бинаны аукционда сатып алалар ниһаять. Ләкин ул шактый чыгымнар да сорый икән.

– Педучилищеда эшләгәндә иске генә бер фатир биргәннәр иде, тоттык та шунда кафе ясарга булдык, – ди Рәмзия. – Башта кечерәк бер кафе ачабыз, аннан акча кереп торачак, безнең бар да барып чыгачак дип уйладым. Кая ул?! Бигрәк беркатлы булганмын инде! Ярый әле 24 процент белән кредит бирделәр. Хәзер мин 8 процент белән дә алырга куркам. Бер кредит алабыз, икенчесен... Бурычларны шуның белән каплыйбыз. Хезмәт хакы түләргә кирәк, салым, кредит түләргә... Мин бик җаваплы, түләүләргә бер генә көнгә дә соңарта торган кеше түгел. Төн йокылары йокламый эшләдек инде анысы. Барысын да үз кулларыбыз белән бит!

Бәхет тынлыкны ярата

– Эш барышында иң кыены нәрсә иде, Рәмзия?

– Иң кыены... бик озак эшләдек без. Бу бизнеска кереп киткәнче кем белән дә булса киңешләшсә калган. Шундый ук кафелары булган танышлардан сорарга була иде бит. Ләкин мин никтер кыенсындым. Бөтенесен үземә уйлап табарга, үземә оештырырга туры килде. Башта беркемгә дә сөйләмәдек, беркем берни белмәде. Кем нәрсә эшләмәс – фатир үземнеке бит. Бәхет тынлыкны ярата, диләр. Эш ахырына якынлашкан, район хакимиятенә бардым. Яши торган торакны яшәми торганга үзгәртәргә рөхсәт алдым. Безгә район җитәкчеләре бик булышты, рәхмәт аларга. Ачылган көнне халыкны күрсәгез! Урамнан ук чират! Официантлар заказларны чак үтәп өлгәрә...

Бераздан инде күрше фатирны да сатып алып киңәйләр, һәм шулай итеп банкет залын да ачалар. Ярым җимерек иске бина 14 елдан соң Рәфыйковлар хыялланган урынга

әйләнә. Җиһазлар эзләп кайларга гына бармыйлар! Казан, Ульяновск, Рязань... Мебельләргә һәм Кировтан алып кайталар. Банкет залы ачылу ул чакта Рәмзия өчен иң бәхетле көн булгандыр. Бар да ошата! Тикмәгә генә алынмаганмын икән бу эшкә дип шатлана яшә эшмәкәр. Ләкин ничекләр эшләгәннәрен күрсәләр икән! Кулдан эш төшкән, кәеф киткән чаклар да була. Тәүлек буга эшләү, кадрлар проблемасы, рискка бару, зур җаваплылык... Ләкин тугарылырга ярамый. Тиз генә үзгәртеп кулга аласың һәм тагын алга барасың. Шулай эшлиләр дә. Хәзер һәм ерактан килүче кунаклар өчен банкет залының икенче катында кечкенә кунакханә төзеп яталар.

...Ирешелгәннәр белән туктап кала торганнардан түгел ул. Шөһәргә иске – ярым җимерек бинадан да коткара, тирә-юнен чәчәкләргә дә күмә. Кечкенә чагыннан ук нәрсәләрдер уйлап чыгарырга, рәсемнәр ясарга яраткан, курчакларына әллә нинди модалы күлмәкләр кидереп уйнаган кыз бит ул. «Минем өемдә бөтен нәрсә матур булырга тиеш: тәрәзә пәрдәләре дә, келәмнәр дә, җиһазлар да», – дип хыяллана ул. Чып-чын хатын-кыз теләге. Һәр хатын-кыз һәм шулай камиллеккә омтыладыр. Ә Рәмзиягә бар дөньяны ямьгә төрү вәкаләте күкләрдән ирешкәндер, мөгаен. Һәм шулай илһамланган эшмәкәр ханым тагын барысын шаккаттыра. Башка кафеларга охшамаган, үзенә бер атмосферасы, стандарт булмаган менюлары белән җәлеп иткән «Абажур» кафесын ача. Банкетлар уздырырга ярамаган пандемия чорында концепцияне үзгәртәргә туры килә, әлбәттә. Шөһәрдә бит болай да кичләрен беркайчан барып булмый. Нишләргә? Төрле вариантларны күңеленнән үткәрә Рәмзия. Башта пиццерия ачарга ниятле. Бер тапкыр гына кулланыла торган савыт-сабалар алуны күздә тотта. Бәлки, бургер яхшырак булыр дип тә уйлый. Ләкин Рәфыйкова максималист бит! Булган-булган, савытлары да, мебеле дә затлы булсын аңа!

– О-ой! «Абажур»ны бик оза-а-ак тудырдым мин!

Ирем улым белән бөтенесен үз куллары белән эшләде инде. Алтын куллы алар минем! Диваннарны үзләре ясап, тышладылар. Су торбалары өстәлләр ясауга ярап куйды. Арзан да, үзенчәлекле дә килеп чыкты. Бизәү өлеше – минеке. Обойлар, шторалар, төсләр... Мебель эзләп, тирә-як шөһәрләргә айкау, хәтта көнөнә икешәр барып кайтулар дисеңме!.. Әллә нинди сихри бер урын булырга тиеш итеп күрдем мин аны! Обойлар да шул мохиткә туры килсә, өстәл-диваннар да... Абажурлар үзенә бер затлылык өстәсен. Дус кызларым булышты. Берсе – залда ремонт ясый, икенчесе – штораларны алыштыра, мин обойлардан башладым. Һәм бөтенесен шул фонга көйләдем, – ди ул.

Залга шәфәкъ төсә иңгән абажурлар аны тагын да көчәйтә. Хәтта купшы кызгылт чалмабашлар да энгер-меңгернең шул илаһи серлеген баета кебек.

Гаиләм – таянычым

Көн ахырында инде без чит илдәге бер кафега килеп эләккәндәй булдык. Интерьер, шәп сервис, уңай энергетикалы үзенә бер колорит... Әйтсез, Праганың бер кафесында утырабыз... Ә Рәмзия сөйли: «Чит илләргә баргач, кафеларын төрле яклап өйрәнәм, – ди. – Ничек хезмәт күрсәтәләр?

Дизайн нинди? Өстәлне ничек бизиләр? Болар барысы да кызык минем өчен. Беренче тапкыр Чехиягә бардык. Прага тәмам әсир итте, аның ниндидер төс-халәтләре монда да иярәп кайтты бугай... Төркия, Кипрлардан да үземә бер дөнья ачып кайттым... Пространство шундый булырга тиеш: кешенең гел киләсе килеп торсын». Банкет залының диварлары ук безне Италиягә алып киткән иде инде. Хәзер инде ул каршыбызда эшлекле ханымнан ихлас, өйдәгечә жайлы Рәмзиягә әйләнеп, жанына якын кешеләр, үз дөньясы турында сөйләп утыра. Эти-әнисе Апас районы Кече Болгаер авылыныкылар икән. Рәмзиягә 4 яшь булганда, гаиләләре Тәтешкә күчеп киткән. Ә тамырлар, нәсел барыбер үзенекен иткән. Этисенең әтисе Миңнулла бабай Гарипов авылның дәрәжәле мулласы булган. Булдыктылыгы белән тирә-якта дан тоткан. Мич тә чыгарган, итек тә баскан, авыл халкын яшелчә үстерергә дә өйрәткән. Аның алма бакчасы турында һаман шаккатып сөйләләр икән. Ә ул салган йорт искиткеч матур, подвалларына кадәр киштәләр тезеп төзелгән, ди. Тырыш булганнары, үз көчләре белән барысына ирешә алганнары өчен аларның нәселен авылда «ак байлар» дип йөрткәннәр. Ул асыл сыйфатлар менә кайдан килә икән Рәмзиягә! Этисе Әхмәт абыйны исә һаман сагынып, яратып искә ала икән авылдашлары. Умартачы да, бакчагы да, аучы да, балыкчы да, механизатор да, эретеп ябыштыручы да, машинада да жидерә, бөтен техниканың серен дә белә. Менә шундый мировой Әхмәт абый кызы инде Рәмзия. Кызганыч, балаларының уңышларын гына күрә алмаган – иртә киткән бу дөньядан Әхмәт абый. Рәмзияләре – эшмәкәр, Рәмисләре – районның баш ветеринары, Резедалары район мәгариф бүлегә методисты. Әнисе Мәрһям апа кызының иң зур ярдәмчесе бүген. «Мин больничныйда утыруларны, балалар өйдә үзләре генә дип, тизрәк өйгә ашыгуларны белмәдем дә. Кош-корт, мал-туар асрап яшәдек. Ирем эштә чакта чалгы алам да үзем печән чабып кайтам. Бу – ирләр эше, монысы – хатын-кызныкы дип утырсам, бер эш тә барып чыкмас иде», – ди Рәмзия. Ире турында аерым бер жылылык белән сөйли.



– Фәнис һәрвакыт булыша, аңлый мине. Берәү булса, фантазия дәрәжәсендәге хыялларыма канат куя белмәс иде. Акылдан яздыңмы әллә, дип кенә жибәрер иде. Юк, ул аңдый түгел. Фәнис – чын мәгънәсендә ышанычлы терәк ул.

Фәнис белән Рәмзия техникумда бергә укыйлар. Егет беренче күрдән үк гашыйк була чая кызга. Иптәш кызлары: «Фәнискә кияүгә чыгачаксың», дисәләр, «Шаяртмагыз әле», – дип көлгән генә булыр иде ул чакта Рәмзия... Техникумны кызыл дипломга тәмамлаган Фәнис авыл хужалыгы академиясендә дә үзен гел яхшы яктан гына күрсәтә. Ә бер елны группадашлар очрашуында Рәмзия ышанычлы, булдыклы бу шәп егеттә үзенең язмышын, киләчәген күрә. Фәниснең эти-әниләре дә чыгышлары белән шушы яктан – Тарханнан икән. Авыл хужалыгы академиясен тәмамлагач, ул Тәтеш авыл хужалыгы идарәсендә эшли. Аннары Татарстан Республикасы Авыл хужалыгы һәм азык-төлек министрлыгына эшкә чакырлар. Рәфыйковлар Тәтеш белән Казанны бер итеп яши шулай. Уллары Равилгә – 24 яшь, армиядә хезмәт итеп кайтканнан соң ул кафедра эшли башлый, әнисенең уң кулы. Кызлары Гүзәлгә – 20 яшь. Ул да техникумда укыганда ук, 16 яше дә тулмаган килеш, кичләрен, ял көннәрендә әнисенә булышырга кафега ашыга. Бүгенге көндә Казанда үзенең матурлык салонын ачкан.

Рәмзия Рәфыйкованың бизнес-планында – якынча чыгымнар, нәрсә кетә, нинди табыш булчак, кайсы вакытка планлаштырыла – барысы да язылган. Бүген кадук сатып алалар, иртәгә – гипс, аннан соң – төрле тимер ише әйберләр... Штукатурный да, плитка, обой да ябыштыра белә. Ләкин монда эш белү генә житми әле. Хыялың булу да кирәктер. Зәвык та кирәк, рәссам күзләре белән карый белү дә. Психолог була белү дә... Рәмзия Әхмәт кызы фикерләре, киңәш-кагыйдә булып, блокнотка, күңелгә күчә бара.

«Кыенлыктар – эшмәкәрлекнең аерылгысыз юлдашы. Катлаулы ситуацияләрдән үзегә сабак та аласың. Баштарак кадрлар алышынып тору белән очраштым. Хәзер инде янәшәмдә дистә елга якын бергә эшләгән кешеләр, мин аларга ышанам».

«Куркып тормаска, яхшы мәгънәсендә авантюрист булырга, дәрәжә чигелешләр таба белергә кирәк. Мондый эшкә алынганда тәвәккәллек, кайчак алны-артны артык уйлап тормау да ярап куя! Казанга йә Мәскәүгә үзем рульдә барам. Ә берчак кечкенә балаларыбызны утыртып, иптәш хатын белән Туапсега ук чыгып киттем машинада. Фәнис каршы иде, аны да жайлады. Менә шундый инде мин».

«Эшеңне сыйфатлы итеп башкару шулай ук мөһим. Башлаганна ахырынача житкерү һәм ахыргы нәтижәнең әйбәт килеп чыгасына ышану – менә нәрсә кирәк!»

«Һәр эшмәкәрнең булышчылары, таяныр кешеләре булырга тиеш. Минем гаиләм – минем тылым, таянычым. Беләсезме, гаиләң сине аңласа, һәрчак булышып торса, зур бәхет икән ул!»

Үзенең һәм башкаларның тормышы өчен җаваплылык алырга әзер, үз бизнесын көйләр өчен рәхәт, тыныч яшәүдән ваз кичеп, шушы юлны сайлаган тынгысыз, башкаларның хезмәтен бәяли белгән Рәмзия Рәфыйкованың бәхет сере, мөгаен, шундадыр.

РЕКЛАМА ХОКУКЫНДА



«Ата-анаң кайда булса, туган
жирең – шунда», – ди Питрәч
районы «Ак Барс» кошчылык
комплексы» ААЖнең итне
эшкәртү һәм үлчәп төрү цехы
житәкчесе Светлана
ПЯТИБРАТОВА.

Тува шәһәрәндә геолог
гаиләсендә туган кызга
Ленино-Кокушкино авылында
төпләнгәнче бик күп юллар
узарга туры килә эле.

«Ел хатын-кызы. Ел ир-аты:
хатын-кыз карашы»
республика бәйгесенең
«Язмышым – һөнәрем»
номинациясендә катнашкан
бу ханымга жюри әгъзалары
«Афәрин»нән башка сүз
тапмады.

ҺӨНӘРДӘ – МИНЕМ ЯЗМЫШЫМ

– Этинен эше үзенчәлекле иде. Геологлар еш кына бер урыннан икенчесенә күчеп эшлиләр. Мин кечкенә вакытта ук Тувадан Тажикстанга күченгәнбез. Мәктәпне Дүшәмбе шәһәрендә тәмамладым. Югары уку йорты сайлаганда күңелем Казанга ашкынды – С. М. Киров исемендәге Казан химия-технология институтына укырга кердем.

Әле ул вакытта авылда яшәячәген күз алдына да китерми шәһәр кызы. Дүшәмбедән килгән бит ул! Укуын тәмамлап та бетермичә кияүгә чыга Светлана. Шушы яктан – Ленино-Кокушкино егете була аның сөйгәне. Озак та көттерми, кызлары туа. Ләкин Светлана өчен академик ял алырга сәбәп түгел бу! Укуын вакытында тәмамлый ул.

– Кулга диплом алгач, ирем белән икебезне юллама буенча Алтайга жиһәрделәр. Бийск шәһәрендә химия комбинатына эшкә урнаштык. Шунда төпләнеп калган да булыр идек, кызыбыз еш авырта башлады. Аның сәламәтлеген кайгыртып, минем әти-әни янына – Тажикстанга күчендек. Дөньябызны түгәрәкләп, улыбыз туды, – дип искә ала Светлана ханым.

Тормыш шаукумы, илдәге сәяси вакыйгалар гаиләне тагын юлга кузгалырга мәжбүр итә. 90 нчы еллар башында Дүшәмбе шәһәреннән Ленино-Кокушкино авылына күченеп кайталар. Бу юлы – китмәскә дип! Шул елдан бирле кошчылык фабрикасында эшли Светлана Борисовна. Быел хезмәт стажының 30 еллык юбилеен билгеләп үтә ул.

Кошчылык фабрикасында инкубаторлар операторы булып эшли башлаган яшь белгечне җитәкчелек тиз күрәп ала. Үсеш юлына баскан фабрика яңа җитештерү юнәлешен башлап жиһәрә – ыслау цехы ачыла биредә. Барлык кирәкле җайланмаларны, мичләрне кайтарталар. Фабрика өчен бу яңа юнәлешкә Светлана Борисовнаны җаваплы итеп билгеләләр. Цех җитәкчесе вазыйфасында җиң сызганып эшкә тотына ул.

– Яңа цехта ике кеше эшли башладык. Берсе – мин, икенчесе – минем кул астында эшләүче слесарь. Ике кешедән башланган коллективны 35 кешегә кадәр үстердек. Ике сменага бүленеп эшләдек. Кошчылык фабрикасын совхоз белән берләштереп, агрофирма барлыкка килгәч, җәй чорына ток мәдире вазыйфасын да йөкләделәр. Биш ел буе шулай барды эшем. Берничә елдан бройлер чебиләре үстерү цехына билгеләделәр. Ләкин анда озак эшләмәдем. «Синнән башка эш бармый», – дип, ыслау цехына кире кайтардылар.

Әнә шулай бөтен тормышы кошчылык фабрикасы тирәсендә әйләнә башлый Светлана. Аның эш көне дә – бетми торгандан. Хезмәттәшләре дә моны яхшы белә: Светлана Борисовнага киңәш сорап теләсә кайчан шалтыратырга була.

– «Ак Барс» кошчылык комплексы» ААҖдә чын патриотлар эшли, – ди гомуми эшләр буенча директор урынбасары Ләйлә Гайфуллина. – Бездә «синең эш», «минем эш» дигән нәрсә юк. Кирәк булса, цехка да барып эшлибез. Монда халык шулай тәрбияләнгән. Светлана Борисовна да әнә шундый чын патриот. Беркайчан да «нигә мин?» дими, җаваплылык алып, эшенең үзегендә кайный. Коллективта аны хөрмәт итәләр, фикеренә һәрвакыт колак салалар.

– Эшемдә иң авыры – кешеләр белән эшләүдәр. Һәркем белән уртак тел табарга, сорауларына канәгатьләндерерлек итеп җавап бирергә кирәк. Кешеләрне яратам мин, хөрмәт итәм. Күп очракта шул булышадыр. Кешегә карата гадел булсаң, алар да сиңа хөрмәт белән карый башлый. Бөтен сере шунда, – дип фикерли Светлана Пятибратова.

Тормышы эш белән генә бармый. Уңышлы хатын-кызның гаиләсә дә бәхетле булырга тиештер. Светлана ханымны эшендә «күп оныклы дәү әни» дип йөриләр. Ике баласыннан сигез онык сөю

бәхетенә ирешкән ул! «Җиде кызга – бер малай», – дип елмая бәхетле әби.

– Туганнарым, балаларым, әти-әниләр дә монда яши. Кызыбыз белән улыбыз да гаиләләре белән безнең янга кайтып урнаштылар, өй салдылар. Үз әти-әниемне дә күченеп кайтырга үгетләдем. Кайнанам, кайнатам кошчылык фабрикасында эшләп, лаеклы ялга чыктылар, ирем, кызым, киявебез шушында. Санап карасаң, фабриканың үзенә – 51 ел, ә безнең гаиләнең аңа багышлаган гомуми стажы – 70 елга якын инде. Һөнәр – минем язмышым дими, ни дисең...

Кошчылык фабрикасы өчен волейбол командасында да уйнаган әле Светлана Борисовна. Мәктәптә укыган чакта спорт белән шөгыльләнүе бушка китмәгән: «Пестречинка» данын яклап, ярышларда катнашканда волейбол буенча 2 нче разряды бик ярап куйган! Светлана Борисовнаның күпчелек дуслары да – аның хезмәттәшләре. Уенынчынын бергә кушып, үзләрен «Әбекәйләр бандасы» дип атыйлар. Яшьләре барса да, яшьлек дәртен югалтмаган, кызларча шаян, кыю, тәвәккәл ханымнар алар. Бергә ял итәләр, кунакка йөрешәләр, мунча керү көннәре оештыралар, бәйрәмнәр уздыралар. Сәяхәт итү – Светлана ханымның иң яраткан шөгыле. Шул вакытта гына эшен берәзгә онытып, рәхәтләнеп ял итә ул. Эштә дә моны аңлыйлар – борчымыйлар. Телефонны шул вакытта гына тынып тора цех җитәкчесенә.

– Чит илләрне күргәннән соң кызлар белән яңа хыялыбыз барлыкка килде. Безнең илебездә яңа ачышлар өчен үзе бер мәйдан бит! Без күрмәгән күпме җирләр бар Россиядә. Үзбездә өчен Байкалны, Калининградны, Кавказ тауларын ачарга телибез. Илебездә тынычлык кына булсын!

Алсу ШАКИРОВА
Фото: Анна Арахамия

РЕКЛАМА ХОКУКЫНДА



Үсмерлек чоры. Ата-ана өчен иң зур сынау вакытыдыр бу, мөгаен. Сүзеңне тыңлап, һәрвакыт янында сырпаланган бала көннәрдән бер көнне бөтенләй үзгәрә дә куя. Аның инде үз дөньясы... Бала белән бәйләнешне ничек саклап калырга? Үсмер белән үзеңне ничек тотарга? Бәлки, безнең геройларыбыз тәҗрибәсе дә сорауларыгызга жавап табарга ярдәм итәр. Әни кешенең генә түгел, үсмернең фикерен дә тыңлап карыйк әле. Г. Камал исемендәге Татар дәүләт академия театры актрисасы, Татарстанның атказанган артисты Алсу КАЮМОВА һәм аның кызы **НӘРГИЗ**.

Нәргиз, әниң синең өчен иң элек дус кызмы, әниме?

– Дус кыздыр, мөгаен. Әниләрнең балалары белән аралары начар булганын күп ишетәм. Әгәр «мин – әни, димәк, мин хаклы», «нәрсә әйтәм, шуны эшлисең», «минем кебек уйларга тиешсең», ди икән, бу бик начар. Әлбәттә, мондый әниләргә берни сөйлисе килми. Шулай итеп аралар суына инде ул. Ә минем әни башка әниләрдән аерылып тора. Ул мине аңлый.

Димәк, әниң бик йомшак, сиңа чикләүләр куймый?

– Бик йомшак түгел инде. Ул аңлый торган кеше. Әтигә караганда, әни яшьләргә якынырак. Безнең әти – консерватив кеше. Әни белән үзара яшьләр сленгы кушып сөйләшүбезгә күпләр аптырый да. Мин нәрсәнең начар, нәрсәнең яхшы икәнен аңлыйм инде. Балачактан ук яшәтешләремнән аерылып тордым. Әти дә шундый булган. Килчәк турында, болай эшләсәм нәтижәсе ничек булыр икән дип гел уйлыйм.

Нәргиз, синең әти-әниң танылган кешеләр. Моңа тою сиңа рәхәтлек бирәме, әллә комачаулыймы?

– Мин аларны шуның кадәр танылган дип санамыйм да. Алар бит миңа иң элек әти-әни. Әйе, классташларым: «Әти-әниңне телевизордан күрдек» йә «Спектакль карарга баргач, күрдек», диләр. Мин моңа күнеккән инде. «Әти-әниң актерлар, сәхнәдә шундый матур уйныйлар, ә син оялчан, аларга охшамаган», – ди укутучым.

Килчәктә нинди һөнәр иясе булачагың турында уйланыңдыр. Бу жәһәттән әти-әниң басым ясамыймы?

– Юк! Кайсы юлны сайласаң да, кабул итәрбез, диләр. Һөнәрне бит теләсә кайчан алыштырырга була. Беркайчан да соң түгел. Кечкенә чакта актриса булам дип йөри идем. Хәзер миңа музыка бик ошый. Музыка мәктәбен тәмамладым. Башта анда уку ошамады, билгеле, ирекле буласым, уйныйсым килә иде. Инде менә мәктәпне тәмамладым да, күңелсез булып китте. Музыка белән шөгыльләнүдән рәхәтлек алганмын. Хәзер гитарада уйныйм, вокалга йөрим. Миңа электрогитара алып бирделәр.

Нәргиз, идеаль әти-әниләр нинди булырга тиеш?

– Аңласыннар иде. Бигрәк тә үсмерлек чорында. Кирәк вакытта алар ярдәмен тоясы килә! Уйларың, проблемаларың белән ялгыз калмасаң тиешсең. Комплекслар булмасын өчен алардан мактау сүзләре ишетүе мөһим. Һәм юмор хисле булсыннар иде, юкса күңелсез булчак.

Әти-әниңнән иң шәп киңәш?

– «Сине борчыган ул проблема ун елдан мөһим булмаячак». Әти гел шулай ди. Һәм мин аны аңлый башладым инде. Хак әйтә әти. Әни бик күп киңәш бирә. «Бераз битарафрак бул», – ди. Мин бик борчылучан, шул ук билгеләр өчен дә.

Гаиләдәгеләр белән конфликтлар буламы?

– Ул бар кешеләрдә була торгандыр инде. Эмоцияләр чыга инде ул. Аннан бер-беребездән гафу үтенәбез.

Кем беренче гафу үтенә?

– Әни күбрәк.

Энекашларең аптыратмыймы?

– Юк, алар икәү булгач, гел бергә нидер эшлиләр. Безнең бит яшь арасы өч яшь ярым гына. Бергә үсәбез дисәк тә була. Кайвакыт икәүләп юри мине үртиләр. Менә шул якларын яратмыйм. Әмма аларның булуы зур бәхет. Мәктәптә безнең кабинетлар күрше генә. Минем янга кереп сөйләшеп йөриләр.

Нәргиз, әниң белән иң бәхетле мизгел?

– Ой!.. Икәү генә авылга һәм Чаллыга кайтудыр! Машинада музыка кушып куйдык та, юл буе сөйләштек. Бик рәхәт сәяхәт булып истә калды ул.

Хәзер үсмерләр башка дип, сезне тәнкыйтьләүчеләргә җавабың...

– Бу кешеләр үзгәрешне кабул итә алмый. Һаман да совет заманындагы кебек тормыш булуын телиләр. Хәзер күп нәрсә үзгәрде. Ә аларның үзгәрәсе килми, башкаларны гына үзгәртәргә телиләр. Минем яшәтешләр аңлырак, толерантлырак. Алар килчәк турында бик күп уйлыйлар. Тизрәк мөстәкыйль булып яшиселәре килә.

«НАЗ БАЛАНЫ БОЗМЫЙ»

Алсу, сез – өч үсмер әнисе. Кызыгыз Нәргиз һәм игезәк улларыгыз Ирхан белән Әмирхан.

Аларның холыклары төрлеме? Үсмерлек чорын ничек кичерәсез?

– Безнең очракта малайлар белән җиңелрәк, алар игезәкләр булуга карамастан, бик тыныч булдылар. Ә менә Нәргиздә, «үз кубызына биетә» белү сәләте бар. Ул үз теләгәннән эшләми калмый. Балалар белән бар нәрсәне уртага салып сөйләшәргә тырышабыз. Әлбәттә, алар бөтенесен дә тыңлый дигән сүз түгел бу. Психологлар әйтүенчә, аларның болай булулары бик дөрес. Әйткәнне генә тыңлап торган тәртипкә баланың киләчәгә өчен борчылырга кирәк икән. Ул үскәч тә син әйткәнне генә көтеп яшәячәк. Ә кечкенәдән үзенчә эшләгән балада ныклы холык формалаша, диләр.

Димәк, сез балаларыгызга һәрвакыт рөхсәт бирә торган әни?

– Компромисска күп барам инде мин. «Юк» дип дулап алсам да, сындыралар – йомшаклыгым бар. Холкым шундый. Ә менә әтиләре «юк», ди икән, димәк, юк. Ул шулай булырга тиештер, мөгаен. Әнидә «әтиегезгә әйтәм», дип, әтигә аркалану булсын инде ул. Мин гел, әтиегездән сорагыз, дим. Соңгы сүзне әти әйтергә тиеш дип уйлыйм.

Алсу, балаларыгызга, тулысынча ышанасызмы?

– Мин ышанам. 100 процент ышанам.

Инстаграмда кызыгыз белән төшкән фото астына сердәшем дип язасыз...

– Мин кызыма дус кыз да, әни дә. Әмма дус кыз дәрәжәсендә булам дип, бала каршында әни абруе югалырга тиеш түгел. Дус булсаң, алар күбрәк ачыла. Баланың нәрсә белән яшәвен, башында нинди уйлар булуын беләсең. Өчсә дә мәктәптән кайткач, көннәре ничек узганы турында сөйләшәбез.

Күп үсмерләр, үсмерләр генә түгел, хәтта кечерәкләр дә мәктәп хәлләрен өйдә сөйләми. Ул гадәтне ничек булдырырга соң?

– Өч кыз үстек, әни укытучы иде. Безнең гаиләдә дә сәгатьләр бие сөйләшеп утыру гадәте бар иде. Мәктәп хәлләрен, уку турында, проблемаларны. Үзеннән-үзе бу модельне үз гаиләдә кулланам. Без бит бар нәрсәне үзбездә үскән гаиләдән күчәрәбез.

Үзегез нинди үсмер идегез?

– Апаларым арасында малай кебек булдым. «Синең үскәнең сизелмәде дә», – ди әни. Минем бик хыялый үсмер идем. Артист булам дигән максат канатландырып торды. Шунның белән яшәдем. Хәзер күп үсмерләр күңел төшенкелегенә бирелә. Аларда романтика юк. Интернеттан артык күп мәгълүмат алу да начардыр, мөгаен. Алар бит бездән күп беләләр. Ә без хыялылар идек.

Актриса – гаилә кешесе түгел, сәхнә кешесе, диләр...

– Балалар – беренче урында! Иҗат бит ул – эш. Картайгач, иҗат сиңа нәрсә бирәчәк соң?! Бер стакан суны, ни дисәләр дә, балалар суза. Үз балаларыңнан башка син беркемгә кирәкмисең.

Кичләрен өйдә булмауны, гастрольләренә балалар ничек кабул итә?

– Яратмыйлар инде. «Тагын спектакльмени?» – дип калалар. Кич белән әниләр чыгып киткәнне кем яратсын, үзбездә дә яратмый идек. Кечкенә вакытларында бергә йөрдөк инде театрда. Гримерка тулы уенчык була торган иде. Гастрольләр вакытында исә әбиләре килә.

Өч балагыз да музыка мәктәбендә укый. Үз теләкләре белән керделәрме?

– Юк инде, әтиләре шулай хәл итте. Музыка мәктәбенә йөргән, музыка тыңлаган балалар аерылып торалар. Ике кул да эшләгәч, баш миенең ике ярымшары да эшли дигән сүз.

«Отличник синдромы» кирәк дип санышсызмы?

– Юк, әлбәттә. Бервакытта да балаларга син «бишле»гә генә укырга тиеш дигән шарт куймадык. Идеаль булып булмый ул. Бездән матуррак, акыллырак, уңышлырак, талантлырак кешеләр барлыгын беләбез. Моңы кабул итеп һәм аңлап яшәргә кирәк.

Алсу, әйттек инде, балалар бездән күбрәк белә. Кайвакыт аларга безнең белән кызык та түгел.

Әмма шулай да аларны ничек үз янында җыеп торырга?

– Гап-гади аның рецепты: яратканыңны күрсәтергә кирәк. Шартларсыз ярату ул – бу җирдә булганнары өчен ярату. Һәрвакыт кочаклап-сөеп тору кирәк. Моңы психологлар да киңәш итә. Мин балаларны гел кочаклап-үбеп торам. Нәргизнең әле кайвакыт кочаклашып, иркәленеп ятып торасы килә. Узып барганда үбеп, тупылдатып сөеп алам. Малайлар миннән озын, мәктәптән кайткач үзләре килеп кочаклап ала. Иркәләп уятам, массажлар ясыйм. Кечкенә чакта безнең өйдә дә шулай иде. Балалар синең яратканыңны һәрвакыт сизеп яшәсеннәр.

Алсу Каюмовадан кызлар тәрбияләүдә өч кагыйдә:

– Кыз баланы иркәләү кирәк. «Син иң матуры, иң акыллысы, иң талантлысы» дип үсәндереп тору аларга үз-үзләренә ышаныч өсти. Үз-үзен карарга, тәрбияләргә өйрәтү кирәк. Кызлар үз бөяләрен белсеннәр иде.

Чулпан ГАЛИӘХМӘТОВА

Фото: Анна Арахамия



Килен һәм кайнана... Ике арадагы мөнәсәбәтләрнең матурлыгы, ныклыгы, якынлыгы күбрәк кемнең зирәклегенә, акылына, тырышлыгына бәйләнгән? Иреңнең әнисе үзеңнекенән тары ярмасы кадәр генә ким булырга тиеш, диелгән динебездә. Ә менә сез моңа ничек ирештегез? Нинди сынаулар, нинди юллар аша уздыгыз? Сөйләгез әле! Башкаларга – бигрәк тә яшьләргә гыйбрәт, сабак, үрнәк итеп сөйләгез.

«Сөембикә» журналы «Килен һәм кайнана» дигән хатлар конкурсы игълан итә. Ул ел дәвамында барачак һәм аларның иң эчтәлеклеләре журнал битләрендә урын алачак. Сездән хатлар көтеп калабыз!

«ИРЕҢНЕН ӘНИСЕН ЯРАТ!»



Минем дә килен булып төшкәнемә инде 20 ел. Үзебез генә белмибез, хәтта күп вакыт очраклылык дип саныйбыз, ә Аллаһы Тәгалә, вакыты җиткәч, насыйп ярың белән сине кавыштыру өчен бөтен юлларны да ача икән ул...

Мәктәпне тәмамлагач, Казандагы 68 нче лицейда белем алдым – компьютерда җыю белгечлегенә укыдым. Компьютерларның тормышыбызга кереп кенә килгән чаклары иде әле. Практикамны «Татарстан» телерадиокомпаниясендә уздым: машбюрода эшләдек, яңалыкларның текстларын җыйдык. Ошады! Инде эшкә дә шунда калырга тиеш идек. Телерадиокомпаниянең ул чактагы җитәкчесе Айрат Сибагатуллин: «Ярты елдан барыгыз да журналистлар булачаксыз!» – дип өметләндереп торды. Әмма күктә инде барысы да хәл ителгән булган...

Районыбыз башлыгы Рәис Нургалиевич белән бер авылдан – Лесхоз кызы мин. Контора янында очрашып, эти белән сөйләшкәндә, инде диплом алуымны белгәч: «Үзебездә дә телевидение ачарга жыенабыз, монда кайтсын», – дигән. Этигә шул сүз житә калды: «Безнең янда булырсың», – дип, мине авылга кайтарды.

Телевидение ишеген шақырга ук кыюлык житмәде. Сабага, «Балалар ижат үзәге»нә эшкә урнашырга барырга дип чыктым. Юл читендә кул күтәреп, машина көтеп басып торам. Һәм шул вакыт мине район башлыгы Рәис Миңнеханов туктап утыртты. Кая баруым, нәрсә эшләп йөрүем белән кызыксынды. «Хәзер туп-туры телевидениегә барасың, безгә анда кеше кирәк», – диде ул, икеләнергә урын калдырмаслык итеп.

Чәчләр ясалган, бизәнгән – яшь, матур, зифа чагым иде бит. «Саба дулкыннары»нда: «Илдар килгәч, сине туры эфирга чыгарып карарбыз», – диделәр. Илдар дигәннәре Чаллыдан килеп эшләп йөрүче инженер икән. Аны шунда ук олы кеше дип күз алдыма китердем. Мине стажер итеп алдылар: планеркаларга йөрүм, эшкә өйрәнәм. Ике атна вакыт шулай узды. Һәм бер көнне планеркада кемгәдер: «Илдар», – дип эндәштеләр. Карыйм, яшь кенә егет! Калганын барысын да вакыт хәл итте...

Бер елга якын очрашып йөргәч, Илдар мине эти-әниләре белән таныштырырга дип, Чаллыга кунакка чакырды. Үзе ике атналык ял алып, алданрак кайтып киткән иде. 2001 елның жәе бу... Июнь ахыры. Бүгенгедәй хәтеремдә – шундый матур көн иде. Ул елларда Чаллы якларына Сабадан автобулар йөрми иде әле. Мине Шәмәрдән аша үтә торган автобуска утыртып жибәрделәр. Саба белән Чаллы арасы – 200 чакрым тирәсе. 21 яшемә житеп, беренче тапкыр берүзем шушындый ерак юлга чыгуым... Барам тәрәздән тирә-юньне күзәтеп, ә башымда мең төрле уй. Эти-әнисе ошатырлармы, ничек кабул итәрләр, нәрсә дип сөйләшеп китәрбез? Илдар каршы алырга онытмасмы дигән курку да бар күңелдә – ят шәһәргә барып төшәм ләбаса. Фикерләремне бер туп-лайым, бер сүтәм; тагын жыярга тырышам, кабат очларын югалтам.. Беренче очрашуыбызны күз алдыма китерергә тырышып карыйм. Аннан: «Ничек үтәр ул?» – дип яңадан хафага төшәм... Ниһаять, килеп життем. Илдар мине, әлбәттә, автовокзалда ук каршы алды. Ничек мин киләсен онытсын ди инде?! Чаллы бик матур, чиста, якты, иркен шәһәр икән. Аңа шул көнне үк гашыйк булдым. Илдар яшәгән, ул һавасын сулаган кала бит!

Илдарлар Чаллының үзәгендә – мәрия бинасы каршында ук яшиләр икән. Фатирларына күтәрелдек. Миңнегөл апа белән Исмәгыйль абый өйдә түгелләр икән әле, безне Илдарның сеңлесе Гүзәл каршы алды. (Алгарак китеп булса да әйтим, аларда исемнәр белән шулай кызык килеп чыкты: кызлары да, мин – киләненнәре дә Гүзәл, уллары да, кияүләре дә – Илдар.) Өйләре иркен, шәһәр фатиры өчен бик зур булып тоелды миңа.

Ул арада әтисе белән әнисе бакчадан кайттылар. Иң беренче мине әтисе күрдә һәм... «Исәнмесез?!» – диде дә үз бүлмәләренә кереп тә китте. Ә әнисе: «Сөбханалла, бездә кунак бар икән бит!» – дип, мине кочаклап ук алды.

Бераздан аңлаштык: әтиләре мине кызы Гүзәлнең дус кызы дип уйлаган. Өр-яңадан исәнләштек, һәм ул да мине килеп кочаклап алды. Күңелдәге куркулар бер мизгелдә таралды... Бик ачык күңелле кешеләр булып чыкты алар. Әнисенең сабырлыгы йөзәндә үк чагыла. Сорауларны да әкрәкләп, жайлап, урынлы гына бирә, бөтен нәрсәне дә ашыкмыйча гына хәл итә. Танышу көне тиз һәм бик күңелле үтте минем өчен.

Шуннан соң без Илдар белән бергә Сабага кайтып киттек, ә июль ахырында ул миңа тәкъдим ясады. Чаллыдан эти-әнисе авылга кыз сорарга кайттылар, шул ук көнне никах та укытты. Мәрхүм әтием абыйсы Фәриткә: «Киявебез мишәр була инде», – дип сөйләгән. Фәрит абый исә: «Илдар бер дә мишәргә охшамаган, аннан, безнең Гүзәл дә төшәп калганнардан түгел – махы бирмәс», – дигән. Шөкер, миңа исә үткенлегемне эшкә жигеп, берәү белән дә көрәшәргә, нәрсәдер исбатларга кирәк булмады.

Килең һәм кайнана диләр менә. Ә минем өчен кайнана дигән сүз бервакытта да булмады, ул минем өчен – ӘНИ. Яраткан иремнең әнисе! Улын якын иткәч, аның эти-әнисен дә шундый ук дәрәжәдә якын итәргә, яратырга, хөрмәт итәргә тиешсең дигән әйберне миңа үскәндә үк сеңдерделәр инде.

Никах алдынан, гадәттә, олы кешеләрнең хәер-фатыйхасын алалар бит: мин дә әтиемнең әнисенә – Гөлсем әбиемә сөенечем белән уртаклашырга киттем. Ул чакта яңалыгымны житкергәч, әбинең иң беренче биргән киңәшен бүгенгә кадәр күңелемнең түрәндә йөртәм һәм нинди генә никах мәжлесеңә, туйга чакырсалар да, барлык кәләшләргә дә нәкъ шул киңәшне әйтәм. Әбием: «Кызым, тормышта бәхетле буласың килсә, иреңнең сине ныграк яратуын теләсәң, иң беренче итеп аның әнисен ярат», – диде. Урыннары оҗмахта булсын Гөлсем әбиемнең... Икенче көнне, шатлыгымны кочагыма кысып, әбинең олы апасы Мөсәвәрә әбигә бардым. Ул да нәкъ шушы сүзләргә кабатлады! Инде азмы-күпме тәҗрибәм бар, икеләнмичә әйтә алам: мин бу киңәш белән 100 процентка килешәм! Очрашып йөрү – бер нәрсә, ә тормыш итү – башка. Бергә яши башлагач, аптырап та каласың: сез әле бер-береgezнең холкын да ахыргача белеп бетермисез икән, ирең нәрсә ярата яки яратмый – күп вакыт анысы да мәгълүм түгел, аңа ничек яраклашырга икән дә синең өчен сер... Ә ул әниеңнең – кайнаның – тудырып-үстергән баласы, улын биш бармагы кебек белә: көйли дә, жайлы да, сүзен дә таба... Бүгенгә көнгә кадәр шулай – минем көчтән килмәгән, шыпырт кына әни белән сөйләшеп алабыз да, тиз генә хәл итеп тә куябыз. Әмма шуны да искәртеп үтәсем килә, моның өчен кайнаныңның бик зирәк, акыллы булуы кирәк шул.

Шулай тормыш башланды... Бер елдан кызыбыз Камилә туды. Ерак дип тормадылар, безне бала тудыру йортынан каршыларга Чаллыдан эти белән әни дә кайтты. Беренче оныклары бит! Чаллы әни (кеше арасында сөйләгәндә кайнамамны «Чаллы әни» дип йөртәм – бер-кайчан да кайнамам дип әйткәнем юк) кызыбызга үзе тегеп, шундый күп итеп фланель бала чүпрәкләре алып кайткан иде. Андый нәрсәләр онытылмый...

Аралар ерак булса да, күңелләр якын безнең эни белән.

Эни дә, эти дә бик булган, тырыш кешеләр безнең. Туганнар белән аралашканда «эш атлары», дим алар турында. Бакчалары Чаллыдан 40 чакрым ераклыкта урнашкан. 30 сутыйга якын жир ул! Жәен көн саен эштән соң икәүләп шунда китәләр. Эти моңарчы гел кырык башка якын умарта тотты, хәзер генә азрак киметте. Ә бакчалары! Ул 30 сутый жирдә йөрергә сукмак таба алмыйсың – нәрсә генә утыртмыйлар, ни генә үстермиләр! Без бит инде үзебез дә авылда яшибез – бакчабыз да бар. Камилә бәләкәй булса да, берәү генә иде бит: итәк тулы ишле бала карамыйм. Эмма эни: «Яшь бала белән сиңа авыр була», – дип, Чаллыдан кадәр өчәр литрлы банкада кыяр, помидор, төрле салатлар, компотлар ябып алып кайтты ул жәйне. Унбишәр банка! Аннан эни: «Кызым, Чаллыга кайтып тормыйсыңмы соң? Камиләне дә карашыр идек, сиңа да жиңел булыр. Оныкны без дә үстерештек дип куанырбыз», – диде. Мин ризалашуга, безне Чаллыга алып та киттеләр. Илдар көне-төне эштә – телевидениенең старт алган вакыты, проблемалар чыгып кына тора. Без Камилә белән дүрт айдан артык Чаллыда яшәдек. Яңа туган сабийның мәшәкате, өйдә күпме кеше булса, шуның кадәргә житә – «бала карашабыз» дип ике ягымда эти белән энинең өзелеп торуы миңа бик рәхәт булды, әлбәттә. Моның өчен дә Аллаһының рәхмәте яусын аларга.

«Эни, бер дә ярдәм итә алмыйбыз, шуның кадәр күп утыртмагыз инде бакчаны. Безгә бит үзебезнеке житә», – дим кайчакта. Ә ул гел: «Кызым, сез бәхетле торсагыз, без ул бакчаны сөенеп, шатланып кына үстерәбез!» – дип жавап бирә. «Сез генә әйбәт торыгыз!» – дип адым саен кабатлый ул безгә.

Тормыш арбасы гел тигез юлдан гына тәгәрәми – сикәлтәләре дә чыгып тора. 2013 елда ирем бик каты юл фажигасенә эләкте. Ай ярым хастаханәдә ятканнан соң өйгә кайттык. Берничә көн узган гына иде, көтмәгәндә өйдә авария килеп чыкты: йортыбызның бер як ниргәсе череп (су кереп ятканын белмәгәнбез булып чыкты), идән такталары түбән өйгә ишелеп төште. Идән белән бергә түбән өйгә душ кабинасы, унитаз, кер юу машинасы, раковина да төшеп китте. Барысы да жимерелде – яраксыз хәлгә килде... Болай да бик авыр вакыт – Илдар эшли алмый, мин дә аны калдырып эшкә чыга алмыйм – икебез дә эшсез дисәм дә була... Шул вакыт Чаллы эти белән эни акчалата бик зур ярдәм иттеләр: барлык туганнарыбыз жыелышып, өйнең түбәсен алыштырып, туалет-ванналарны яңартып киттеләр.

Тормышта энигә мең рәхмәтле булган очракларны санап кына бетереп булырмы икән?! Ул мине бик күп төрле эшләргә өйрәттә. Әйтик, бәйләргә дә мин аннан өйрәндем һәм бүгенге көндә дә ул – иң яраткан шөгыльләремнең берсе.

Ә сынаулар... Алар һаман чыгып кына тора. Узган елның ахырында, 24 декабрь кичендә коточкыч хәл булды. Минем өстемә 700 килограммлы плитә төште. Һәрберсенең авырлыгы житмешәр килограмм булган ун плитә... Исән калуым – үзе бер могжиза... Бу хәбәрне ишетүгә, эни икенче көнне үк Чаллыдан туп-туры яныма хастаханәгә кайтты. Минне операцияләргә озатты, ут йотып дүртәр сәгать көтеп торды, «бар да әйбәт булыр» дип каршы алды... Аякка басканчы бер айга якын саклады ул мине. Барлык сызлануларыма, көйсезләнүләремә түздә. Авыртуга чыдый алмыйча, вакыт-вакыт кычкыруларыма, кирелекләремә... Аның ярдәме белән авыртуларым көннән-көн жиңеләйде, һәм Аллаһы Тәгаләнең кодрәте белән мин инде менә аякка бастым. Эни көн саен аякларыма массаж ясады, кулларымны гел хәрәкәтләндереп, уып торды. Хәрәкәт булмагач, мускуллар шундый тиз ката икән, моны әле белми идем. Палатада ярдәмгә мохтажлар бер мин генә түгел бит – эни аларга да вакыт тапты. Менә шундый олы йөрәкле, сабыр кеше ул минем!

Кайнана белән матур яшәүнең сере нидә соң? Барысы да үзебездән генә тора дип уйлыйм. Әгәр кайнанаң, аның туганнары сине якын күрүләрен теләсәң, әйткәнемчә, иң элек үзең аларны якын күр, хөрмәт ит – яратуыңны яшермә. Мәсәлән, мин Илдарныкыларны «мишәр туганнарым» дип йөртәм. Аларның һәрберсе белән яхшы мөнәсәбәттә. Әлхәмдүлилләһ, үзләре дә минем өчен «Саба килен» дип өзелеп торалар. Матур яшәүнең сере сабырлыкта да. Моңа сабырлык үрнәге булган үз эниемнән дә өйрәнәм.

Әлбәттә, укучылар арасында: «Син бит аның белән бергә тормыйсың, кунак кына булып кайтып китәсең: син дә яхшы, кайнанаң да яхшы», – дип уйлаучылар табылмый калмас. Ялгышасыз, бер түбә астында яшәсәк тә, эти-энигә карата мөнәсәбәтем нәкъ бүгенгедәй булыр иде. Алар минем өчен бар нәрсәгә эзер торган, мине өзелеп яраткан, сабыр, тыйнак, акыллы кешене – иремне тәрбияләп үстергәннәр. Минемчә, бөтен сорауларга да жавап шушы.

Эни киңәшләр бирергә ярата, мин аның барлык киңәшләрен дә кабул итәм, тыңлыйм, эмма, яшермим, үземчә эшләгәннәре дә күбрәк. Аралар ерак булса да, күңелләр якын бит: телефон аша еш хәбәрләшеп, сөйләшеп торабыз. Безнең эни аз сүзле: күбрәк мин сөйлим, ул тыңлый. Миннән арып китсә, сабыр гына: «Кызым, сүзең беттеме?» – ди. Шуннан барысын да аңлыйм. Эни белән сөйләшә башлауга, башта аның хәлен белешәм, аннан этинекен сорыйм: шул гап-гади сүзләргә күңелләре була. Бер нәрсәне яхшы беләм: энинең килене белән киявенә генә түгел, үзенең ике баласына да бер тапкыр да: «Сез моны дәрәс эшләмисез!» – дигәне юк. Ялгыш кына әйтсә дә, ишетер идем. Бер булмаса, бер колакка керер иде. Баласының бәхетле тормышта яшәвен теләгән ана шундый булырга тиеш дип уйлыйм. Ир белән хатынның бүген сүзләре килешмәсә дә, иртәгә алар бер фикердә булып уянырга да мөмкин бит...

Гүзәл ШӘРИФУЛЛИНА.

Саба районы.

Фото: гаилә архивынан

«МИҢА МАЛАЙ КИРӘК!»

**Булат БӘЙРӘМОВ,
жырчы, алып баручы:**

– Бу ирнең шулай уйлавы бик кызганыч. «Нәсел дәвамчысы булырга тиеш» дигән уйларны аның үзенә дә сеңдереп үстергәннәр, күрәсәң. Кайсы баласы үзенә бәхет китерәсен берәү дә белми. Мин Аллаһтан хәерле, сау-сәламәт балалар сорадым. Гел малай сорап, бала кимчелекләр белән туган яисә үскәч әти-әнисенә бик зур авырлыктар китергән, яшә килеш вафат булган гаиләләргә беләм. Кыздан нәрсә күрәсен, малайдан нәрсә көтәсен беркем дә алдан әйтә алмый. Малай теләп, сез үз кызларыгызны кимсетәсез түгелме соң? Алар сезгә кадерле түгелмени? Кызларымның берсен дә биш малайга да алыштырмас идем... Ул кызларыгыз сезгә шулкадәр бәхет китерерләр әле, нишләп алай дип әйттем дип үкенерсез.

Нәсел дәвамчысы, фамилияңне калдырганчы, башта син үзең тормышта ниндидер эз калдырырга тиеш. Мөхәммәд пәйгамбәребезнең (с.г.в.) уллары яшәләй үлгән, кызлары гына үсеп житкән. Аның нәселен түгел, үзен беләбез. Тарих битләренә кергән шәхесләр дә балалары белән түгел, үз гамәлләре белән танылганнар.

Хатын-кызның монда бер гаебе дә юк. Яшә барган саен, бала тапкан саен сәламәтлек тә артмый. Булган балалардан игелек күрергә язсын дип теләргә кирәк. Кияүләрегез улларыгыз кебек булыр әле, бәлки. Күп гаиләләр, гомумән, бала таба да алмый бит. Алар кем туса да, бергә генә дә риза булырлар иде... Иң элек үзегез яхшы кеше булыгыз, гаиләгездә, кызларыгызда, җәмгыятьтә якты эз калдырыгыз.

**Ләйсән ГЫЙМАЕВА,
жырчы:**

– Сез үзегез өчен яшәгез, сау-сәламәт балаларыгыз булганга сөенегез. Үз сәламәтлегегезне корбан итмәгез. Тагын ничә бала алып кайтсагыз да, аларның барысы да кыз булырга мөмкин бит. Шушы балаларыгызны үстерегез, укытыгыз. Баланың җенесе нинди булуы тулысынча ир-аттан торганын онытмагыз. Әгәр дә инде депрессия башланганын сизсәгез, стресс кичерсәгез, психологка яисә психотерапевтка мөрәҗғәгать итегез. Ирегезнең үз-үзен тотышы да белгеч киңәше сорый кебек...

Без – күп балалы гаилә. Ирем беренче баланы ук малай дип көттә. Аның әти-әнисе дә малай онык турында хыялланды. Икенче балама уздым, тагын кыз бала насып булды. Инде өченчелен куркып кына күтәрдем. УЗИда кыз буласын белгәч, үземә дә авыр булды. Ирем артык сөенмәде дә кебек. Малай кирәк дип, дүртенче тапкыр бәбигә уздым... Шулай итеп, дүрт кыз үстерәбез хәзер. Ирем әле дә улы турында хыяллана. Ләкин мин моны башка күтәрә алмам кебек. Малай көтеп узган йөклелек чорларым болай да тоташ стресска әйләнде. Бүтән бала кирәкми, боларын исән-сау үстерергә язсын, дим иремә. Ләкин ул килешергә теләми. Шушы балаларыбызга риза булсын өчен иремә нинди сүзләр табып аңлатырга? Малай теләм дип, башка гаилә кормасмы дип тә куркам...

**Рәмзия.
Түбән Кама.**

Белгеч фикере



**Солтанья
ГАТАУЛЛИНА,
психолог**

– Күп кенә ирләргә балачактан нәселне һәм фамилияне дәвам итәргә кирәк дигән «программа» бирелә. Монда гайре табигый берни дә юк. Әти буласы кеше, кыз туасын белгәч, бигрәк тә икенчелен, өченчелен көткәндә күңеле төшәргә мөмкин. Ул бит үзенә «бурычын» үтәмәгән. Баланың дөньяга киләсе елы, көне, сәгате белән алдан язылган була. Үзегезгә сорау бирегез – ни өчен бала табарга уйладыгыз? Баланы җенесенә карамыйча кабул итегез, яратыгыз. Бер-берегезне гаепләмәгез. Балаларның кечкенә чагында бер үк дәрәҗәдә үсүен һәм җенес аермалары бөтенләй диярлек сизелмәвен исәпкә алыгыз. Алар бер үк дәрәҗәдә сөйкемле, назлы һәм иң яраткан кешеләр бит.

Беренчедән, баланың җенесен ир-ат билгели – Y-хромосоманы ир кеше йөртә бит. Бу турыда ирегезгә сөйләгез. Кемне чәчкән – шул туган. Икенчедән, кызлары аңа оныктар алып кайтсак, аларны тәрбияләр өчен вакыты да, сабырлыгы да, зирәклегә дә булачак – барлык хыяллары аларда тормышка ашачак дип аңлатыгыз. Өченчедән, хәзер кайбер кызлар үзләренә этиләренә фамилиясен калдыра һәм аны үз балаларына да тапшыра. Шуны истә тотыгыз: бала безгә ни өчендер түгел, ә алар – безне, без аларны яратыр өчен, бу дөньяны уртаклашыр өчен бирелә.

ЕФӘК БАУЛЫ БЫЛБЫЛ КОШ БАРДЫР СИНЕН ИЛЕНДӘ...

– Без өйләнешәбез!

Тормышның өр-яңа этабы бүгенге гаиләләрдә шулай башлана: кызның улыгызга чыгарга риза булуы инде билгеле, хәтта никах, туй көне дә билгеләнгән – сезгә бу яңалык белән килешәсе генә калган. Димләү, яучы җибәрү кебек йолаларга мөрәҗғәгать итү кирәкми дә. Әмма элеккеге гореф-гадәтләр тормышыбыздан бөтенләй юкка чыкты дия дә алмыйбыз. Әйтик, егет ягының кыз сорарга баруы бүген дә бар. Хәтта кәләш инде күптән ризалык биргән очракта да. Кыз баланы кадерләп үстергән ата-анага хөрмәт күрсәтү, аларның да ризалыгын, фатихаларын алу дигән сүз бу. Булачак киләчәккә яшәгән йорт бусагасын атлап узалар да, егетнең әнисе йә әтисе сүз башлый:

– Безнең нинди ният белән килгәнне беләсез инде...

Ә шулай да кыз сорау, кыз ярәшү йоласы элегрәк ничек булган?



Буй җиткән улларына кыз сайлау белән, гадәттә, әти-әниләре үзләре шөгыльләнгән. Таныш-белеш, туган-тумача белән киңәшләшкәннәр, бик сирәк очракта гына егетнең үзенең дә теләге искә алынган. Авыл жирендә яшәүче яшьләр бер-берсен чишмәгә суга барганда, кич утырганда, аулаг-өйләрдә булса да күрә, күзлән алган, ә шәһәрнекеләр мондый мөмкинлектән дә мәхрүм булган. Егет белән кызның бер-берсен кайчак никахта, туйда гына күрүе әби-бабайлар сөйләгән әкият кенә түгел ул... Кыз сайлаганда, иң беренче чиратта, ике як та бер дәрәҗәдәгә кешеләр булсын дип караганнар: байлыгы, белеме, дине, саулыгы-сәламәтлеге... Бөтен нәсел-нәсәбе, әби-бабасы өйрәнелгән. Соңгысы, әлбәттә, туган белән туган никахлашмасын өчен кирәк булган: ата ягынан жиде буын туганнар гына кавышырга ярып дип саналган. Бик сирәк кенә – абыйсы вафат булганда энесе аның хатынына өйләнгән, ә тол калган җизнәсә исә балдызын алган. Мал читкә китмәсен, балалар ятим булмасын өчен бу адымга барганнар.

Ниһаять, улларына туры килә дип саналган кыз табылган – сорарга барырга дигән фикергә килгән. Инде бу зур эшкә атнаның кайсы көнендә тотынырга? Татарларның күбесе дүшәмбе һәм җомга көннәре уңышлы дип санаган. Касыйм татарлары кыз сорарга – сишәмбе, чәршәмбе, җомга көнне, ә мишәрләр пәнҗешәмбе һәм якшәмбе көнне генә барган.

Кыз ярәшү (димләү)

Бу бик җаваплы һәм катлаулы эш-не гомер-гомергә яучылар (димчеләр) башкарган. Башкода итеп егет ягынан, аның туган-тумачасы арасынан абруйлы, мөхтәрәм, җор телле кешене җибәрергә тырышканнар. Кайчак башкода булып егетнең әтисе үзе барган. Башкода тол булмаса тиеш дигәннәр: ир кеше икән – өйләнгән, хатын-кыз икән – кияүгә чыккан булсын. Ул кыз ягының нәсел-нәсәбен, тамырларын сораштырган. Халыкта сакланып калган менә бу җыр да шул хакта сөйли: *Йөгерең үк төштем инеш дин, / Божыралар элдем көмеш дин. / Эзли генә торгач табыштык, / Нәселегез асыл, имеш, дин.*

Пермь татарларында кыз сорарга егетнең әти-әнисе үзе барган, ә Казанда һәм Казан артында махсус бу эш белән генә шөгыльләнүче кешеләр – яучылар булган. Алар шушы эш өчен алынган бүләкләр һәм акча хисабына гына яшәгәннәр. Яучының төп максаты – кыз ягынан никахка ризалык алу булган. Ул ике як арасында арадашчы ролен үтәгән, килеп чыккан бөтен каршылыкларны, кытыршылыкларны җайларга тырышкан. Юкка гына халыкта: «Димче диңгез кичерер», дигән гыйбарә сакланып калмаган. Үз дигәнә ирешер, димәк!

Капканы яучы ачып кәргән кызы йортта шунда ук аңлаганнар: аның чалбарының бер балагы төшкән, берсе тездән өскә кадәр күтәрелеп куелган булган. Ә яучы хатын-

кыз, киресенчә, ыштанының бер балагын өскә чыгарган, икенчесен оекка кертеп кигән. Аның күзеннән бернәрсә дә читтә калмый: сөлгеләре чиста-мы, ишегаллары ялт итеп себерелгәнме, себерке урынына куелганмы...

«Кемлегенә беләсен килсә – башкода жибәр», дигән сүз юктан гына килеп чыкмаган! «Яхшы жирдән килдем, теләгем сезнең белән кода-кодагы булу. Сезнең кызыгыз, безнең егет бар», – ди ул. Оренбург һәм Әстерхан татарларында яучы: «Мин сезгә зур үтенеч белән килдем», – дип сүз башлаган һәм беркайчан да матча турысына утырмаска тырышкан. Малмыж татарларында яучы, кыз өенә килеп туктагач, атын алгы яктан әйләнеп узган – бу уңыш китерә дип ышанган. Ул да өйне икегә бүлеп торган матча турысына утырмаган, хужалар әйткәч кенә түргә узган һәм нигә килгәннен сиздерер өчен урындыкка мендәр куярга сораган. «Мин – мендәрле кунак», – дигән ул. Кызларын яучы димләгән егеткә бирергә уйламасалар, хужалар аны ишек төбеннән ерак уздырмаганнар. Себер татарларында яучы кыз өенә бер кулына яулыкка төрелгән ипи, икенче кулына очына кулъяулык бәйләнгән озын таяк тотып барган. Беренче тапкырдан ук кызның ата-анасы ризалык бирмәгән: «Агай-эне белән киңәш итәбез әле», – дигәннәр.

Мәһәр

Кыз димләү йоласында мәһәр турындагы сөйләшүләр бик зур урынны алып торган. Мәһәргә акча да сораганнар, киём-салым да, урын-жир әйберләре дә (түшәк, ястык, юрган, чыбылдык), йорт кирәк-ярагы да, ит, бал, май ише ризыклар да. Хәтта ат, сыер, бозау, сарык кебек терлек-туар да. Мулла, никах укыр алдыннан, аның күләмен никахларны теркәү кенәгәсенә язып куйган. Уртача хәллә һәм баерак гаиләләрдә моның билгелә бер исемлегә булган. Казан татарлары мәһәргә тугыз төрле әйбер сораган: сандык, көзгә, өс-баш киёмнәре тегәргә тукума, ефәк һәм мамык шәл, күлмәклек, калфак, күннән тегелгән аяк киеме, галуш... Әстерхан татарларында мәһәр тугыз төргәктән торырга тиеш булган: берсендә –

Яучы итеп авылда дәрәжәле, ышанычлы, сүзгә оста, үтемле итеп сөйли, сер саклый белә торган олы кешене жибәргәннәр.

яулыклар, шәлләр, икенчесендә – күлмәклекләр, өченчесендә тәм-том... Һәм бу төргәкләрне кияүнең тугыз туганы китергән.

Мәһәрнең зурлыгы, әлбәттә, кияүнең эти-әнисенә хәллә кешеләрмә-түгелме икәннән бәйләнгән. Малмыж татарларында, мәсәлән, кызның әтисе булачак кодасына мәһәрнең күләмен үзе билгеләргә кушкан. Әгәр мәһәрне күпсәнселәр, кире кыз ягына барып, аны киметүне үтенгәннәр.

Мәһәр бик сирәк очракта гына туйга кадәр түләнеп беткән. Әгәр никахка кадәр, мәһәргә килешенгән әйберләр алынып бетмәсә һәм яшьләр озак та тормый аерылышсалар, мәһәр барыбер бирелеп бетәргә тиеш булган. Мәһәр тулысынча яшь килеңнең милке дип саналган, һәм кияү гаебе белән гаилә таркалган очракта, ул хатынына шул мәһәр бәясендә мал-мөлкәт, акча бирергә тиеш булган. (Килең үз теләге белән киткән очракта гына мәһәрнең калган өлеше түләнмәгән.) Егет бай һәм кыздан күпкә өлкәнрәк булса, мәһәрнең күләме арткан. Толларга һәм аерылып кайткан хатыннарга караганда, кызларга, әлбәттә, мәһәрне күбрәк сораганнар. «Кызның хакы – утыз, кире кайтса – тугыз», дигән мәкаль дә шул хакта сөйли.

Кызның бирнәсе күп вакыт шушы мәһәргә килгән акчага әзерләнгән. Аның күләменә зурлыгы турында беркайчан да сүз кузгатылмаган. Бирнә сандыгына, гадәттә, урын-жир әйберләре, сөлге-тастымаллар, чаршау, тәрәзә челтәрләре, кашагалар салганнар. Аларны күп вакыт кияүгә чыгарга әзерләнүче кыз үз куллары белән тукуган, чиккән, теккән, бәйләгән... Кайвакыт: «Кызыбызның бирнә сандыгы әзер түгел әле», – дип, аның эти-әнисе яучыны кире дә борган. Кияүгә чыкканда бирнә сандыгы яртылаш буш булу хурлык саналган.

Аклашу

Ниһаять, яучы «риза» дигән соңгы сүзгә алып кайта. Бу шатлыкка хәбәр вәгъдә бүләкләре алмашыну белән ныгытыла. Гадәттә, кыз ягыннан, вәгъдә бүләге итеп, кызның үзе чигеп, үзе сугып яки тегеп әзерләгән сөлге-ашъяулык, намазлык кебек берәр кул эше бирелгән: бирнә сандыгының кайбер әйберләре кияү йортына жибәрелгән. Егет ягы аңа каршы акча биргән. Бу бүләк алышу йоласы татарлар яши торган төрле төбәкләрдә төрлечә аталган: «ак», «ак алыштыру», «ак апкайту», «аклашу», «аклык», «ак чыгару»... Лаешта вәгъдә бүләген егет йортына кызның ике якын туганы илткән. Аларны зурлап каршы алганнар, ике көн кунак иткәннәр. Ашъяулык, сөлге, тастар кебек бүләкләрне яучы аша гына тапшыру да булган. Әстерхан татарлары сөлге һәм яулык биргәннәр, баерак гаиләләр бүләккә түбәтәй, билбау, халат, көмеш йөзек тә куйганнар. Кайбер якларда егет йортына вәгъдә бүләге итеп бирелә торган әйбер «билге» дип аталган. Билгегә ике сөлге, ике эскәтер бирелгән. Кояшлы матур көн сайлап, ике башкода билге алырга килгән. Кияү ягында аларның кайтасын туганнары көтеп калган. Башкодалар килсә хәбәрне кыз ягына берәр бала житкергән. Хәбәрне эти-әниле бала китерсә, яшьләрнең дә балалары эти-әниле булып үсәр, дигәннәр. Самара татарларында вәгъдә бүләген алырга кыз йортына кияү үзе генә яки берничә дустаны белән бергә килгән. Аларны зур кунаклар итеп кабул иткәннәр, бүләккә күлмәк, ыштан, оекбаш, бияләй биргәннәр. Егетләр дә буш калмаган: һәр бүләк өчен акча салган.

Шуннан соң кәләш өендә инде ике якның эти-әниләре очраша. Чәй табыны янында никах, туй чыгымнарын ничек күтәрү турындагы сөйләшүләр башлана. Казан татарла-

Кыз димләргә килгән башкодага, гәрчә ул бер теләмәгән кешедән килсә дә, дорфа, тупас жавап бирмәгәннәр, хәтерләрен калдырмаганнар.

рында аклашуга егет ягы бүләккә – акча, мишәрләр азык-төлек (ит, бал, май, чәй, он) алып килгән.

Оренбург өлкәсенең кайбер районнарында аклашу йоласы кияү ягында узган. Анда якин туганнарда биш-алты гаилә дә катнашкан. Аларның һәрберсе сандыкларга салып ипи, бөлеш, ит, май кебек ризыклар алып килгән. Кәләшнең эти-әнисен егет ягы өйләренә барып алган. Олылар белән бергә килгән бала-чагага кызының әнисе күләяулык, түбәтәй кебек бүләкләр өләшкән. Кияү өендә кунаклар җырлашып утырганнар, гармунда, кубызда, курайда уйнаганнар.

Күп төбәкләрдә шул ук көнне яшьләргә никах та укылган һәм аларга бергә яшәргә рөхсәт ителгән. Пермь татарларында исә аклашу йоласыннан соң ук, әле никах укылмаса да, яшьләр уртак гаилә тормышын башлаган.

Сөлге котлау

Бу йола күбрәк Казан татарларына хас. Егетнең әнисе туган-тумачалары белән бергә кыз йортына килгән, һәм булачак килене белән танышкан. Һәр ике як та бер-берсенә бүләкләр бирешкән. Ә кайбер төбәкләрдә, килешүләр тәмамлангач, кияүнең киём үлчәмнәрен алу өчен, егет йортына кызының ике якин кыз туганы яки хатыны белән абыйсы килгән. Аларга егетнең иске берәр күлмәген, ыштанын биргәннәр, әмма озатканчы башта ике көн кунак иткәннәр. Берничә көннән шул ук кешеләр кияүгә, аның туганнарына инде әзер киём-салым белән егет йортына кабат әйләнеп килгән. Кәләшнең туганнары яки дус кызлары алар артыннан күчтәнәчкә тәм-томнар да пешереп җибәргән. Кунакларны бу юлы да зурлап каршы алганнар һәм кундырмыйча җибәрмәгәннәр.

Пермь татарларында, кыз ярәшелгәннән соң, кияү үзенең дуслары белән аларга чәйгә килеп йөри баш-

лаган. Яшьләрнең бер-берсе белән танышу чоры булган бу, әмма күп вакыт егет кызын күрмәгән дә диярлек. Кияү, үзенә ясаган чәйне яртылаш эчкән дә, кәләшенә дип алып килгән бүләген – колак алкасын яки йөзекне шунда салган. Чынаякны исә чаршау артында яки башка бүлмәдә дус кызлары белән утыручы кәләшкә биргәннәр. Ул чәйне эчеп бетергән һәм бүләкне алган. Бу да булачак парларны якынайта дип саналган.

Сергач татарларында да кияү белән кәләшнең беренче очрашуы, күрешүе кыз өендә булган. Егет аларга үзенең ир туганнары, якин дуслары белән килгән. Юлда килешли алар мылтыктан атканнар, гармунда уйнаганнар – тирә-юнь шаулап торган. Шул ук кичне кәләшнең бер туганы кияүне, кабат барып, үзләренә алып кайткан. 10–15 минутка гына йортның ишекләре бикләнгән, тәрәзләр ябылган – яшьләр аулакта икәү генә калганнар: берничә сүз алышырга өлгергәннәр. Аннан кияүне яңадан озатып куйганнар.

Бирнә кисү

Бу йола Тәтеш якларында очраган. Никахка кадәр киленнең сигез-ун туганын егет йортына чакырып, табын янында аларга мөһәргә бирергә килешенгән бүләкләрне күрсәткәннәр, туйга әзерлекнең барышы турында сөйләгәннәр. Ә кайбер төбәкләрдә, киресенчә, кызының эти-әнисе егет ягындагы яшьрәк хатын-кызларны чәйгә алган. Кунаклар булачак киленгә әллә никадәр бүләкләр белән килгәннәр: күлмәк, кашемир яулык, ике төрле шәл, камзул, тун, әллә ничә төрле аяк киеме – читек, галуш, итек... Булачак кода белән кодагыйга, киленнең башка туганнарына да бүләкләр әзерләнгән. Конфет-прәннек кебек тәм-томнар да булган күчтәнәчләр арасында. Кыз ягы да сынатмаган: кунакларны табыннар корып каршы алган, һәрберсенә бүләккә

яулык тараткан. Аннан кызының да шуның кадәр үк якин туганы егет ягына кунакка киткән. Алар да буш кул белән йөрмәгән: булачак кияүгә, аның эти-әнисенә, туганнарына бүләкләр белән барганнар: күлмәк, ыштан, түбәтәй, чиккән аяк чолгавы, сөлге, эскәтер, намазлык, чәй, шикәр... Хужалар шулай ук аларның һәрберсенә яулык әзерләп куйган.

Мишәрләр олырак яшьтәге ир-атларны гына чәйгә алганнар. Һәр кунак үзе белән түгәрәк бер ипи алып килгән. Мондый табында кунакларны колмактан әзерләнгән эчемлек – буза белән сыйлаганнар. Самара өлкәсендә ир-атларны кәләш ягыннан китерелгән күчтәнәчләр белән дүрт көн рәттән кунак иткәннәр.

Сембер губернасында, Вятка уездында булачак киленнең кайда, нинди йортта яшәгән күрсәтү, хужалык белән таныштыру йоласы да булган. Моңың өчен егет йортына кызының эти-әнисен, аның туганнарын чакырганнар.

Бирнә озату

Туй алдыннан үтәл торган иң мөһим йолаларның берсе. Кызының бирнәсен алырга, атлар җигеп, дус егетләре белән кияү үзе килгән. Аларны һәрвакыттагыча мул табыннар белән каршы алганнар. Калганнар чәй эчкән арада, егетләрнең берсе авыл буйлап йөрөп, кызының туганнарын туйга дәшкән. Бирнә салынган сандыкны кияүгә болай гына бирмәгәннәр: кызының энекәше аңа менеп утырган да җизнәсе белән олак кына сатулашкан. Аннан, җигүле атларга төялеп, кияү йортына юнәлгәннәр. Инде анда бирнәне сатып алу башланган. Барысы да уен-көлкә белән узган. Кыз ягы кыйммәтрәк сатарга, ә егет ягы ничек тә түләмичә генә алырга тырышкан. Бигрәк тә комганны саклаганнар: аны урлату оят саналган. Ахырда, бирнә өчен түләнгән көмеш һәм бакыр акчаларны салып, сандыкны өйгә керткәннәр.

■ Фото: Касыйм татарларының туй фотосы. XIX йөз ахыры – XX йөз башы «Татарика» китабы чыганаclarыннан файдаланылды.



« Кыз сорау йоласы бүген ничек узуын видеодан карау өчен смартфонның камерасын QR-кодка якынайтыгыз. Видео: Фәгыйлә Шакирова.

УРАЗА

Илнар хәзрәт
ЗИННӘТУЛЛИН,
«Туган авылым»
мәчете
имам-хатыйбы



Илаһи ният кылдым

Намаз укымаган кешенең ураза-сы кабул буламы?

— Намаз укымаган кеше дә ураза тоталар. Намаз ул аерым гыйбадәт, ураза — аерым. Намаз укымаган өчен бер гөнаһ язылса, ураза өчен тагын бер гөнаһ өстәлә. Ике урынына бер генә гөнаһлы булу күпкә әйбәтрәк ләбаса. Менә шуның өчен дә, намаз укымасаң да, уразаны тотарга ярый гына түгел, хәтта тотарга тиешсең.

Бүген күпләр, әле намазга басарга өлгөрмәсә дә, Рамазан аенда ураза тотарга тырыша. Өчәр-өчәр көн, берәр атна булса да. Алар бу көннәрдә хәрам ризыктан ерак тора — тәмәке тартмый, исерткеч эчемлекләр кулланмый, гайбәт сөйләүдән, начар эш-гамәлләрдән тыела. Һәм иң мөһиме — уразадан соң да бу гадәтләргә кире әйләнеп кайтмаска тырыша. Димәк, каләбләр-рендә исламга мөхәббәт уянып, башка фарыз гамәлләрне кылу ихтималы да арта дигән сүз. Чираттагы адымнары — намаз булуы да ихтимал.

Әйе, намаз укуны да кичектерергә ярамый. Күпләр: «Әле вакыт җитмәгән, азрак эштән бушагач, лаеклы ялга чыккач укырмын намазны», — дип уйлый. Чынлап торып яшәргә дә өлгөрмичә, намазсыз, уразасыз киткән таныш-белеш-ләрегезне искә төшереgez мондый чакта... Безгә күпме гомер бүлеп бирелгәннен беребез дә белми, шуңа күрә хәерле гамәлләр кылганда гел ашыгырга кирәк. Үзеңне мөселман дип санасаң, күңелеңдә Аллаһы Тәгаләгә ышану хисе булса, уразаны да тулысынча тотарга, биш вакыт намазны да калдырмыйча үтәргә тырышырга кирәк. Тоткан уразагыз хакына намазга юлны да ачарга, якынайтырга мөмкин.

Уразага ниятне телләп әйтү мәҗбүрими, күңелеңнән генә ниятләү җитмиме?

— Уразага ниятне тел белән әйтү мәҗбүри түгел. Иң мөһиме — күңел белән әйтү. Мәсәлән, иртән сәхәр ашарга торсаң, бу үзе үк ният була инде.

Бөтен Рамазан аена бер ният кылып булмый, һәрбер көн өчен аерым ният кылырга кирәк. «Иртәгә ураза тотам», — дип, күңелдән булса да ниятне кичтән дә әйтергә ярый. Бу очракта иртә белән сәхәргә тормыйча гына да уразага керергә мөмкин.

Әгәр инде тел белән әйтергә теләсәң, аның үзенең сүзләре бар. Кыска гына ул. Гадәттә, сәхәр ашап бетергәч, уразага ният кылабыз: «Нәүәйтү ән әсуумә сауумә шәһри рамаданә минәл-фәҗри иләл-мәҗриби хаалисан лилләһи тәгаалә». Татарча гына әйтсәң дә була: «Илаһи ният кылдым, Раббым, үзеңнең ризалыгың өчен Рамазан уразасын тотмакка, таң беләнгәннән алып кояш баеганга кадәр». Кемгәдер шулай җайлы икән, бу сүзләргә русча гына әйтә ала. Гарәпчә әйтү мәҗбүри түгел. Шулай ук күңелдән генә дә кабатларга мөмкин.

Сүз уңаеннан, авыз ачканнан соң укылачак доганы да искә төшерик: «Аллаһүммә ләкә сумтү үә бикә әәмәңтү үә галәйкә тәүәккәлтү үә галәә ризкыйкә әфтартү фәҗфирли ийә гаффаарү мә каддәмтү үә мә әххәртү». Аны да үз сүзләрәң белән, татарча гына да әйтергә мөмкин: «Йә Раббым, үзеңнең ризалыгың өчен генә ураза тоттым, тоткан уразаларымны кабул кыл. Йә Раббым, биргән нигъмәтләрәң белән авыз ачам, кылган гөнаһларымны гафу кыл».


Үзе ураза тотмаган кешегә ифтар ашы үткәрүнең савабы бармы?

— Ураза тотмаган кешегә ифтар ашы уздыру шулай ук рәхсәт ителә. Үзе ураза тотмаса да, ураза тоткан

кешеләргә авыз ачтырып, ул савап алырга мөмкин. Пәйгамбәребез (с.г.с.): «Кем бер кешене авыз ачтырса, аңа ул кешенең тоткан уразасы савабы язылып. Теге кешенең дә ураза савабы кимемәс», — диде. Ләкин шулай булса да, аның үзенең уразасы барыбер тотылмаган санала — гөнаһ дип языла. Кемдер уразага, әйтик, авыру сәбәпле керә алмый икән, аны башка вакытта — көннәр кыскарак булганда тоталар. Алай да булдыра алмаса, фәкыйрьләргә җыеп ашатырга мөмкин. Бу инде, үз чиратында, уразаның фидиясен түләү, ягъни аны каплау була.

Кеше үзе ураза тотмаса да, аңа авыз ачтырган җиргә барырга ярыймы соң? Андый очраклар да булырга мөмкин бит. Әйе, барырга ярый. Әмма чакырган кеше, әлбәттә, беренче чиратта ураза тоткан кешеләрне чакырырга тиеш. Әгәр дә инде туганнар, таныш-белешләр арасында андыйлар күп түгел икән, ул вакытта ураза тотмаганның да чакырырга мөмкин. Барыбер ул очракта да табынга абыстай яки мулла килә, Коръән укыла: мәҗлескә җыелучылар нәсыйхәт ишетә, вәгазь тыңлый. Һәм бу аларга дингә кереп китәргә сәбәпче булырга да мөмкин. Әмма инде мәҗлесне оештыручы бу очракта авыз ачтыру савабын алмый, аңа дингә өндәгәнә, туганлык җепләрен ныгытканы өчен генә савап өстәлә. Менә ни өчен ифтарга ураза тоткан кешеләрне чакыру хәерлерәк.

Рамазан уразасы безнең өммәткә генә бирелгән олуг нигъмәттер. Аллаһы Тәгалә: «Мөхәммәд өммәтләре ураза тотып, иреннәре агарып, ифтар вакытында кулларын догага күтәргәндә күк белән җир арасындагы пәрдә күтәрелә. Аларның догаларын кабул итәм, чөнки алар бу мизгелдә минем белән пәрдәсез сөйләшәләр», — дигән.



ТВОРЧЕСКАЯ ГРУППА

«КӨМЕШ БАРС»

ООО «Көмеш барс», 420015,
Казан, М. Горький ур., 24,
корп. 3; 4. Тел.: 8-927-415-26-68.

ДИСБЕ АНАСЫ

– Таш белән эшләүгә хатын-кыз түгел, ир-ат та чыдамый. Андый һөнәрчеләр республикада да юк. Авыр, катлаулы эш бит... Тузаны турында әйтмим дә. Ә Зөһрә тотынды да эшли дә башлады! Башына яулыгын бәйли, маскасын кия дә, җыр тыңлый-тыңлый, онытылып китеп эшли. Тәмен табып! Мин аңа әле һаман да шаккатам. Ярата, күрәсең... Вадим Анатольевич якын итеп хатынына карый.

Ташлар дөньясы... Юк, аны ярату шунда ук килми әле. Ул бит авыл кызы, Кама Тамагы районының Ишем авылында үскән: аяк астындагы һәр ташка ире кебек байлык дип карарга өйрәнмәгән. Алар фатирына аяк басу белән, исәнләшүгә, булачак кайнатасы – Казан дәүләт университетының геология факультеты доценты Анатолий Михайлович Ануфриев гомер буе җыйган коллекциясе турында сөйләүгә күчә. Нинди таш, кайдан табылган, ничәнче елда... Кунакка килгән саен шулай! Тик ничек: «Миңа боларның барысы да бертөсле күренә – кызыгын тапмыйм», – диясең?! 3 яшеннән әтисе белән экспедициягә йөри башлаган, тормышын ташлардан башка күз алдына да китермәгән Вадимы аларны елмаеп кына күзәтә: Зөһрәсенең ташларга барыбер гашыйк булачагын шул вакытта ук белгәндер ул.

– Нинди кеше таш җыя диләр әле? Язын, ташулар китеп, жир кардан ачылуга Идел буена таш җыярга китә иде ул минем. Хәер, хәзер дә шулай... Көннәр буе яр буйлап йөри, рюкзагына таш асып, аркасын авырттырып... Жыйса гына ярый, ташларны сатып та ала бит әле! Уралдан, Саянскидан... Берәр кисәген унбишәр меңгә! Ә өйдә аяк астында гел таш та таш кына. Зуррак кисәкләр, кечкенәрәкләр... Гаражда исә тонналап таш ята!

Иренең бу мавыгуын кабул итәргә вакыт кирәк була. Кабул итәргә һәм яратырга: ташларга тузан оясы дип карамаска, кулга алуга аларны таний башларга, җылысын тоярга... Әмма моннан алда Вадим Ануфриевның бу өлкәдә республикада бердәнбер белгеч икәнен аңлау килә. Теләсә кайсы таш кисәгенә тотынып, аңардан нәрсә тели, шуны ясый ала ул. Ташны аның кебек тоючылар, уя, юна, шомарта белүчеләр республикада башка юк! 14 яшендә станок артына басып таш эшкәртә башлаган кеше ул. Бу – мавыгу гына да түгел, тормыш рәвеше. Бүгенге көндә Татарстанда иң бай ташлар коллекциясенең берсе – аңарда. Республикада узучы чемпионатларның җиңүчеләре өчен кубокларны, «Созвездие-Йолдызлык» фестивале, «Болгар радиосы» Милли музыкаль премиясе лауреатларына бирелүче «Алтын йолдыз» сыннарын нәкъ менә Вадим Анатольевич ясый.

Сүзне дисбе дип башлаган идем бит.

Иренең уң кулына әйләнүен шулай итеп сизми дә кала Зөһрә ханым. Сыннарның рәсемен башта компьютер графикасында ясау аның вазыйфасына әйләнә. Иң соңыннан һәрберсен чистартып, сөртеп чыгу да хатын-кыз кулын сорый. Үз йорты белән торган кешедә башка мәшәкать тә җитәрлек: бакча, оныклар... Эштән китәргә карар итә ул: ире җыйган ташларны эшкәртеп бетерергә бер гомер генә җитмәячәк. Ул бу мөһим адымны ясауга, пандемия башлана һәм дәүләт заказлары килүдән тук-

тый. Аның каравы, буш вакыт арта. Һәм, ниһаять, күңелдә йөргән хыялларны чыңга ашырырга мөмкинлек туа...

Татарстанда «Ел һөнәрчесе» бәйгесе узуын ишетеп, мәдәният министрлыгына дисбеләрен илтеп тапшыра Зөһрә Бәширова (Ануфриева). Ике атнадан: «Эшләрегезне килеп алыгыз, узмадыгыз», – дип шалтыраталар. «Кытайдан кайтарткан ташлардан җыйган дисбенә бу бәйгегә ни катнашы бар?!» – дигәннәр икән... Министрлык вәкилләрен үзләренә мастер-класска чакырып кайта Зөһрә. Алар һөнәрче түгелме?! Килсеннәр, күрсеннәр...

Дисбенә бер төймәсен ясауда, беләсезме, ничә станок катнаша? Унбиш! (Һәр станогын үз куллары белән тудырган Вадим Анатольевич, хатыны дисбеләр ясарга керешкәч, тагын эшкә тотына: остаханәдә станоклар тагын арта.) Ташны башта тасматасма итеп, аннан шакмак-шакмак итеп кисәсе, түгәрәклисе, шомартасы, ялтыратасы, тишәсе, җыясы... Шомартып ялтырату этабыннан кала, барысын да күзәтергә, карап торырга мөмкин, ә полировкалау исә – сер: һәр останың үз технологиясе, аның белән, гадәттә, бүлешмиләр.

Ниһаять, дисбенә төймәсе эзер – Зөһрә аңа тишек тишәргә утыра. «Ультратавыш ярдәмендә эшли торган станокка ир-атның күбесе якын да килә алмый – тавышына түзмиләр», – ди алар.

– Мин көнгә илле төймә дә тишә алам, сиксәнне дә, – ди Зөһрә. – Ташның төп-төгәл уртасын табарга компьютерлар курсы тәмамлавым булыша. Озак тишәмме? Барысы да ташның катылыгына, ныклыгына бәйле. Нефриттан ясалган төймәне тишәргә, мәсәлән, ун минут кирәк. Ул – эшкәртү өчен иң авыр таш. Аңардан соң, әйitik, лазуритны тишү уен гына. Әмма миңа иң ошаган таш барыбер нефрит. Аның матурлыгын берни белән дә чагыштырып булмый. Нефрит кашлы алкаларымны таксам, бөтен кешенең күзе шуңарда гына була... Күреп торасыз, каяндыр кайткан төймәләрдән җыймыйбыз дисбене, хәтта фурнитурасына кадәр үзәбез ясыйбыз.

Кайнатам соңгы елларда ташларның кешегә тәэсире белән бик нык кызыксынды. Нефрит менә хатын-кызларга гаилә җылысын сакларга булыша, үз-үзенә ышанычы булмаган ир-атларга көч өсти. Обсидиан әңгәмәдәшеңнең начар энергиясен сиңа уздырмый... Әмма ташның кайсысыннан гына ясасаң да, психологлар белеп әйтә – дисбе тынычландыру сәләтенә ия. Мин үзем инде утыз елга якын рульдә: бөкегә эләктемме, кул дисбене эзли башлый. Дисбе тарту йөрәк тибешенә, сулышка йогынты ясый, эчке әгъзаларның эшчәнлеген яхшырта, артрит, артроз вакытында файдалы, тәмәке ташларга теләүчеләргә дә ярдәм итә диләр.

Лазурит, лабрадор, чароит, змеевик, аметист, мәрмәр оникс... Ташның ниндиеннән телисез, шундый дисбене сайлап аласыз. (Соңгысы үзәбездә – Татарстанның Кама Тамагы, Спас районнарында табылган таш!) Киләчәк буыннарда калдырырлык кадерле ядкар булачак бу затлы дисбе... Бертөрле тәсбих сүзләреннән икенчесенә күчүне белдергән зур төймә бар дисбедә. Аңа «дисбе анасы», диләр. Дисбегә яңа сулыш өргән Зөһрә ханымга да шулай дип әйтеп буладыр.

Гөлнур САФИУЛЛИНА
РЕКЛАМА ХОКУКЫНДА

Язучы, шагыйрә, журналист, Татарстан Республикасы Дәүләт Советы матбугат үзәгенең алыштыргысыз белгече... Депутатлар даирәсендә аны Чулпан Шәриповна дип йөртәләр. Журналист язмаларында ул – Чулпан Әхмәтова. Шигърият сөючеләр Таңчулпан дип белә үзен... Ижаты да – нәфис-нәзберек-нечкә: чулпан-йолдыз кебек балкып, күңелләргә яктыртып тора...
Бүген ул Таңчулпан булып, сезне-безне якты, ягымлы, язлы, яратулы шигырьләргә белән сөендерер.



ТАҢЧУЛПАН

МИНЕМ ЖИРДӘН ҮТЕП БАРЫШЫМ...

Альбом шигыре

Әй сөйләп тә карадылар шулай:
Үзе чибәр, үзе ирдә түгел,
Бөек мөнбәрләргә менәм дисә,
Мондыйларга берни киртә түгел.
Бер елмайса – куйган максатына
Ирешергә яшел юллар ачык,
Шөһрәт, уңыш, зиннәт килә булып
Кара төндә юрган читен ачып.
Әй сөйләп тә карадылар шулай –
Мир авызы төпсез чиләк бит ул.
Күңел чибәрлеген күрүчеләр,
Кызганыч ки, бик тә сирәк бит ул...
Сер бирмәскә соңгы көчем жыеп
Елмайганда тешләп иреннәрне,
Баш куярга иңнәр эзләдем мин –
Аллам булып адәм күренмәде.
Туфрак булам, – дидем – юлларында,
Аңлый белсә жанны карашымнан,
Якый алса керсез күңелемне
Гайбәтләрнең тирән ярасыннан...
Мине яклар иңнәр табылмады,
Мин сагынган мине сагынмады,
Үзен «бөек» иткән вак жаннарда,
Ялынмадым һәм дә табынмадым.
Сүзләр һаман ишетелә килеп:
– Нәрсә көтә, һаман ирдә түгел...
Гади генә ласә – сезгә яраганнар,
Миңа, миңа һич тә тиңнәр түгел.

Шушымы инде яшәү –
Таң ата да, кич була,

Гади генә, тыныч кына
Гомер уза да уза...
Яшен булып яшьнәлмәгән,
Йолдызлар чүпләнмәгән,
Сирәк кенә карыйм Күккә,
Хәтта Ай үпкәләгән.
Шушымы инде яшәү?!

* * *

Төшләремә Яшьлек керә...
Көлә-көлә,
Елый-елый уянам да
Уйлап куям:
Олгаела, димәк...

Төш

Төшемдә мин яшьлегемне күрдем –
Биреп йөрәм, имеш, имтиханнар.
Һәм бер караш эзәрлекле мине,
Абына язып йөрәм шул караштан.
Ул таныш та, таныш түгел дә күк...
Кайнар учка кунган кар күк жаным:
Янам, пешәм, тамчы булып тамам,
Гакылым жуеп аңа сарыламын...
Уяным да –
Иренемдә төмә,
Чәчләремә сеңгән кебек исе...
Яңа гына!..
Әле яңа гына!..
Керфегемнән кайнар тамчы төште.
Ул таныш та, таныш түгел дә күк...
Жаңда сагыш. Сагыш түгел дә күк...

* * *

Шул ук төш –
Мин аның
Төш икәннән беләм:
Үтә газиз ямьле ишегалды,
Яшел бәрхет чирәм.
Көмешсыман тавык үлән чемчи,
Чеп-чеп чебиләре,
Ишетелә әбиемнең шунда
Медер-медер нидер сөйләнгәнә.
Жилләр кочып китә, иркәләнәм,
Миңа шундый рәхәт!
Калыр идем бәрхет чирәмнәрдә,
Туялмаган ләззәт.
Әбиемнән шундый тәмле булып
Жиләк исе килә,
Сөялләнгән кулкайлары белән
Йомшак итеп сөя.

Уяндыра...
Уйлар уйландыра.
Гамьсез үткәнәм
Кайта алам икән, мин бәхетле –
Булсын төштә генә!

Төш икәннән беләм,
Шуңа елыйм.
Азга, төштә генә
Вакытларны чигеп кайтам әле,
Кайтам үткәнәм!

* * *

Әгәр үтсә яратуың,
Сүнсә жанда янган утың,
Үтенәмен, кит син миннән –
Күзләреңдә ялган күрмәм.
Сыкрап янган иреннәрне
Син үпмәсәң, буран үбәр.
Миннән киткән эзләреңне
Карлар күмәр,
Карлар күмәр...
Әгәр үтсә яратуың,
Мин ризамын югалтуга –
Кирәк түгел ялган назлар,
Ялган сөю, ялган язлар...
Бер елармын. Керфегемнән
Тамчы-тамчы сөю тамар.
Синең сурәт бер истәлек,
Ядкаръ булып жанда калыр.
Әгәр үтсә яратуың,
Сагынуың, табынуың.
Үтенәмен, кит син миннән –
Күзләреңдә ялган күрмәм.
Акланма да, юатма да.
Ялгыз түгел – жырларым бар.
Саклый алмаган мәхәббәт
Булып минем жанымда кал.
Әгәр үтсә яратуың...

* * *

Тәрәз читеннән үрелеп
Бер йолдыз карый –
Яшь сылу кыз ай нурында
Чәчләрән тарый.
Ефәктәй чәчләр үбәләр
Нәфис иңнәрән,
Чит күзләрдән каплый тәннең
«Кайбер жирләрән».
Ай нурында коена кыз,
Алтын тарагы,
Төн-пәрдә дә яшерәлми
Татлы газабын.
Мөлдерәмә хисләренең
Тулышкан мәле,
Уйларының гөнаһланган,
Сугышкан мәле.
Чәч тарый кыз, очкынлана
Толым очлары,
Таш йөрәкне эретерлек
Кайнар кочагы.
Күз тимәсен чәчләреңә,
Пәрдәләреңне яп,
Таң ата бит озакламый,
Йокла, кызий, ят.
Төшләреңдә килер ярың,
Ап-ак ат менеп,
Бик татлы да, газаплы да
Яшәве сөеп.

Мәңгелекнең йөрәге

Бала табу йорты.
Төнне ярып
Аваз салды яңа туган сабий.
Шул сабийның тәүге авазыннан
Тулган шатлык минем жанга сыймый,
Саркып чыга тозлы яшь булып.
Мин дә көтәм,
Керфек какмый көтәм
Сабыемның туар мизгелен.
Карынымда яткан нәниемнең
Һәрбер хәрәкәте сизелә.
И дулаган була...
Ашкынадыр
Якты дөнья йөзен күрергә –
Хыялымда
Ак бантиклы кызым
Яшел болын буйлап йөгәрә.
И сабыем минем,
Бу дөньяга
Бәхетле жан булып тусаңчы.
Мәхәббәтле булып, өбезнең
Кояшы һәм Ае булсаңчы.
И сабыем минем,
Көтелгәнем,
Ходаемның олуг бүләге.
Яңа туган сабий елавында
икән Мәңгелекнең йөрәге.

Үтеп барышым

Керфегемнән ап-ак карлар үбә,
Күзләремдә көзләр сагышы,
Бертуктаусыз аккан болыт булып
Минем Жирдән үтеп барышым...

Бәйләнәсем килә кыяларга
Билбау итеп саба жылларен.
Әллә ничек, һич сиздерми генә
Уза икән гомер дигәнең...

Ышык эзлим – килеп кунар өчен,
Тояр өчен кемдер жылысын...
Бер өн килә бәгыремне өтеп
«Тукталырга инде, инде соң...»

Куту

Яшь бер шагыйрь
Тәүге шигырендә
Искә алган урам чаты иде.
Мин бик озак гөлләр арасында
Сиңа диеп чәчәк сайлап йөрдем.
Синең туган көнең...
Суга куйган
Ак чәчәкләр миңа иш булды.
Аяк тавышлары килгән саен
Өметләнеп көттек кич буге.
Син кайтмадың –

Башын иде гөлләр,
Кашык тими табын суынды.
Тәнгә генә түгел, жанга үтте
Кышкы төннең зәһәр суыгы.
Яшь бер шагыйрь тәүге шигырендә
Искә алган шул ук урам чаты.
Иртә әле. Тәмле төшләр күреп
Йоклай булып чәчәк саткан хатын.
Ә мин көтәм тәүге трамвайны...
Еракларда ямалыр күк ярам.
Кичә синең туган көнең иде –
Әйтелмәгән сүзләр бик күп калган...
Трамвай килде –
Инде китеп барам...

Юк

Күптән инде үксеп елаган юк,
Күптән инде шашып көлгән юк...

Нияз Акмал

Сагыныр идем, сагыныр кешесе юк,
Елар идем, күздә яше юк.
Эч пошканда башын сыйпар идем,
Янымда хет эт йә мәче юк.
Язар идем, язу карасы юк,
Кара тапсам, башта фикер юк.
«Чукинсын!» дип кулым селтәр идем,
Шул шигырьдән башка килер юк.
Жырлар идем, моңлы тавышым юк,
Аңа карап моңсыз чагым юк.
Урам тулы кеше арасында
Күңел өчен таныш чалым юк.
Шагыйрь сыман: күптән яраткан юк,
Табынган юк, шашып көлгән юк...
Һәм ни гажәп – башка күзләрдә дә
Жанга якын хисләр күргән юк.
Кая бара дөнья?
Белгән юк...

Кыргый чәчәк

Мин бит чәчәк идем,
Кырда үскән чәчәк.
Жилләр мине назлап үпкән иде.
Кыргый чәчәк чорым
Хәзер – хәтер.
Гамьсез үткән инде.
Үткән инде...
Син дә сокландың ла,
Шашып сөйдең.
Чәчләремне жылгә тараттың.
Өзеп алып суга куйдың мине
Һәм шиңгәнче генә яраттың.
Мин хәзер дә чәчәк,
Кипкән чәчәк.
Төшләремдә кайтам аланыма.
Рәнжү дә юк сиңа, үпкәм дә юк.
Күңелемдә бары
Яра гына...



Ләлә Сабирова (Гыймадиева) – повесть-хикәяләре гадилегә, ихласлыгы, жылылыгы белән җәлеп иткән язучы ул. Укытучы, балалар газетасы редакторы, журналист булып эшләгән еллары язучының ижатында да чагыла. Аның «Бер уч борчак», «Рәхәткә чыдап кара», «Мин аңа бәхет телим», «Чуфут-кале малайлары», «Кызарган алмалар» kitapларын укучылар аеруча яратып кабул итте. Балалар дөньясын, хатын-кыз психологиясен оста итеп ачып биргән әсәрләре тормышчан, җиңел тел белән язылган, рәхәтләнеп укыйсың. Бу көннәрдә 75 яшьлек юбилеен билгеләп үтүче Ләлә ханымны гомер бәйрәме белән котлыйбыз! Сәламәтлек, иҗат уңышлары телибез!



Ләлә САБИРОВА

ӨЛГЕРӘСЕ ИДЕ!...

(Хикәя)

Аркамда – биштәр, аякларымда – кроссовкалар, өстемдәге курткам да пикникка чыкканда кия торган, яңасы никтер тәнәмә ябышмый. Көзгә каршында сәгатьләр буе чәч ясап азапланучыларны, гомумән, аңламыйм. Бейсболкамны башыма ябыштырып куям да чыгып чабам. Минем арттан тутыкай гел сукранып кала:

– Бала-чага түгел бит инде син! Дәрәҗәле институтта укыйсың! Өстенә юк дип уйларлар, бигрәк адәм көлдереп йөрисең! Ул чәчләреңне дә матурлабрак йөртөргә була торгандыр. Кыз бала бит син!

Мин аның белән бәхәскә кереп тормыйм, дәрәсрәгә, җавап та бирим. Ничә әйттем инде, ничек телим, шулай киенәм, миндә берәүнең дә эше юк, дип. Аңламый. «Ошамаса, кайтып кит үз өеңә, монда сине берәү дә тотмый», – дип әйтәсе килә дә, әлегә түзәм...

– Сылу!

Кем дәшкән белергә дип артыма борылмадым, адымнарымны гына акрынайттым. Бер Тимур гына исемемне шулай кыскартып әйтә, «Таңсылу» дияргә иренә, күрәсең. Әтине дә әйтер идем, тапкан кушарга исем. Тулысынча әйтсәң, җайсыз, татарча ипи-тозлык кына белгәннәр бөтенләй азапланып бетә. Сылу дисәң... Нинди сылу инде мин! Юри мыскыл итәләр дип уйларсың.

Тимур белән кызык кына очраштык без. Төнге клубта минем белән бер төркемдә укыган кыз белән биегән бу. Анысына егет ошамаган, күрәсең, үзен «Таңсылу» дип таныштырган, телефон номерын да минекен әйткән. Шалтырата бер көнне, «очрашыйк әле», ди. Кем икән сорап тормадым, киттем. Тегенең гәҗәпләнүен күрсәң! Ачкан авызын да ябалмый карап тора. «Син чынлап та Сылумы?» – ди. «Ник, сылу кебек түгелмени?» – дим. Нишләсәң, кафега да алып керде, озатып та куйды. Кабат кайчан очрашачагыбызны сорамады, билгеле. Шулай да берничә тапкыр очраклы гына юлларыбыз кисеште. Анда да сөйләшүбез гел теге кыз тирәсендә барды.

– Тәки әйтмәде үзенең кем икән, ә? Каян эзләргә икән соң аны миңа?

– Ник эзлисәң аны? Синең аңа кирәк түгеллегенә аңламадыңмыни?

– Бәлки, шаярткандыр да, хәзер үкенәдер...

– Андый кеше үкенә белми инде ул!

Бүген дә шул кызны сорашырмы дисәм, юк икән. Болай гына дәшкән, юк-барны гына сөйләшеп алдык. Юкса аның өчен төркембездәге егерме кыздан минем телефон номерын кем биргән белешеп йөри алмыйм инде.

Тимурга минем ише кызлар кирәк түгел дә түгел. Ул чибәрлегә, ул өстенә кигән киёмнәре... Артист булса, гел уңай геройлар гына бирерләр иде аңа уйнарга. Теге кыз ник шулай шаярткан-

дыр. Мин булсаммы?! Хәер, бу турыда аңа үлгәндә дә сиздерәсем юк.

Бүген «очрашулар көне», ахры. Дәрәсләр бетүгә, институт ишек төбөндә әти көтеп тора иде. Мин аның белән салкын гына исәнләштем.

– Берәр нәрсә кирәк түгелдер ич?

– Синнән нәрсә кирәк булсын инде миңа, кызым! Менә, әз булса да, берәз акча алып килдем. Бусы – тәм-том...

Акчасын да, пакетын да алдым, тик исем китмәгән кыяфәт чыгардым. Янәсе, синең ярдәмнән башка да тормышым гөрләп бара!

– Берәр уенчык салырга да онытмадыңмы? Син бит мине сабый чагымда ташлап киттең, уенчык уйнап чакта...

– Кызым...

Хәзер тагын аклана башлый инде. Күзләре дә дымла-начак... Яратмыйм сытык кешеләрне, андыйларга жәлләп түгел, нәфрәтләнеп карыйм.

Әти турында сүз чыкса, тутыкай гел аны яклай.

– Әниең вафатыннан соң күпме ел яшәде бит ул син дип кенә! Яше бара, берзаман син дә кияүгә чыгып китәрсен, олыгайган көнөндә ялгыз калсынмыни ул? – ди. Күңеләм аның белән килешә дә кебек, тик әтинең үзен күрүгә, эчәдә тагын бураннар уйнап ала. Мин дип торса, ташлап чыгып китмәс иде әле.

Тутыкай дигәнәм – әтинең бертуган апасы, озак еллар ялгызы яшәгән, әти, икенче хатынга өйләнеп, йорттан чыгып китәргә ниятләгәч, минем янга күчеп килде.

Кайтырга Сәвия белән бергә чыктык. Ул да безнең якта тора, әти белән сөйләшеп бетергәнне көтеп тора икән.

– Ник алай коры кыланасың аның белән? – дип аптырый Сәвия. – Сине сагынып килгән бит ул!

Мин аңа күзләремнең агы белән генә карап алам. Нәрсә аңлайсың соң син, янәсе.

– Менә минем әтием булса иде әле, елга бер күрешсәк тә риза булыр идем!

Мин аны аңларга тырышып та карамыйм, сүзсез атлайм. Аерылышканда да кул болгап кына сабулла-шам. Тормышыма тыкшынганнарны яратмыйм мин. Андыйлар ни әйтсә, шуның киресен эшлисем килә башлай.

Икенче көнне урынымнан тора алмадым. Гәүдәмнең сул ягы үтереп сызлай, укшыта-укшыта башым авырта иде. Тутыкайны көч-хәл белән дәшәп китердем. Ул әллә ни сорашып маташмады, шундук «Ашыгыч ярдәм» чакырты. Табибларга да хәлемне үзе аңлатты:

– Йөрәге тумыштан чирле аның. Тагын кайчан кабат-ланыр дип котым очып кетә идем...

Аның тавышы әллә каян, кое төбөннән килгән шикел-ле ишетелә. Аннары ул хастаханәдә кирәге чыгачак әйберләремне жыеп тәйнәде, табибларга мине машинага утыртырга булышты.

...Мин яткан палатада бөтенесе дә – операция көтеп ятучылар. Кайсы үзен тыныч тотарга тырыша, кайсы

качып кына елай. Икенче берәүләр үзләрен кая куярга белмәгәндәй туктаусыз йөрәп тора.

Башымда бер уй да юк. Ни күрәсе булса да, миннән тормый. Күңеләм белән күптән әзер инде мин моңа. Кайчан да булса килергә тиеш иде ул көн: йә, ниһаять, куркып яшәүдән туктыйсың, йә... Бармы мин дөньяда, юкмы, аннан берни үзгәрми. Шуңа күрә күзләремне түшәмгә текәп ятам да ятам. Берни сорашмыйм да, сөйләшмим дә.

Көндөзгә йокы сәгәте узуга, палатама халык агыла башлады.

Иң беренче булып әти килде.

– Бар да яхшы булыр, кызым, борчылма, – ди. Бүтән чак булса, тупас итеп җавап кайтарып идем. Бүген миңа аннан да якынарак кеше юк. Әти дә, әни дә булды бит ул минем өчен. Үзе мине юата, ә үзенең күзләрендә – яшә.

– Син дә борчылма, – дим, миңа таба сузган кулыннан сыйпыйм. Озак утырды, чыгып, табиблар белән дә сөйләшәп керде.

Әти артыннан тутыкай килде. Жылы аш китергән. Тамагымнан ризык үтми бит әле минем, апам-жаным. Тик алай дип кычкырып әйтмәдем, азапланып булса да, бер-ике кашык йоттым. Минем өчен тырышкан бит инде ул.

Сәвия дә килде, аның артыннан бер төркемдә укыган башка иптәшләр дә күренде.

– Имтиханнар өчен борчылма, булышырбыз, – диләр. Имтихан кайгысы түгел әле миндә. Аны биреп торасы булырмы, юкмы... Шулай да рәхмәт дигән кебек елмай-дым. Елмаюым бик күңелсез килеп чыкты, билгеле.

Иң соңыннан Тимур күренде. Бер бәйләм чәчәк тоткан. Исәр! Үләмме-каламмы дип яткан кешегә нинди чәчәк ди инде!

– Сылу!

– Нинди сылу инде мин, Тимур!

– Сылулыгыңны үзең аңламыйсың шул син!

– Ник монда килеп вакытыңны әрәм итеп йөрисең? Теге кызны эзлесе урында!

– Таптым бит мин аны! Дөрәсрәге, әле монда килгәндә автобуста очраштык.

– Озата китәргә иде...

– Китәргә иде дә... Булмады инде.

– Ник?

– Синең янга ашыктым бит.

– Һе... Кабат югалтудан курыкмыйсыңмы?

– Курыкмыйм. Әллә ни зур югалту булмас ул.

Тимурның елмаюы да матур. Сак кына чәчләремнән сыйпаганда рәхәтләнеп күзләремне йомып яттым.

Ул киткәч, башымда берәм-берәм төрле уйлар баш калкыта башлады. Миңа барыбер дигән буламын да... Үз-үземне алдарга тырышуым гына ул.

Иртәгә операция өстәленә ятасы. Палата табибы, әллә ничә кереп, хәлемне сорап чыкты. «Син әзерме?» – ди. «Ие», – дип, иягемне каккан булдым. Үзем күңеләм белән бер тамчы да әзер түгел. Күпме кешене борчуга салам бит мин! Шуларны юатырга өлгерә алмам дип куркам...



ТАЯНЫР ТАЛЛАРЫН БУЛМАСА...

(Хикәя)

Дамирә аны беренче күрүендә үк ошатмады. Жете итеп бизәнгән... Сарыга манган чәчләрен тузганак башына охшатып тараган... Изүе ачык... Нәрсә, ул монда эшләргә түгел, кәттә кияү эшләргә кайткан мәллә?

– Менә документларым. Ясирә исемле мин. Яраса, бүгеннән үк тотыныр идем.

Кызый үзен бик иркен тотта. Ни әйтсәң дә, шәһәрнеке шул. Хәер, авылныкылар да ким куймый хәзер.

– Ашыкма... гыз. Училищени быел бетердегезме? Ник нәкъ менә безнең авылны сайладыгыз?

Ясирә яктырып китте. Йөзе генә түгел, күзләре дә елмайды. «Ошарга тырыша... Миңа ошап кына эш бетми әле. Халык ничек кабул итәр...» Дамирә эченнән генә көйсезләнә, үзен ничек тотарга белми аптырый иде.

– Алай олылап дөшмәгез инде. Син дип кенә әйтегез. Сезнең янда мин бала-чага гына бит. – Кызыйның бу сүзләренә Дамирәнең тагын ачуы килде. Мин яшъ, син карт диюме? – Училищени, әйе, яңа бетердем. Ә авылыгызны... мин сайламадым, районга килгәч, үзләре тәкъдим итте. Авыл жирендә эшләп карыйсым килде. Сезнең кулдаш фельдшер декрет ялына киткән икән бит, иеме?

Дамирә аңа төксе генә карап куйды.

– Китсә, соңыннан кире килер бит ул. Аннары кая барырсың соң?

– Аннары күз күрер! Миңа беренче чирканчык алырга кирәк. Практика үтәргә.

Алай икән! Авыруларны карыйсы урында, Дамирә аны эшкә өйрәтеп утырырга тиеш икән!

– Иртәгә... Иртәгә башларсың, бүген түгел. Фатирыңа кайтып ял ит... – Дамирә шунда туктап калырга теләгән иде, үзен тыеп тора алмады. – Түлке эшкә болай килмә инде! Юынып, чәчләреңне жыеп, изүеңне каплабрак кил! Кеше белән эшлисе бит.

Ясирә күңелсез генә сабууллашып чыгып китте. Бу апа аны эшкә генә түгел, авыл културасына да өйрәтәчәк икән әле...

Ул фатир төшкән әби киң күңеллегә охшаган. Теле тәмле, йөзе ачык.

– Монда килгән кеше кире китми. Син дә шушында кияүгә чыгып калырсың әле, әйтте диярсең, – дип такылдый.

Ясирә аңа көлеп карый. Ярый да дими, каршы да дәшми.

– Дамирә белән борчагың пешәр күкме соң? Үзенә кулы шифалы аның. Тик менә холкы гына... корырак. Шуңа күрә кияүгә чыгалмый картаеп бара бугай инде.

– Шулайракка охшаган шул...

Ярар, ни булса, шул. Ясирә үзе дә төшеп калганнардан түгел. Шулай да вакытында медицина институтына керә алмады. Барыбер үземнекен итәм дип, фельдшерлыкка укып чыкты. Шәһәрдә калу мөмкинлегә дә бар иде, Ясирә өчен алай кызык түгел, аның чын тормыш белән очрашасы килде. Үзен күрсәтәсе. Килчәктә барыбер врач буласы кеше лә ул!

Тик менә Дамирә апасының гына аны чирләреннән зарланып килүчеләргә бик якын жибәрәсе килми. Беренче көнне үк кулына озын исемлек тоттырды.

– Быел диспансеризация үтәргә тиешле кешеләр болар. Һәркайсының өенә барып, кул куйдырып чыгарга кирәк. Берсекөнгә аларны район шифаханәсенә алып барып кайтырсың.

Һе... Шундый заманда... Телефоннан гына булмый микәнни? Юри кылана инде бу...

Дамирә кызының кара коелган йөзен күрмәмешкә салышты.

Автобусны да идарәдән үзе юллап, Ясирә атна буга яңа авылдашлары белән район шифаханәсен таптады. Берсе көйсезләнә, икенчесе юк-бар белән аптырата... Шуларны тыңлар өчен кайттымы ул монда? Шулай да түзәргә кирәк, түзәргә... Үзен күрсәтеп бетергәнче түзәргә...

Ул эш беткән иде, иртән медпунктка килеп керүенә Дамирә аңа тагын бер кәгазь сузды:

– Дарулар исемлегә. Аптекадан алып кайтасы. Районга баручы машиналар була, үзең белеш.

Ясирәнең бөтенләй төсә качты. Нәрсә инде бу, йә? Йомышчы малай шикелле...

Икенче көнне сүзен ныклап әйтергә дип килгән иде, Дамирә үзе дөшеп кертте.

– Хәзер синең белән сменалап эшли башлыйбыз. Минем телефонны язып ал, срочно хәл итәсе булса, шалтырат. Башбаштакланма! Бусы – уколга йөрүчеләр исемлегә. Дарулары менә монда. Бутый күрмә! Монысында – өйләрендә дәваланучылар. Алары янына үзең барып йөресе булып.

Ясирә жиңел сулады. Икәү бергә тыкшынып йөрмәгәч, әйбәт инде ул! Юкса Дамирә янәшәсендә булганда гел жаны кыршылып торган шикелле аның.



Рәсәм: Наталья Васильева

Бу авыл апалары кызык икән – медпунктка килгән бере Ясирәнең кем икәнлеген энәсеннән жебенә кадәр тикшереп чыга. Ата-аналарың кем? Ник безнең авылга киләсе иттең? Йөргән егетең бармы? Монда озак эшләргә уйлыйсыңмы?

Ясирә эчтән генә ярсый, шулай да үзен иркен тотарга тырыша. Күзләре жылынмаса да, иреннәре елмая. Үзен шулай гел контрольдә тотарга тырыша. Ныклап кереп китсен әле эшенә, аннары башкачарак та сөйләшә алып. Юкса кергән бере башта Дамирәне сорый.

Атна-ун көн узмагандыр, кибет тирәсендә дә, көтү куганда да халыкның телендә Ясирә исеме булды.

– Бигрәк ачык чырайлы бала, күз тимәсен...

– Кулы жиңел, уколны бик ипле сала, «эһ» итәргә дә өлгермисең...

– Аңлатып бетермичә жибәрми, ул дару төймәләрен ничек-ничек кабасын кәгазьгә язып ук бирә...

Арада кире сүз кыстырып куючысы да табыла тагын:

– Һи-и, баштарак һәммәсе дә шулай аның. Ияләнә төшсә әле...

Боларның бөтенесен дә хужа әби эсселәтми-суытмый кызга ташып бара.

Ияләнә төшкәч, эше тагын да күбәйдә Ясирәнең. Чирләре артык каты булып, медпунктка үзләре килә алмаганнар өйләренә дә Дамирәне түгел, аны чакырta башладылар. Дамирә моңа артык исе китмәгәндәй кыланды:

– Яра-ар, бигрәк яхшы. Миңа да берәз ял кирәктер. Юкса кич димиләр, төн димиләр...

Шулай да яшь фельдшеры берәз кисәтеп куярга да онытмады:

– Син, сеңел, әзрәк чамала инде... «Айт» дигән саен «тайт» дип торма. Эчләре пошканнан да чакырta кайбер әбиләр. Сөйләшеп утырасы килгәннәре дә. Бер өйрәтсәң, гел шуны куалар.

Шулайрак икәннән чамалый инде Ясирә. Тик берсенә дә каршы әйтми. Нәкъ менә аны атап чакырталар бит, ничек күңеләң эремәсен! «Син» дип кенә торучылар барын белү бик рәхәт бит ул!

Көтелмәгән ике вакыйга кызның шома гына барган эшенә ук булып кадалды.

Бер көнне Дамирә килгән, Ясирә китеп өлгермәгән иде. Көч-хәл белән атлап, медпунктка бер ир килеп керде. Аны күргәч, кызы коелып ук төште:

– Абау, тагын ни булды инде, Рәшит абый?

Рәтләнгән күк булган идең бит теге көннән соң?

– Һе... Уколдан соң төшә ул кан басымы... Аннары кабат күтәрелә... Аякларым бүрәнә күк булды, атлап та булмый... – Рәшит авыр сулый, телен көч-хәл белән әйләндерә иде.

Ясирә аңа чишенергә булышты, кушеткага ипләп яткырды.

– Ник үзегез өстерәлеп килдегез инде? Шушы хәлдә? – Ул аңа аптырап карады.

– Һаман саен сезне борчып та туйдым...

Рәшитнең чалбар балакларын күтәртеп карагач, «ах» иттеләр: ике аягы да куркыныч хәлгә килеп шешкән иде. Ю-ук, кан басымын төшереп кенә булмый монда, срочно районга илтергә кирәк... Дамирә, Ясирәне аның янында калдырып, машина белешергә чыгып чапты.



Икенче көнне ул кулдашын бик төксе каршылды.

– Мин сиңа әйттем бит инде, акыллым. Шикләнгән нәрсәләрең булса, минем белән киңәш, дидем. Кайчак кирәкмәгәнгә дә чыгып чабасың. Ә монда... Чак алып калдылар Рәшитне. Бөерләре шешкән булган. Ә син аны күпме укол белән «сыйлап» яшәткәнсең...

Ул һәр сүзенә басым ясый-ясый сөйли. Ясирәгә болай да исеме белән сирәк дәшә, «акыллым» дип, үзенә өстенлеген күрсәтүе инде. Кызый аны иреннәрен чәйни-чәйни тыңлап торды. Нишләргә тиеш иде соң ул? Рәшит абзые бит үзе гел «кан басымым» дип зарланды. Кайчан әйтергә кирәк Дамирәгә, кайчан юк икәннән каян белсен ул? Бигрәк әлләкем булып сөйләшә инде...

Ә бер кичне Ясирәне бер үсмернең әнисе өенә дәштереп алды.

– Мәктәптән көч-хәл кайтып егылды. Эче бора. Прәме тәгәрәп ята инде...

Ясирә, сумкасына авыртуны баса торган дару тәймәләре тутырып, тизрәк чыгып йөгәрде. Малай, дөрестән дә, караватына да менеп житә алмаган, кәкрәеп бетеп идәндә ауный иде. Ясирә аны аркасына яткызырга азапланды.

– Кайсы жиреннән бора? Күңелең болганамы? Шулаймы? Мәктәптә нәрсә ашаган идең? Әйдә, башта укшып карыйбыз.

Икәүләшеп сәгатьләр буге азапландылар. Ясирә малайның авызына тегесен каптырды, монысын көчләп тыкты. Авыртуны баса торган уколлар кадады. Дамирәнең телефон номерын жыймакчы булып әллә ничә талпынды. Үзен жиңә алмады. Берәздән, ниһаять, малай тынычлана төште. Әнисе белән икәүләшеп караватына ипләп яткыргач, Ясирә иртән сугылырга вәгъдә итеп кайтып китте.

Тик аңа сугылырга туры килмәде – иртән малайның бик яман температурасы күтәрелгән, әнисе Дамирәне дәшеп китергән. Анысы, кызулап, малайны районга алып киткән.

Ясирә Дамирәнең жил-жил атлап кереп килүен тәрәздән күреп алды. Әһә, тагын нидер булган... Кызый «начальнигы»н урыныннан купмыйча гына каршы алса да, эчендә шартлап ярылырдай киеренкелек иде. Бер дә аның тәмсез сүзләрен ишетәсе килеп тормый шул...

– Башбаштакланма дигән сүзнең мәгънәсен аңламыйсың мәллә син?! Чүт харап итмәгәнсең бит малайны! Андый чакта сиңең түгел, минем дә кулымнан килми, шуңа күрә район хастаханәсә бар безнең, тәжрибәле табиблар бар! Сукуыр эчәгесә шартлаган булган, операцияне дүрт сәгать ясадылар. Кичә үк илткән булсак шунда! Нинди мин-минлек соң ул синдә?!

Дамирә дулады, дулады да чыгып китте. Ясирәнең күңеле генә айкалып калды.

Авылда хәбәр тиз тарала бит ул. Бу хәлдән соң Ясирәнең абруе төссезләнгән күк булды. Медпунктка аны түгел, күбрәк кабат Дамирәне сорап килә башладылар. Кызый эченнән генә янды, көйде.

Бер көнне районга дарулар алырга баргач, хастаханәгә сугылды. Баш табиб урынбасары – аның туганнан туган апасы, бу авылны да аңа ул тәкъдим иткән иде. Сөйләшеп киткәч, Ясирә сүзне юри Дамирәгә китереп чыгарды:

– Абау-у... Бигрәк дорфа инде. Ничек тоталардыр аны анда. Зарланмаган кеше юк. Шуңа күрә бөтенесе минем сменага эләгергә тырыша. Арыта, билгеле. Житмәсә, җае килгән саен таларга гына тора, тегесен дөрәс эшләмәгәнмен, монысын тегеләй иткәнмен...

Апасы аны күңелсез генә тыңлап торды.

– Килешеп эшләмәгәч әйбәт түгел инде ул. Ярар, бер очрашканда мин дә сүз катармын әле...

«Сүз каткан», күрәсәң, Дамирә берничә көн сөйләшмичә йөрдә. Сөйләшсен иде ул, хет әләкләгәнсең дип гаепләсен иде, Ясирә дә аңлатып бирер иде кеше белән алай эшләргә ярамаганын.

Ә бер кичне Дамирә кызының кесә телефонына шалтыратты. Тавышы хәлсез иде.

– Кереп чык әле минем янга. Авыртуны баса торган уколларның кайдалыгын беләсең, шуны да эләктерә кил...

Алай... Авыру булып кылануы микән? Әллә чыннан да Ясирәнең кирәге чыктымы? «Айт» дигән саен «тайт» дип тормаскамы әллә? Үзе шулай өйрәтте ич!

Ачудан гына көйсезләнүе Ясирәнең. Нишләсен, әйткәч, бара инде. Ул капкадан кергәндә Дамирә баскыч төпләрендә утыра иде. Бер аягын әллә ничек җайсыз итеп сузып куйган. Сызлана бугай, аһылдап-аһылдап куя. Ясирәнең сорашуын көтмәде:

– Сындырдым, ахры. Сарай түбәсенә йомырка карарга менгән идем, баскыч черек булган...

Ясирә каушап төште. Мондый чакта нишлиләр соң әле? Хәзер, хәзер...

Дамирә аңа карамый да, үзенекен сөйли:

– Башта укол яса. Аннары әнә, сарайда юка такта кисәкләре бар, бер озынрагын алып чык шуның.

Ясирәнең башы уйларлык дәрәжәдә түгел, Дамирә ни әйтә, шуны эшләп тик йөри.

– Тукта, такта белән тире арасына менә, мә, бу чүпрәкне кыстырып калдыр, юкса шуып йөри ул. Бинтың бармы? Булмаса, кухня ягындагы аптеккадан ал. Ай, ай, ул жиренә алай нык кагылма, шок ясыйсың хәзер. Бинтны кысыбрак ура, курыкма!

Училищеда чакта бөтенесен өйрәткәннәр иде инде үзе, берсе дә хәтерендә калмаган Ясирәнең.

– Югалып калдың әле син. Андый чакта салкын канлырак булырга тырыш. Бүтәннәр янында дип әйтүем. Мин ярар инде... Куркуыңны сизмәсеннәр. Ярар, молодец, булдырдың. – Аның Ясирәне беренче мактавы. Әллә көлеп әйтүе микән? – Хәзер районга илтергә кирәк инде мине...

...Районны урап кайткач, берәз аптырап утырды Ясирә. Каушады. Озак төзәләр микән Дамирәнең аягы? Үзе генә ничек эшләр икән соң ул? Таянам дигән жиреннән куллары бушлыкка төшеп киткәндәй тойды ул бүген үзен.

«КИТАП» ТЫНЦЛА!

КИТАП КАЗАН
МИЛЛИ 98,6
РАДИО FM



АО «ТАТМЕДИА» Адрес: 420066, г. Казань, ул. Декабристов, д. 2 ГРН 1071690057834

РЕКЛАМА



ОЛЫ ЮЛНЫН СИКӘЛТӘЛӘР

Лирон ХӘМИДУЛЛИН

Миңа әдипнең сөекле хатыны Өммегөлсем (Гөлсем) апа Мөхәм-мәдова белән утыз ел чамасы аралашкалап яшәргә туры килде. Ул Сәмәркандтан Казанга күчеп килгән чорда мин Татарстан Язу-чылар оешмасында эшли идем. Соңрак аның Галимжан Ибраһимовның ижади эшчәнлеген һәм гаилә тормышын чагылдырган өч документаль повестен китап рәвешенә китереп нәшер итүче мөхәррир дә мин булдым. («Эзләнүләр», ике повесть, 1987 ел; «Олы юл», 1994 ел.)

* * *

Галимжан Ибраһимов 1887 елның мартында хәзерге Башкортстанның Солтанморат авылында туган. 11 яшендә аны әтисе Оренбургтагы «Вәлия» мәдрәсәсенә укырга алып килә – заманча белемле мулла итмәкче була. Нәкъ шул елда чит илдә укып кайткан Мөхәммәдвәли Хөсәенов «Вәлия»нең башлыгы итеп билгеләнә. Казан артындагы «Кышкар» мәдрәсәсен тәмамлаганнан соң, ул берничә ел Гарәбстанда укыган. Атасы Гани бай – Оренбургның атаклы сәүдәгәре – шул төбәктә үз исәбенә яңача (жәдидчә) укытуга йөз тоткан берничә дистә мәктәп һәм мәдрәсә ачкан, жәй айларында укытучылар белемен күтәрү курсларын оештырган. Яшүсмер Галимжан бу калага килеп укыган елларны татар әдәбиятының гөрләп үсеш алган чоры дияргә була. Шул елларда монда күренекле шагыйрьләр Дәрдемәнд, Сәгыйть Рәмиев актив ижат итә. Мәдрәсә башлыгы Вәли Хөсәенов та шәһәргә кайтып төпләнү белән үк үз типографиясен булдыруга керешә, дини һәм гаилә тәрбиясенә йөз тоткан «Дин вә мәгыйшәт» журналын чыгарырга рөхсәт ала. Совет хакимияте чорында Вәли мулланың бу эшләре, фәкать дини юнәлештә дип, еш тәнкыйтьләнә. Галим Әбрар Кәримуллин хәбәр итүенчә, «Дин вә мәгыйшәт» басмаханәсендә 1918 елгача 104 китап нәшер ителә, шулардан кырыгы гына дини эчтәлекле була. Ул типографиядә күләмле әдәби һәм ижтимагый эчтәлекле әсәрләр дә, татар, казакъ шагыйрьләренең аерым җыентыклары да басылган.

Галимжан килеп укый башлаган елларда Оренбург, Казаннан кала, икенче бер әдәби үзәккә әверелә. Әдәбият сөючеләр арасында танылып өлгергән язучы Гаяз Исхакый да 1902 елда «Хөсәения» мәдрәсәсенә укытырга килә. Шакиржан агасы укыган ул мәдрәсәдә Галимжан еш була. Ул Г. Исхакый белән дә аралаша. (Кайбер истәлекләрдә аларның аерылмас дуслар булуы турында әйтелә. Әмма совет хакимияте чорында «ак эмигрант» Гаяз белән Галимжанны якынайтмаса тырышалар.) Г. Исхакый «Хөсәения»дә укыткан елларында «Ике йөз елдан соң инкыйраз» (1902–1904) әсәрен ижат итәчәк. Шул ук мәдрәсәдә укыткан Сәгыйть Рәмиев белән дә дуслашып китәчәк.

Атаклы мәдрәсәдә укып, ата-бабалары кебек абруйлы мулла буласы Галимжанның олуг әдип булып китүе менә

■ 1929 ел, Ялта. Әдипнең аяк очында – уллары Рөстәм, хатыны Өммегөлсем; уңда – Өммегөлсемнең сеңлесе Сөмбел. Сулда – әдипнең туганнан туганы Рәйхана белән ире Батыр Гозәеров һәм аларның баласы.



Фото: автор архивынан

Шушы ике-өч елда ул башкалар дистә еллар дәвамында да ирешә алмаган эшләрне уңышлы башкарачак.

шушы вакыйгаларга бәйле. Ә «Вәлия»нең элек бик абруйлы уку йорты булуы тарихи документларда теркәлгән. Анда казакъ иле хан-солтан балалары да белем алган.

1907 елда беренче әсәрен Казан матбугатында бастырып чыгару бәхетен татыган 20 яшьлек егет, ун ел үтмәстән, классик әдип дәрәжәсенә ирешчәк. Шул дәвернең иң яратып укылган әсәрләреннән саналган «Яшь йөрәкләр» романын бастырганда (1912 ел) аңа әле 25 яшь кенә була. Тагын ике елдан соң ул «Безнең көннәр» романын язып төгәлләчәк. Ләкин ул әсәрнең беренче бүлекләре матбугатта басыла башлауга, патша цензурасы аны тыя. Шул ук 1910 еллар башында Галимжанның берничә хикәясә һәм тел, милләт мәсьәләсенә кагылышлы мәкаләләре бертуган Рәмиевләр нәшер иткән «Шура» журналы укучыларына да тәкъдим ителә. Аннары алар Рәмиевләрнең «Вакыт» нәшриятында аерым китаплар булып басылып чыгачак. «Казакъ кызы» романының беренче варианты да Рәмиевләр басмаханәсенә җибәрелә. Әмма кулъязма 1911 елда Бубый мәдрәсәсә вакыйгасыннан соң тентүләр оештырылганда юк ителә. Әсәр 1924 елда дөнья күрәчәк.

Әдип шул елның көзендә Касыйм төбәгә сәүдәгәрләре Максудовларның Киевта яшәүче бер гаиләсенә балаларын укытырга чакырыла. Аны анда барырга Каюм Мостакаев димли. Татарстан Милли архивының Фатих Кәримигә багышланган фондында сакланучы бер хатта әдипнең Киевтан Дәрәмәндкә тагын бер күләмле кулъязма җибәрүе турында хәбәр бар.

1913 елның апрелендә бер революцион шаулы җыенда катнашкан студентлар белән бергә Галимжан да кулга алына. Шунда әдипнең яңабаштан яза башлаган «Казакъ кызы» әсәренә бер өлешә дә юкка чыга.

1917 елгы революция вакыйгаларын Галимжан Уфада каршы ала. «Галия» мәдрәсәсендә укуы белән бер үк вакытта, ул язучы Фатих Сәйфи-Казанлы белән бергә сул эсерлар рухындагы «Ирек» газетасын нәшер итә. Казанда һәм Мәскәүдә уздырылган татар милли җыеннарында актив катнаша. Ә безардан Мулланур Вахитов белән бергә Мәскәүдә Үзәк мөселман комиссариатын җитәкли. Бердәм башкорт-татар милли автономиясен булдыруга кагылышлы җыелышларны төрле төбәкләрдә оештырып йөри.

Казанга кайткач, Галимжан Ибраһимов ижатта кайный. Элек язган «Безнең көннәр» романын тиз арада нәшер итә. Шул ук вакытта татар милли матбугатын торгызу эшенә дә җиң сызганып керешә: «Эшче» газетасын нәшер итүдә, «Мәгариф», «Безнең юл» журналларына нигез салуда актив катнаша. 1922 елда «Татарстан» газетасына эшкә билгеләнә. «Татар халкын гыйльми өйрәнү җәмгыяте»н оештыручыларның берсе була. Әмма аның татар иҗтимагый фикерен үстерүгә керткән иң нәтиҗәле эшчәнлегә «Гыйльми үзәк»не җитәкләгән 1924–1927 елларга туры киләдер.

* * *

Менә шушындый киеренке ижади һәм иҗтимагый эшчәнлек алып бару нәтиҗәсендә аның шәхси тормышы беркадәр «аксый төшә» шикелле. 1915–1917 елларда Уфада «Галия» мәдрәсәсендә укытканда һәм аннан элгәрерәк аның гаилә корырга нияте булгандырмы, истәлекләрдә

бу хакта мәгълүмат бик аз. Шул елларда «Галия»дә мөгаллимәләр курсына укучы Кызылъяр сәүдәгәр кызы Хәдичә Фәтхуллина белән аралашканлыгы турында гына хәбәрләр бар. Ләкин ул кыз ил күләмендәге түнтәрешләр башланганчы ук укуын тәмамлап, туган ягына кайтып китә, кияүгә чыга. Г. Ибраһимов ижатын һәм биографиясен барлаган Афзал Шамов: «Аны бер муллага кияүгә биргәннәр», – дип искә ала иде. 1935 елда әдип шул Хәдичәне Ялтага чакырып алачак. Ул кулга алынган, Хәдичә янә Казакъстанга кайтып китчәк. Ә соңгы өч дүрт елын ул Казанда яшәде, 1967 елда вафат булды...

Себер якларында йөрәп кайтканнан соң, әдип берара бер мөгаллимә белән яшәп ала. Ләкин ул ханым үзен бик иреккә тотарга яраткан. «Галимжан аганың кырыс холкын, таләпчәнлеген кабул итә алмыйча, Уфага китеп барган», – дип әйтә иде Афзал ага.

1923 елда әдип Әстерханнан килгән Өммегөлсем Мөхәммәдованы очрата. Аңа гашыйк була. Шул танышудан соң озакламыйча алар рәсми рәвештә кавышчаклар. Әдип сөеп, яратып «Гөлсем балакай» дип эндәшә торган җәмәгәте 1903 елның 19 сентябрендә туган. Аның атасы Давыт Мөхәммәдов Идел белән Каспий суларында балык аулау белән шөгыльләнүчеләрнең көймә-корабларын төзүче һәм төзекләндерүче эшмәкәр була. Әстерхан татарлары арасында ул хәйрия җәмгыятен ачуда, төрле-төрле әдәби-музыкаль кичәләр оештыруда танылган шәхес санала. Балаларын да шул әдәби-музыкаль кичәләргә алып баргалаган. Татар хатын-кызларыннан беренчеләрдән булып Петербургта рәсми музыкаль белем алуға омтылган Мәрһәм Искәндәрованы Гөлсем апа еш искә ала иде. 1911 елда шәһәр күләмендә оештырылган концерттан соң ул җырчы Давытлар өендәге мәҗлестә дә катнаша. Шәһәргә килгән башка дәрәҗәле кунаклар да алар йортын читләтеп үтми. Сәгыйть Рәмиев тә шул шәһәрдә газета мөхәррире булганда алар өенең мансарда өлешендә яши. Габдулла Тукай да шәһәргә килгән беренче көннәрен Сәгыйть бүлмәсендә уздыра.

Башлангыч белемне татарча үзләштергәннән соң, Өммегөлсем шәһәр гимназиясендә русча укый. Укуын Казанда дәвам итәргә бик теләсә дә, илдә гражданнар сугышы барганга, башта ул хыялына ирешә алмый. Ике кыш татар мәктәбендә укыта. 1922 елда Казан университетының медицина факультетына укырга керә. «Казанга баручы пароходка утырганда бер кулымда – чемодан, икенчесендә камыштан үрелгән зур сумка иде», – дип искә ала ул. Шул сумкада ризыклары, яңарак укый башлаган «Безнең көннәр» романы һәм Галимжан Ибраһимовка тапшырырга дип бирелгән хат була. Ул татар әдәбиятын, шул исәптән, Галимжан Ибраһимов әсәрләрен дә даими рәвештә укыган. Университетта укый башлагач та әдипкә

Уртак эш бу ике жанны бер-берсенә тагын да якынайтачак. Гөлсем дә үзен иренә тиң итеп тоячак.



■ Өммегөлсем улы Рәстәм белән.

тапшырырга тиешле хат барлыгын онытмый. Ләкин фатирдан-фатирга күчү вакытында ул хат югала. Галимжан-ның университет студентлары белән очрашуыннан соң, аңа әлеге хатны югалтуы турында сөйләргә мәжбүр була. Беренче танышу менә шул үкенү вакыйгасыннан башлана. Ә язга табарак әлеге хат иясе Казанга килә. Гөлсемнең укуы белән кызыксына. Кыз аңа унбиш кеше бер салкын бүлмәдә яшәгәнлекләрен сөйли. Язгы имтиханнарны уңышлы тапшыра алырмынмы икән, дигән шөбһәсен белдерә. Танышы аңа Галимжан белән киңәшчегә кирәклеген әйтә. Әдипнең фатирына – Икенче Совет йортына алар икәү баралар. Шул рәвешле икенче танышу, өчәүлөп чәй эчү вакыйгасы була.

Жәйге каникул башланыр алдыннан Өммегөлсем белән иптәш кызы, тулай торактан китеп, эшкә урнашырга ниятлиләр. Гимназияне уңышлы тәмамлаганлыгын истә тотып, хезмәт биржасында аңа бик җаваплы эш тәкъдим итәләр. «Халык Комиссариаты Советына төрле рәсми документларны русчадан татарчага тәржемә итүче кирәк икән. Сынау шарты белән эшкә алырга булдылар. Юридик бүлек мөдире Ротенберг эш бирде. Күрше бүлмәдә утыручы тәржемәче белән таныштырды. Кирәккәндә ярдәм итәрсен, диде аңа. Беренче тәҗрибәләремне рецензент Мөхетдин Корбангалиев тә хуплады», – дип искә ала Гөлсем апа «Олы юл» китабында.

Бу чорда алар Галимжан абыйсы белән еш очрашкалылар. Жәйнең көзгә таба авышкан бер көнөндә Галимжан алар яшәгән бүлмәгә килә. Берәз сөйләшеп утыргач та кәгазь алып: «Син минем хатыным булырга ризамы?» – дип яза һәм шуны Гөлсемгә тоттыра. Гөлсем аптырап кала. Берәз тып-тын гына утыргач, әдип: «Җавапны өч көн

көтәм», – ди дә чыгып ук китә. Өммегөлсем әдипнең бу тәкъдире турында ике якын дустаны хәбәр итмичә булдыра алмый, билгеле. Иң якын ахирәте: «Ике арада мәхәббәт булмагач, мин бармас идем», – дип җавап бирә. Икенчесе – инде кияүдә булган Хәдичә исә: «Аңладым, мәхәббәт юк, фәкать үзара хөрмәт итешү генә бар, димәкче буласың... Ә Галимжан агаң, Гөлсем, синнән олы булгач, үзеңне кадерләп, уч төбөндә генә тотар. Син аны хөрмәт итәрсен, ә ул сине сөяр, иркәләр... Аның тәкъди-мен кире какма!» – дип киңәш бирә. Өч көн үтеп китә. Ә Гөлсем ни дип җавап бирәсен дә белмичә аптырап йөргәндә, төштән соң Галимжан пәйда була. «Әйдә, киттекме?» – ди. Урамда, кеше арасында аңлашу җиңелрәк булып, дип, Гөлсем аңа иярә. Ә анда аларны шөп ат җигелгән затлы фәзтон көтә икән. Галимжан агасы шөһәр урамнарын күрсәтергә тели, ахрысы, дип, кыз аның янәшәсенә менеп утыра. Атның елга порты тарафына атлыгып чабуын чамалагач, ул: «Без кая барабыз соң?» – дип сорый. Галимжан исә, елмаеп: «Елга портына», – ди.

Шул китүдән алар Иделнең аргы ягына – Югары Ослан тарафына барып чыгачаклар. Якын араларга йөрүче кечкенә пароходка утыргач кына Галимжан агасы аңа кая бара-сыларын әйтәчәк. «Җитәкчеләрең белән сөйләшеп, сиңа ике атналык ял алдым. Ул көннәрне без шушындагы ял йортында уздырачакбыз. Шулар арада син минем үтенечкә җавап бирергә тиешсең», – ди. Башта ун көнлөп алар монда абыйлы-сеңелле кебек йөриячәкләр. Кошлар сайрашкан мондый урманнар, киң, иркен болын-басулар Өммегөлсемгә бик тә ошый. Идел буенда су чәчрәтеп коенулар да үзгә кебегрәк тоела аңа. Шулай аралаша-аралаша, Өммегөлсем күңелендә дә ияләшү, якынлык хисләре туачак. Үзеннән күпкә өлкән кеше белән яшәргә ул ризалык бирү фикеренә киләчәк. Һәм ике атна ял иткәннән соң, алар Казанга инде яңа кавышкан пар булып кайтачак. Шулар көннәрдән башлап Галимжан аңа һәрчак диярлек, яратып, «Гөлсем балакай», дип кенә дәшәчәк. Хәзерге Кремль урамындагы 21 нче йортның икенче катындагы 33 нче озынча тар бүлмәдә бергә яши башлаячаклар.

Иң элек аларның ничек яшәвен, тормыш-көн күрешен күрәп китәргә килүче – Гөлсемнең апасы Гайшә була. Гөлсем аны Әстерханнан үзе чакырып китерә. Элек ялгызак ир яшәгән шыксызрак бүлмәне икәүлөп тәртипкә китерәләр. Төрле урында, шулар исәптән, тәрәзә төбөндә дә өелеп торган китапларны ике шкапка тутыралар. Апасы киткәч кенә әдип аңа: «Ул китапларның һәр төркеме аерым темага багышланган иде. Киләчәктә алай эшләмә», – диячәк.

Гайшә китүгә, Казанга әдипнең абыйсы Шакиржан килеп төшә. Бертуганнарның урындыкка кара-каршы утырып, тезгә-тез кушылып сәгатьләр давамында сөйләшүләре Гөлсем өчен бик кызык тоела... Шакиржан ерак бер авылда укыта икән. Киемнәренәң шактый таушалган икәнлеген күргәч тә, Гөлсем: «Аңа яңа костюм, аяк киеме алып бирәсездер, бәлки», – дип сүз башлый, Галимжан аңа каршы килми, якын арада басылып чыгасы «Казакъ кызы» романы өчен керәсе керемне дә истә тотып, «балакае»ның тәкъдимен хуплый. «Алай ук кирәкмәс иде», дигәләсә дә, Шакиржан сөенеп кайтып китә. Ул китеп берәз торгач та,

тагын бер кунакны – Галимжанның энесе Габделхәкимне кабул итә яшь гаилә. Әдипнең Хәким энесе аларның төп йортында – Солтанморат авылында яши икән. Бу юлы да ике бертуган, тезгә-тез куешып, авылның барлык кешеләрен искә төшереп кич утырачаклар. Кунакларның Казанга килеп китүе яшьләрен тагын да якынайта.

Галимжан шул көздә үк бик зур эшкә тотына. 1905 елгы революция вакыйгаларында татарларның ни дәрәжәдә катнашуын чагылдырган китап язарга алынган була. Ул китап 1925 елда ике телдә басылачак икән. Аны басмага әзерләшүдә Гөлсем дә актив катнаша. Башта ул рус телендә чыккан китап, брошюраларны туплаша, әдип билгеләгән кайбер битләрен тәржемә дә итешә. Беркөн эшнән барышы белән танышырга килгән обком кешесе С. Гафуров: «Бу хезмәтнең русчага тәржемәсен кемгә бирик икән?» – дип сорый әдиптән. «Миңа бирегез», – ди Гөлсем, тыйнак кына. Галимжан жәмәгатен хуплый. «Ул Халык Комиссариаты идарәсендә дә тәржемәче иде бит, эшне белә, – ди. – Гөлсем башлам өлешен эшләсен. Ул текстны рецензентларга бирербез. Алар хупласа – эшен дәвам итәр», – дип куя әдип. Татар һәм рус телендәге бу китаплар 1925 елда Мәскәүдә нәшер ителәчәк.

1924 елның көзендә аларга хәзерге Мөштәри урамындагы 33 нче йортның беренче катында берничә бүлмәдән торган фатир бирергә булалар. Өстәге катта да Мәгариф комиссариатында эшләүче бер татар гаиләсе урнашкан була. Ибраһимовлар гаиләсе монда ике ел ярым чамасы гомер итәчәк. Гөлсем апа анда узган чорны иң бәхетле айларыбыз булды, дип искә ала. Ул укудан кайтып ашап-эчкәч тә, алар парлап әдипнең чираттагы эшенә тотына торган булалар. «Тирән тамырлар» романының кулъязмасын, башка шул чор хезмәтләрен бергә төгәлләп чыгачаклар. «Ул язган каралама вариантны укып чыгып, акка күчерә идем», – дип искә ала иде Гөлсем апа. Шунда яшәгәндә, 1926 елның 5 ноябрендә аларның көтеп алган уллары Рөстәм туа. Дәрәс, ул туганда әтисе өйдә булмый. Яңа күчкән фатирларының бер бүлмәсендә яшәгән, өй эшләрен башкарырга ялланган Феня исемле хатын белән алар икәү генә калган булалар.

– Улыбыз туганда Галимжан өйдә юк иде. Шул елда Бакуда узган, гарәп әлифбасын алыштыруга багышланган жыйында ул андый үзгәрешне кабул итмәүчеләрнең берсе була бит. Шуннан соң кайбер житәкче оешмаларда аңа карата мөнәсәбәт кискен үзгәрә. Моңы Галимжан бик авыр кичерде. Бала туар алдыннан гына дәваланырга китәсе булды. Бу хәлгә сине дә алып бара алмыйм, дип гафу үтенде, – дип искә алган иде Гөлсем апа.

Улы тууны әдипкә дуслары хәбәр итә. Ул тиз арада юлга чыга. Кайткач та көненә берничә мәртәбә бала бишеге янында сокланып карап торучан була. «Башының формасы минеке, борыны да минекенә охшый бугай. Ә күзләре синеке – зурлар, күк төсәндәләр...» – дип кабатларга яраткан ул. Ләкин мондый бәхетле көннәр озакка бармый шул. Тиздән аның үпкәсендә кан какрулы яман чир булганлыгы ачыклана. Яңа елның бер аен әдип университет клиникасында дәваланып үткәрә. Аннан чыккач та ятагынан тора алмыйча атналар бие дәвалана.

1927 елның башыннан өстәге фатирдагы күршеләрендә яшәгән булачак галимә Жамал апа Вәжиева истәлекләренә дә тукталыйк. Ул фатир хуҗабикәсенең әнисе әдип өйдә юк чакта күршесе Гөлсем белән бик аралашкан була. Галимжан авырганда да аларга еш кереп йөри, Гөлсемгә булыша. Жамал апа яза: «Галимжан мин пешергән кесәлне ярата, дип, кайбер көнне ул миннән кесәл төшертә иде. Галимжан абый үз бүлмәсендә урыныннан тормыйча ята. Икенче бүлмәдәге бала бишеге аңа күренеп тора иде. Гөлсем апаның 8–9 яшьлек сеңлесе дә шул бишек тирәсендә чуала. Вакыт-вакыт ул кызчык баланы күтәргә үрелсә, Галимжан абый шундук: «Күтәрмә, балакай, егылырсың», – дип кисәтер иде».

Шул чорның танылган докторы Әбүбәкер Терегуловның авыру әдип янына көн саен диярлек килүен Жамал апа да, башкалар да искә ала.

Табиплар никадәр көч куйсалар да, әдипнең хәле яхшырмый. Татарстан хөкүмәте аны Кырымга – Ялтага дәваланырга җибәрергә карар кыла. «Бер кулга – баланы, икенчесенә көн дә кирәкле киём-салымны алып, фатирны бикләдек тә ерак юлга кузгалдык. Хәл белергә дип Казаннан, Уфадан язучылар еш килә иде. Ләкин дүрт яшь ярым тулмастан, 1931 елның 21 мартында Рөстәмбезнең кинәт вафат булуы барысына да чик куйды. Ул кинәт авырый башлагач, Ялта врачлары: «Салкын тигән, аякларын жылы суда тотыгыз, ике-өч көннән терелер», – дип юандырдылар. Бу фәжиганең килеп чыгуына бүген дә үземне гаепле саныйм. Поликлиника врачларының сүзенә ышанып, Рөстәмнең дифтерия авыруынан интеккән чамаламаганмын», – дигән иде Гөлсем апа. Шушы фәжигале вакыйга берничә айдан соң Галимжан белән Өммегөлсемнең аерылышуына китерәчәк. Өммегөлсем апа Ялтадан Симферопольгә күчеп китәргә мәҗбүр булачак. Элек Галимжан янына килгәләп йөргән Кырым язучылары аны озакламыйча үз журналларына эшкә урнаштырачак. Үз әсәрләрен рус теленә тәржемә итүне үтенүчеләр дә шактый була. «Тормышым җитү генә иде. Өммежан тынычлыгы булмады. Ә Галимжанны кулга алу хәбәр ишеткәч, бөтенләй авыруга сабыштым. Янында булсам, бәлки, андагы танышлар ярдәмендә аны коткарган булып идем, дип, үз-үземне күпме битәрләдем. Аңа чаклы әле күңелдә: «Бәлки, кабат кушылу турында барып үтенәсәдер», дигән хыялый уйлар да тугалый иде. Әйе, бик-бик үтенсәм, бәлки, ул мине гафу итәр, дигән уйлар еш бимәзалады. Ул хыялый өмет тә юкка чыккач, үзенә димләп йөргән берәүгә кияүгә чыктым», – дигән иде Гөлсем апа. Әмирхан Еники дә катнашкан бер әңгәмә вакытында.

Әмирхан ага – хаксызга гаепләнеп төрмәгә ябылган, шунда вафат булган олуг әдип Галимжан Ибраһимовны Сталин вафатыннан соң аклауда актив катнашкан шәхес. Шул чордагы Татарстан Язучылар берлеге рәисе Гомәр ага Бәширов: «Ижатын бик зурлаган Галимжан агаңның эшен яңадан карауны үтенеп, Үзәк Комитет исеменә хат язуга алынмассыңмы?» – ди аңа. Әмирхан ага ул тәкъдимне кабул итә, берничә айдан соң уңай җавап килә. 1955 елның 24 сентябрь карары белән Г. Ибраһимовның аклануы турында була ул.

Кадрлар
«Сөмбикә»
редакциясе!

Совет чорында югары уку йортларын тәмамлаган милләттәшләребезне илнең төрле төбәкләренә эшкә билгелиләр иде. Кызганыч, бер дә дәрәс адым булмады.

Казан финанс-икътисад институтын тәмамлаганнан соң мине юллама белән Горький шәһәренә эшкә җибәрделәр. Бик теләсәм дә, Татарстанда калу турындагы үтенечемне кире кактылар. Финанс министрлыгының контроль ревизия идарәсендә эшли башладым. Вазыйфам буенча районнарда еш булырга туры килде. Шатко районында булган бер хәлне онытасым юк. Тикшерү нәтиҗәләре буенча, гадәттә, район советы башкарма комитеты утырышында чыгыш ясыйбыз. Нотык вакытында шул төбәкнең финанс бүлеге мөдире – милләттәшебез Наил Кадыр улын мактап, төрле оешмаларны вакытында тикшереп, чарасын күрәләр дип әйттем. Шул вакыт район Советы башкарма комитеты рәисе: «Безнең Николай Константинович Наил Кадырович буламыни?» – дип гажәпләнәп куйды. Ә үзеннән: «Исемегезне ни сәбәпкә үзгәрттегез?» – дип сорады. Наил әфәнде, уңайсызланып: «Русча әйтергә җиңелрәк булсын өчен генә үзгәрттем», – дип җаваплады.

Кайвакыт рус милләтендәгеләр: «Сезнең русча исемегез ничек?» – дип сорыйлар әле. Бервакыт фәнни-тикшеренү берләшмәсенә эшкә күчү турында уйладым. Аның генераль директоры, сөйләшеп һәм расланып кайтыр өчен, мине Мәскәүдәге идарә җитәкчесенә җибәрде. Әңгәмә вакытында аның урынбасары: «Сезнең русча исемегез ничек?» – дип сорады. Аңа җавап итеп:

– Анна Александровна, сез татар хатынына охшагансыз, татарча исемегез ничек? – дип сорагач, ул миңа:

– Әниемнең әбисе татар милләтеннән булган. Аннан бит һәрбер рус кешесендә казынып карасаң, аның тамырларында татарлык табарсың», – дигән әйтемне искә төшерде. Без дәррәү көлешеп алдык.

Белемем һәм хезмәт юлым белән танышканнан соң, уңай нәтиҗә ясадылар. Шушы хезмәт урынында ун елдан артык эшләдем.

Совет чорында барлык төзелешләрдә дә эшчеләрнең шактый өлешен татарлар тәшкил итте. Кызганыч, аларда милләттәшләребезнең сафлыгы югалды: яңа җирләргә киткән егет-кызларыбыз башка милләт кешеләре белән никахлашып, тел, милли горурлыгы-гадәтләре онытыла башлады...

Туган җирдән аерылу милләтебез өчен куркыныч икәнлеген һич кенә дә истән чыгармыйк. Кайда гына яшәсәк тә, татар булуыбыз белән горурланып! Татар сафлыгын югалтмыйк!

Сәгъдулла ШӘЙХУЛЛА-ӘНӘЛЕ.
Казан шәһәре.

Калмия авыл китапханәсендә якташыбыз, авылдашыбыз, шигъри җанлы, нечкә күңелле, бөтен гомерен тырыш хезмәт белән яшәгән шагыйрә Нәкыя Динмөхәммәтова белән очрашу кичәсе үтте.

Җирле шагыйрьләр ижатын белү, алар ижаты белән авылдашларны таныштыру максатыннан оештырдык без бу кичәне. Очрашу кунакларының барысына да хуш килде дисәк тә, ялгыш булмас.

Нәкыя Шәехзадә кызы Динмөхәммәтова 1953 елда Пермь шәһәрендә дөньяга килә. Кызга 6 яшь тулгач, гаиләсе Минзәлә районы Калмия авылына бөтенләйгә күченеп кайта. Шул җәйдән кечкенә Нәкыя үзе дә табигать баласына әйләнә. «Балачак хатирәләре күңелемә уелып калды, – дип искә ала шагыйрә. – Күрше кызы Илгизә белән Күкчә якларыннан кайтып керми идек. 1 Май көнне Карга боткасына барулар, кача-поса Зәңгәр күлдә су керүләр... Аның суы кибүгә, күл төбеннән кузгалаклар чыга иде. Өйдән тоз эләктереп, кузгалак ашаулар, җиләктән кайтканда эсседән әлсерәп тәгәрмәч эзеннән яңгыр сулары ятып эчүләр... Балачакның кышларын да бик сагынып искә алам. Өшөгән алма кимереп, тау



шуулар, карлы миләшләргә, чыршыларга карап сокланулар!»

Мәктәпне тәмамлагач, Чаллы шәһәренә төзелешкә китә Нәкыя апабыз. Ә каләмен... 65 яшьтә генә тибрәтә башлый! Хәзер инде Нәкыя апа ижаттан башка яши дә алмыйдыр. Тәнненең бөтен күзәнәкләре ижат белән сулый да, уйлый да сыман.

Нәкыя Динмөхәммәтовага багышланган кичәдә бик күп матур шигырьләр укылды, ихлас теләкләр әйтелде. Авылыбызда яшәп ижат итүче язучы Зөләйха Закирова үзенең киңәшләрен, теләкләрен житкерде. Татарстан Рәссамнар берлеге әгъзасы, авылдашыбыз Хәния Гәрәева да үзенең уй-хисләре белән уртаклашты. Кичәбез кунаклары бик канәгать калды. Әнә шундый күңелле кичәләр, кызыклы чаралар оештырып, гөрләп яшибез авылда. Нәкыя апа Динмөхәммәтова кебек талантлы авылдашлар булуы – үзе бер бәхет ул.

Энҗе ГАЛИӘХМӘТОВА.
Минзәлә районы.

Фатыйх абый Солтанов – авылдашларымның тирән ихтирамын казанган, вакыт белән исәпләшмичә тырыш хезмәт куйган укытучыларымның берсе. Ул безне барыбызны да диярлек спортчы да, рәссам да итте! Рәсем, сызым, хезмәт, физкультура дәресләрен укытты ул безгә. Төгәллеккә, чисталыкка зур игътибар бирә, таләп тә итә иде Фатыйх Асылгәрәевич.

Рәсем дәресендә салмак адымнар белән килеп керер иде дә, өйгә бирелгән дәрес материалын тикшереп, һәрбер парта саен йөрәп чыгар, дәрес, чиста, төгәл башкарган эшләренә үрнәк итеп күрсәтер иде. Рәсем төшерелгән биттәгә хаталарыбызны бөтен нечкәлекләренә кадәр әйтеп аңлатыр да, төзәттерер дә иде...

Сызым дәресләре өчен такталарны да үзе кайтартты, дәрестән тыш түгәрәкләр оештырырга да вакыт таба иде. Агач тактада яндырып бизәк төшерү алымнарын бик кызыксынып өйрәнгәнем әле дә хәтердә калган. Ул эшләр: рәсем сәнгәтеме, кул эшләреме – күргәзмәдә һәркемгә үрнәк булырлык иде! Үз эшенә бирелгән укытучыбызның, шуңадырмы, югары уку йортларын бетергән шәкертләренә күбесе – рәссам, архитектор булдылар.

Хезмәт кабинетын да, физкультура залын да Фатыйх Асылгәрәевич үзе башлап йөрәп торгызуга ирешкән. Физкультура дәресләре дә, дружина сборлары да, жыелышлар да бездә шул залда үтә иде. Кыш житсә, чаңгыда йөрергә күлгә төшәбез. Аның дәрес алымнарын: таяк белән дә, таяксыз да башта үзе йөрәп күрсәтә. Аннан безне шудырытып, хаталы адымнарыбызны искәртә, яхшы якларыбызны гел мактый иде. Мин әле хәзер дә кыш житсә, чаңгыда йөрергә яратам, баскан саен, хөрмәтле укытучымны да, биргән дәресләрен дә сагынып искә төшерәм.

Фатыйх абый бик сабыр да, тыйнак та булган икән! Без аның орден-медалылар таккан гимнастеркасын 9 Май бәйрәмнәрендә генә күреп соклана идек. «Мәгариф музей»нда эшли башлагач, миңа аның үз кулы белән язылган, фронт юлларын тасвирлаган «Тормыш ядкаре» дигән истәлек язмалары белән яқыннан танышырга туры килде. 18 яшендә Калинин фронтында – пулеметчы, аннан Пензада артиллерия училищесы курсанты булган ул. Сугыш кискенләшкәч, Фатыйх Солтановны 13 нче һава десанты бригадасына жиберәләр. Карелия фронтының

кеше аяк басмаган сазлыклары аша үткәндәгә михнәтләре, ургып аккан Свирь елгасын кичүләре, Маннергейм линиясендәгә ак финнар һәм фашистларны тар-мар итүләре турында да яза ул истәлекләрендә. Ниһаять, көтеп алган Жинү көннәре яқынлаша. Тик гвардия өлкән сержанты Фатыйх Солтанов илебезнең көнчыгышында япон милитаристларын тар-мар итеп, 1947 елның язында гына туган якларына кайту бәхетенә ирешә.

Житмеш төрле һөнәр иясе иде Фатыйх Асылгәрәевич! Мәктәбебездә сантехник та, электрик та булырга туры килгән әле аңа. Озак еллар дәвамында «Уразман» колхозының партия оешмасын да житәкли, үзе оста итеп плакатлар яза, рәсемсыннар ясый, өздәрәп тальянда уйный, ә аның тормыш иптәше Жүәйрә апа Вәлиева – башлангыч сыйныф укытучысы, моңлы җырчы иде. Тормышлары мәхәббәткә корылып, күпләргә үрнәк булырлык итеп гомер кичерде алар авылда. Игътибарны, ихтирамны казана белү җиңел ул, ә менә гомер буе саклап калу – авыррак. Алар икесе дә саклый белде. Үз балаларына да югары белем һәм тәрбия биреп, укытучылар династиясен дәвам иттеләр. Алар да – әти-әниләре кебек абруйлы, хөрмәтле укытучылар. Фатыйх Асылгәрәевичның «Тормыш ядкаре» истәлекләрен бер китап итеп бастырып чыгаруга ирештеләр. Балалары кулъязмаларны, әтиләренә үз куллары белән ясалган картиналарын бик кадерләп, тормыш фатихасы итеп саклайлар. Рәхмәт аларга!

Тәкъсимә ГАРИПОВА.
Азнакай шәһәре.

Хөрмәтле укыучыларыбыз!
Сездән хатлар көтеп калабыз.
Безнең адр ес: Казан,
Декабристлар урамы, 2.
e-mail: ssuim@yandex.ru

ЧИКНЕН ТЕГЕ ЯГЫНДА



Алсу
ШАКИРОВА

60 нчы еллар... Тарихка бик матур вакыйгалар белән кереп калган чор ул. Юрий Гагаринның космоска очуы, яшьләрнең Высоцкий, Окуджава ижаты белән кызыксынулары, яңарыш, үзгәрешләр... Ә менә СССР белән Кытай чигендә, Казакъстан белән кисешкән урынында барган дулкынлануларны илнең башка почмагында яшәүчеләр сизми дә калгандыр. Ул вакыйганың үзәгендә булганнар өчен 60 нчы еллар бик күп фажигә, тетрәндергеч сынаулар алып килгән. Шундый кешеләрнең берсе – Руман апа Йосыпова. 1959 елда Кытайның Кургаз шәһәрәндә туа ул. Әнисе Раушан апа белән әтисе Әсхәт абыйның тәүге мәхәббәт җимеше. Тиешле вакытын көтмичә якты дөньяга аваз салырга ашыга Руман. Алда үзен нинди тормыш көтәсен белсә, әни җылысына төренеп, әниле татлы хисләрен озаккарак сузарга тырышыр иде...

Руман апаның әтисе Әсхәт абый хәрби хезмәткә бурычлы кеше булгач, үзен кая җибәрсәләр, гаиләсә дә шунда барып урнаша. Әнә шулай яңа җирләр үзләштерергә китә алар. Табигать уңдырышка бик саран булып чыга бу якларда – тирә-якта коры дала гына.

– Әле бер әйбер чәчеп карыйбыз, әле икенчесен, дип сөйли иде әти. Комлы буран күтәрелә дә, орлыкларны себереп алып китә. Аннан теләсә кайсы җирдә теләсә нинди орлык шытып чыга икән...

Советлар Союзы белән Кытай арасында Бөек Ватан сугышыннан соң урнашкан дустанә мөнәсәбәتلәр 60 нчы елларда шактый катлаулана. Ике дәүләт арасында чикнең каян үтәсен билгеләү мәсьәләсә моңа кадәр дә

үзен сиздергән була инде. Ләкин тегендә-монда чыгып йөрүләргә чик сакчылары моңарчы бармак аша карый, тыюлар, катгый таләпләр куелмый.

– Халык Кытайдагы авыр тормышка, ачлыкка чыдый алмыйча күченә башлаган вакыт була ул. Кайчандыр Россия империясендәге авырлыклардан качып, Кытайга килеп төпләнгән, ә 50 нче елларда мондагы авыр торыштан китәргә теләүчеләргә башта бернинди киртә булмаган – тыныч кына китеп котылганнар. Аларны соңыннан «бөхетлеләр» дип искә алалар иде.

60 нчы елларда чикне алай җиңел генә чыгып булмый инде. Кем ничек булдыра алган, шулай качкан... – ди Руман апа.

Шул көннөн ике якка аерылган гаилэлөрдө өмөт тулы билгесез тормыш башлана.

Бик сагынган вакытта кичлөрен айга карап тынычлана Руман. Эти-эниле вакытыннан бердөнбер истөлеге – энэ шул түгөрөк сылубикэ була кыз өчен. Үзе айны күргөч, анын дөнъяда бер генэ булуын аңлап, этием белән энием дә мине күрөлөрдөр дигән уй белән юана бала.

– Эби үлгөч, Мәрхәбә апа минем өчен эни дә, эби дә булды. Без яшәгән фермадагы көтүчегә кияүгә чыккан иде ул. Ире начар кеше булмады. Төнъякта анын туганна-ры яши иде, алар шунда күченеп китәргә теләде. Мин дә үзләреннән калдырмаслар иде. Мин Мәрхәбә апама «эни» дип дөшә башлаган идем инде... Ләкин аны да югалттым.

Моның ничек шулай килеп чыкканын әле дә аңламый Руман апа. Сәбәбе нидә? Нәрсә этәргән? Мәрхәбә апасы анын кулында диярлек фажигале рәвештә дөнъя куя – ире аңа пычак белән кадый.

– Иренең туганнары кунакка килде ул көнне. Мин бүлмәдә аларның балаларына күз-колак булып уйнап утырам. Апаның баласы юк иде бит, әллә шул турыда сүз чыккан... Белмим, нәрсә булгандыр. Апа бүлмәгә кереп бинтлар алды да, тиз генә чыгып китте. Чыгуа, коридорда ук егылды. «Ашыгыч ярдәм» машинасы аны алып китте, ләкин коткара алмадылар. Энә шулай тормышым яңадан чөлпәрәмә килде. Соңрак документларын таптым, алар мине кызлыкка алырга теләгәннәр. Ире ни өчен аңа пычак белән кадаганын белә алмадым. Соңрак ул утырган төрмәгә дә бардым, сорауларыма жавап эзләргә тырыштым. Ул минем белән озак сөйләшмәде, анык кына жавап та бирмәде... Сигез ел утырып чыкканнан соң тагын бер кат өйләнгәннен белдек. Ул анын өченче хатыны иде инде, берсе дә бала таба алмаган... – дип, ул вакыйгаларга тагын бер өйләнеп кайта Руман апа.

Үз гаебен таний ул кеше. Ләкин шул пычак белән Руманның да язмышын сызып үткәннен аңладымы икән жинаятчы? Эниле булырга да өлгермичә, 10 яшендә тагын бер тапкыр ятим кала кыз. Бу юлы аны этисенең тагын бер апасы – Сания ала тәрбиягә. Әмма анын үзөндә дә Руман кебекләр – алтау. Шуңа күрә аларда ел ярым гына яши кыз.

Тормышының яңа чоры этисенең Мәсхүдә исемле икенче апасына, Алма-Ата шәһәрәнен күченүдән башлана. 4 нче сыйныфны гына тәмамлаган Руман район башкарма комитетыннан барлык документларын үзе алып, Алма-Атада мәктәпкә дә үзе барып урнаша. Мәсхүдә апаның русча белмәве кызны бөтен жирдә үзе йөрөргә, сөйләшәргә өйрәтә. Бу гаиләдән китәсе килгән чаклары күп була... Мәсхүдә апасы: «Мин сине тәрбиялим, ашатам, эниенә алыштырам, миңа эни дип эндәш», – ди. Ләкин Руман «эни» сүзен башка берәүгә дә әйтәргә теләми инде. Таш булып каткан бала

Руман апаның эби-бабасы Казакъстанга якын урнашкан Чәүчәк шәһәрәндә яшәгән. Кургазга балалары янына килеп-китеп йөргәннәр. Руманга ике яшь ярым чакта эбисе кунакка килә. Көтеп алган олы оныкларынан бер дә аерылырга теләми эбисе. Үзе киткәндә аны да алып китәргә уйлый – оныгын озак күрмәгән бабасына да күрсәтәсе килә. Руманның энисе Раушанның йөрәге сизенгәндер шул вакытта – кызыннан бер дә аерыласы килми. Бу адымы өчен гомере буге үкенеп яшәячәген белгән булсамы?!

Әсхәт абый, энисе белән кызын алып, алар яшәгән Чәүчәк шәһәрәнен озата китә. Нәкъ шул вакытта Кытайда яшәүчеләр күпләп күчәнә башлый һәм кинәт чикләренә ябалар: солдатлар беркемне чыгармый. Тиз арада телеграмма бирә Раушан, ләкин ул соң барып житә – Әсхәт кызын калдырып киткән була инде...

– Бабайлар мине күтәрәп чик янына алып барганнар. Бәлки бәхет елмаер, эти-энигә тапшырып булыр дип өметләнгәннәрдер. Теге яктан эти белән эни дә килгән. Әмма бөтен жирдә өч телдә плакатлар эленгән – «Чикләр ябык!» Эни кечкенә энем Ришатны күтәрәп, бер атна буге чикне чыгу жаен эзләгән... Ләкин без кавыша алмадык... – дип сөйли Руман ханым.

Бер Йосыповлар гына дучар булмый мондый язмышка. Бик күп гаиләләр аерыла ул чакта. Эти-энисе чикне чыккан, ә балалары теге якта калган гаиләләр дә күп була. 3 яше дә тулмаган Руман эти-энисен бөтенләй хәтерләми. Эби-бабасына юанып, алар белән яши башлый. Этисенең төпчек сөңлесе Мәрхәбә дә алар белән була. Энә шул дүртесе яшәгән чакларын иң бәхетле еллар дип искә ала соңыннан Руман ханым.

– Чалма чәчәккә күмелгән тарлавыклар, ап-ак умыр-заялар түшәлгән тауларны күрәп үстем. Бабай кабаклар үстәрә иде. Шуңа зур кабакларны машинага төяп алып кайтканыбыз хәтердә. Мин аларны күтәрә дә алмый идем, – дип искә төшерә бөләкәй чагын Руман апа.

Бәхетле балачак көннәре озак дәвам итми. Бу сәяси вакыйгалар бөләкәй Руманның эбисе өчен күтәрә алмаслык йөрәк газабына өйләнә. Балаларының өчесе – чикнең бу ягында, калганнары тегендә калганын белеп, газapta яши ул. Андагы яшәү шартларының, ачлыкның нәрсә икәннен белгән ана йөрәге бу сынауны күтәрә алмый. 5 яшьлек оныгы белән бакчага баргач, хәле китеп, чирәмгә барып ята. «Кызым, бабаңны чакыр, мин үләм», – дип әйтәргә өлгәрә. Күзләре йомыла башлаган эбисен уятырга, торгызырга тырыша Руман. Аннары елый-елый бабасы янына – ерак бакчага йөгәрә...

Сынау арты килгән сынаудан кызчык Мәрхәбә апасына сыена. Кайдадыр эти-энисе барлыгын аңлай, белә башлый инде ул вакытта үсә төшкән бала. Эби-бабасы, апалары аерылуның беренче көненнән үк Кытайда калган туганнары белән элемтәгә керергә тырышалар, ләкин анда хәтта хатларны да чыгармыйлар. Алай гына да түгел, Советлар Союзыннан хат килеп ирешсә, ул гаиләне жәзага дучар итәләр, тынычлык бирмиләр дигән хәбәрләр дә йөри. Газизләренә иминлегә өчен бу омтылыштан да баш тартырга мәжбүр була гаилә.

Чикне чыгарга дип рөхсәт алу өчен «сират күпер»ләрен узарга кирәк.



■ Чагантугай шәһәрәндә әти-әнисе янында кунакта.



■ Әсхәт абый белән Раушан апа Алма-Атага килгәч.

■ 48 биттә – Руман апаның Кытайга икенче тапкыр баруы. Әнисе һәм иң төпчек энесе Гали белән.

күңеленә ачкыч таба алмый Мәсхүдә апасы. Ә Руман теге тетрәндергеч вакыйгадан соң үз эченә йомыла. Әмма Мәсхүдә апасына ул әле дә рәхмәтле. «Балалар йортына бирмәделәр, тәрбияләделәр, яшәттеләр», – ди. Ләкин кызга бу гаиләдә яшәве ничек бирелгәннен берәү дә белми. Руман апа үзе дә бу хакта искә төшерергә дә, сөйләргә дә теләми...

– Моңарчы гомерем әтием туганнары белән узган булса, 10 нчы сыйныфта укыганда әнинең туганнары белән кавышырга насып булды – мине Рафыйк абыйлар эзләп тапты. Алай гына да түгел, ул очрашуга ияреп, тагын да күңелле вакыйгалар ишек какты безгә, – дип искә ала Руман апа.

Бу көнне Руман апаның әбисе дә, бабасы да зарыгып көткән була. Ләкин икесе дә тансык хәбәрне ишетә алмыйча дөнья куя. Бабасы 1980 елда вафат була, соңгы сулышына кадәр чикнең теге ягында калган балалары турында бер сүз ишетергә өметләнеп яши. Аз гына өлгерми кала...

Әнисенәң абыйсы Рафыйк Кытайдан Советлар Союзына 50 нче елларда ук күченеп киткән була. Сәяси вакыйгаларны игътибар белән күзәтеп бара ул, чикне япканнан соң туганнарына хатлар язып карый – берсен дә уздырмыйлар. Таләпләр берәз йомшара төшкән вакытны туры китереп, тагын берничә хат яза. Бәхеткә, хатның берсе Раушан апа белән Әсхәт абыйга барып ирешә һәм... җавап килә! Рафыйк абый хатны алып, Фрунзе шәһәрәннән шунда ук Алма-Атага килә, хатны Руманга укый.

– Хатны укыгач, иң беренче бабамны кызгандым. Ишетми китте... Кытайда әти-әниемнең исән булулары, сеңелләрем, энеләрем барлыгын белү зур сөенеч иде миңа, – ди Руман апа.

Шушы бердәнбер хатның килеп ирешүе дә – мөҗиза! Рафыйк абыйлары әкрәләп элемтәне җайга сала тора, гомер уза... Аралашуда яңа киртәләр барлыкка килә. Кытайдан хатлар гарәп хәрефләре белән татарча язылып җибәрелә. Ә монда аны укый белүче юк. Жаен табалар: әнисе кайчандыр латин графикасын өйрәнгәннен исенә төшерә – хатларны латин хәрефләре белән яза башлый. Тагын бер киртә – Руман апаның әтисен, элеккеге кебек, эше буенча әле тегендә, әле монда җибәреп торалар: гаилә гел күченә. Хатлар алар артыннан өлгерми калган вакытлар да була. Шулай да фотографияләр аркылы газиз туганнарын, әти-әнисен күрү бәхетенә ирешә ул.

Мәктәпне тәмамлап, бер тиен акчасыз олы тормышка атлый Руман. Хыяллары белән Кытайда булса да, тормышны монда алып барырга кирәк бит. Читтән торып укырга керә кыз, эш таба. Эзләп тапкан фатирына да беренче хезмәт хакыннан түләргә сүз биреп урнаша. Ата-анасы белән бүләшә алмаган, үзе тоярга гажиз булган хисләр кәсәсе шулкадәр ташып чыккан була – 19 яшендә үк гаилә кора яшә кыз. Озак көттермичә уллары туа.

– Күп еллар үз эчемә бикләнеп, чын гаиләнең нәрсә икәннен белми яшәвем, бу тормышта күргәннәрем эзсез калмаган, күрәсең. Тулы гаиләдә үскән кеше өчен үзеннән-үзе бирелә торган җиңел генә әйберләр дә миңа авырдан бирелә иде. Нәрсәгә тотынсам да, төртелеп калам. Балаларым күп булсын иде дип хыялландым. Без үзәбез тугыз бала икән бит әти-әнидә. Моңы белмәсәм дә, кечкенәдән үзем дә шул гаилә моделенә тартыла идем. Моңа кадәр берәүгә дә бирмәгән назымны, игътибарымны иремә юнәлттем. Әнә шул артык тырышуым, бетмәс хисләрем белән аны артык бастырып яшәгәнмендер, буганмындыр дип уйлыйм. Мин хыялланган гаилә барып чыкмады, без аерылыштык... – дип дәвам итә Руман апа.

Шушы еллар буга әти-әнисе белән кавышу теләге көч биреп тора аңа. Ике арадагы элемтә җайга салынгач та, җыенып юлга чыгып китәр көнгә кадәр яшисе дә яшисе икән әле... 80 нче еллар ахырында Кытайда да, бездә дә болганчык чор башлана. Документлар белән озак йөрергә туры килә. Әле теге кәгазь дәрәс түгел, әле моңысы, әле өченчәсе...

– Туганнарым турында беренче хәбәр килгәнгә ун елдан артык вакыт узды. Ниһаять, 1990 елның көзгә юлга кузгалдык. Олы улыма – 9, кечесенә 6 яшь иде

ул вакытта. Самолет белән Өрөмчегә очтык, Ришат энем безне шунда каршы алды да, әниләр яшәгән Чәүчәк шәһәрәнә алып китте. Безне каршы алырга бик күп туганнар жыелган иде. Ике яшь ярым вакытта туган йортынан чыгып киткән апалары 30 яшьлек булып кайтып керде. Иң беренче чиратта әни белән кочаклаштык... Әти мәет озатуда иде, ул соңрак кайтты, – дип искә ала Руман апа кадерле мизгелләрен.

– Ишегалдында әни белән кочаклашып, икесе дә озак елаштылар. Без дә еладык... Үз гомеремдә әтинен елаганын бер генә тапкыр күрдем – шул көнне... Бер сәгать буе туктый алмыйча елады әти, – дип сөйли ул көн турында Руман апаның энесе Ришат абый.

Йөзгә-биткә икесенә дә охшаганын аңлый Руман апа. Ә холкы белән – нәкъ әтисе икән бит!

– Бер-беребезне күрмичә ничә еллар яшәп тә, икебез бертөрле булганга гажәпләндем. Оныкларын сөйгәннән соң әни, беләсезме, нәрсә өчен борчылды? Аларның вакытында сөннәткә утыртылмаган булулары өчен, – ди ул.

Бу житешсезлекне Руман апа кире Казакъстанга кайткач та төзәтә, шунда ук әнисенә дә язып жибәрә. Ә әлегә ул – үзенекеләр янында. Чәүчәктә үткәргән һәр көнен мизгеленә кадәр сөңдереп калырга тырыша. Руман бәләкәй булганда әтисе эшләгән далаларга да баралар. Хәзер анда уңыш үстерү серен тапканнар, дала буйлап ком буранын тоткарлый торган жайланмалар урнаштырылган, ә ул киңлекләр таный торган түгел – ямь-яшел булып утыра! Гаиләдәгә тәртипләр, кешеләрнең әдәплелеге, әхлагы – искиткеч! Андагы тәрбия дә бөтенләй икенче төрле икәннән күрә Руман апа. Аз булсалар да, татарлар шулкадәр бердәм булып яши. Мәдәният тә, тел дә, дин дә, горейф-гадәтләр дә сакланган. 1917 елгы Октябрь революциясе елларында Россия империясеннән бу якларга китеп урнашкан татар сәүдәгәрләре, интеллигенциясенең йогынтысы озак елларга житкән шулай.

– Анда бергә жыелсалар, кирәкмәгән сүз сөйләп, буш аралашу белән мавыкмыйлар, мәгънәле сүз генә сөйләшәләр. Теге кешенең хәле ничек, монысы исән-саумы, сәламәтлегенә ничек? Кешелеклелек сыйфатлары сокландыргыч! Минем дә үз улларымны шундый итеп күрәсем килде – аларда бер-берсен олылау, хөрмәтләү, якын итү шулкадәр матур күренеш булып күңелемә кереп калды. Алты энем, ике сөңлем һәрберсе гомер буе аралашкан якын кешеләрем кебек иде. Кечкенәдән зур гаилә турында хыялланым әнә кайдан килә икән бит! Әти-әнидән дә, туганнарымнан да аерыласым килмәде. Ике айга якын яшәдек аларда. Балалар хәтта укырга да соңарып бардылар.

Сәяси вакыйгалар ул чорда күп гаиләләргә аера. Яңа язмышлар турында ишетеп кайта Руман апа. Бер туганнары чик аша качып чыкканда авырый башлаган кызларын чит кешеләрдә калдырып китәргә мәжбүр була. Кире чыгар өчен юллар ябылган... Күп еллар узгач кына кызларын эзләп тапканнар, ләкин... Ул аларны гафу итә алмаган. Үзен тагын бик күп башка язмышлар белән чагыштырып, Руман апа шөкер итә. Менә нинди бәхетле бит ул! Балалары да бар, әти-әнисе дә исән!

Шул беренче баруында Кытайда талон системасы буенча яшәүнең нәрсә икәннән белеп кайта Руман апа. Энесе Ришат: «Тиздән сездә дә булачак», – дип кисәтә. Кире Алма-Атага кайтканда аның фаразлары тормышка ашкан була инде. Улларын мәктәпкә киендереп жибәрер өчен ак күлмәк тә таба алмый Руман ханым – киштәләр бушаган була...

Бер табышкач, гаиләсеннән кабат озакка аерылышырга теләми Руман апа. Тик Кытайга бару зур кыенлыктар белән генә бирелә. Виза алу – үзе бер сынау. Казакълар өчен чикне чыгу таләпләре бер кәгазь битенә сыйса, Кытайда туып, аннан киткән Руман апа өчен ерып чыкмаслык авырлыктар белән бирелә бу рәсмиләштерүләр. Бөтенләйгә күчеп китәргә дә талпынып карый ул, берни барып чыкмый. «Кытайда туган» дигән мөһер аркасында аңа туган жиренә юллар ябык... Шул метрика кәгазендә туган жире Казакъстан дип язылса, турист буларак чикне чыгу да күпкә жиңел булыр иде бит.

– Әти белән әни үзләре дә безгә – Казакъстанга килделәр. Әнинен бездә өч тапкыр булганы бар. Ә мин үзем туган жиремдә әти үлгәч – 2017 елда соңгы тапкыр булдым. Кызганыч, соңгы юлга озатырга ярты сәгать кенә өлгермәдем. Шул баруымда иң кече сөңлем дә вакытсыз арабыздан китте... – ди Руман апа.

Тормыш тоташ бәхеттән тормаган кебек, тоташ сынаулардан гына да тормый. Соңарып килгән бәхетке өчен Аллаһы Тәгаләгә бик рәхмәтле Руман апа. Һәр көненә шөкер итеп яши ул. Еракта булса да, әнисенең барлыгын, аның белән сөйләшә, киңәшләшә алуын да зур бүләк дип кабул итә.

«Һәр кеше – үзе бер дөнья, – дияргә ярата Руман ханым. – Аның аркылы бу дөньяның яңа якларын ачасың». Руман апа үзе үк – без моңарчы күрмәгән, белмәгән, күз алдына да китермәгән бер дөнья. Аның тарихының азагы сөнечле. Бар кешегә дә язмыш алай мәрхәмәтле булмый. Болгавыр елларда туганнарыннан аерылып, әле дә бер-берсен таба алмаган гаиләләр бик күп. Кайберләре бу бәхетле мизгелләренә ирешә алмыйча дөнья белән хушлашкан... Руман апа, үз өлешенә канәгать булып, бәхетле гомер кичерә. Янында – уллары, оныклары. Теләгән вакытта әнисе белән сөйләшә ала. «Сөйләшү» дисәң, хәтерә калыр инде ул аралашуның.

– Казанга кайтып төпләнгән Ришат энем әни белән икебез арасында хат ташучы кебек. Элек WeChat мессенджер аша турыдан-туры аралаша идек. Әлегә мессенджер Кытайда теркәлгән, анда гына кулланырга ярый. Шуңа күрә берничә ел элек чик аша барган аралашуларны бетерер өчен, элемтәне өзделәр. Аны яңадан кушар өчен Кытайга барырга кирәк. Хәзер чикләү карантин аркасында ябык. Шуңа күрә башка аралашу чаралары эзләргә мәжбүрбез. Мин әнигә дигән хәбәрне ватсап аркылы – Ришат энемә, ул WeChat аша әнигә жибәрә. Җавапны шундук миңа кире ирештерә. Шулай аралашып яшибез. Сәясәт үзгәрәп, бар да рәтләнәр дип өметләнәм. Гаиләләр кавышсын, барып, аралашып яшәргә язсын иде...

КУЗЛАӨРЕМӘ БЕР КАРАВЫН ЖИТӘ...



Рәйсә һәм Байрас Абдуллиннар

Фотолар: гайләләр архивынан

Популяр жырчы Радик Динәхмәтов башкаруында яңгыраган бу жырны күпләр беренче ишетүдән үк яратып, халык жыры итеп кабул итте. Менә утыз ел инде сәхнәдән булсынмы, радио-телевидениедәнме, ул башкарылмый калган берәр көн бар микән? Шул жырны тыңлау өчен генә Радикны төрле чараларга, иҗат кичәләренә, юбилейларга чакыралар. Берәр концертында жырламый калса, алкышлап, жырлавын сорыйлар... Радикны олы сәхнәгә шушы жыр алып чыкты һәм танытты. Шуңа да аның авторларына күңелендә бетмәс-төкәнмәс рәхмәт хисләре йөртә. Ә жырның туу тарихы бик кызыклы.



Рәйсә һәм Шәриф Биккол

Фәния
СӘЕТГӘРӘЕВА-
ГАБИДУЛЛИНА

...1940 нчы елларда, ягъни унбиш-уналты яшьләрендә үк, Шәриф Бикколның шигырьләре газета-журнал битләрендә басыла башлый. Дәүләкән педагогика училищесында укып йөргән чагы бу. Аны тәмамлагач, укытучы булып эшли, иҗат дөньясына чума. Тик үсмернең жырлы юлын сугыш өзә...

Шигырь сөючеләр бәхетенә Шәриф Биккол канлы сугыштан исән кайта һәм бөтен гомерен журналистикага, шигърияткә багышлый. Шигырьләренә композиторлар берсеннән-берсе матур көйләр яза. Ә бөтен дөньяга таралган «Әле дә син бар әле дөньяда» жырның сүзләрен Шәриф Биккол 40 яшендә, 1964 елда ук язган була. Шигырь хәлаленә – Татарстан кызы Рәйсәгә багышланган. Рәйсә ханым үзе бу хакта менә нәрсәләр сөйләгән иде:

– Бөтен булмышын эшенә, иҗатка багышласа да, фикердәшләре, каләмдәшләре белән күңелен ачып сөйләшә алмый – бөтен зарын минем белән

уртаклаша иде. «Әч серләремне сөйләр, борчу-мәшәкәтләремнән арындырыр, кинәш бирер иң якин кешем – син», – дия иде. Мин бит мулла нәселеннән. Тәрбия – үрнәкле. Ике институт тәмамладым. «Идеаль холыклы хатыным», – дия иде... Балачакта, сугыш пыран-заран китергән үсмер елларында ала алмаган белем-тәрбияне миннән алды ул. Төрле башваткычлар чишәргә ярата иде. Белмәгән кыенсынмый – миннән сорый. Ул белмәгән нәрсәләренә белүемә соклана, шатлана.

Шулай беркөн Шәриф эштән бик моңсу кайтты. Кәефе юклыгын сизәм, тик нигә икән аңламыйм. Үзе дә сүз кузгатмый. Күзләремә күк йөзедәй зәңгәр күзләре белән тутырып карый да йөзен читкә бора. Сизеп торам: мине борчыйсы килми. Менә нәкъ шул көнне туды аның бу шигыре... Ә йөрәгенә таш булып төшкән теге борчу-луының нәрсәдән икән соңрак белдем. Бер-ике көн элек кенә бездә

Шәриф дус итеп йөргән, ул якин күргән ике каләмдәше кунакта булып ките. Шәриф аларны «аһ» итеп каршылады. Мин табын әзерләдем дә, аларны кунак бүлмәсендә калдырып, үз эшем белән шөгъльләндем. Бик озак матургына сөйләшеп утырдылар. Соңыннан трамвай тукталышына кадәр озатып куйдык. Менә шушы икәү: «Шәрифне исертеп йоклаттык та Рәйсә белән «күңел ачтык», – дип сөйләп йөргәннәр. Бу гайбәт иремә дә килеп ишетелгән. Ул аның дәрәс түгеллеген, әлбәттә, белә. Шуңа да миңа әйтмичә эчтән генә сызган...

1964 елда ук язылган «Әле дә син бар әле дөньяда» шигыренә икенче гомерне композитор Байрас Абдуллин бирә. Моңа булачак кәләшенә беренче күрдән гашыйк булуы сәбәпчедер, ди дуслары. Тормыш юлында Рәйсәне очраткач, егерме көннән (!) кызың Хәйбуллада яшәүче әти-әнисенә кодлар җибәрә ул. Рәйсә – булачак укыту-

Әле дә син бар әле дөньяда

Күптән инде әйтер
хисләрем бар
Кем яулавын күңел
түремне.
Айга бары ачам
йөрәгемне,
Ай тапшырсын сиңа
серемне.
Күзләремә бер каравың
житә
Бөтен кайгыларым югала.
Әле дә син бар әле
бәхетемә,
Әле дә син бар әле
дөньяда.
Тәрәз шакып назлы таң
жылләре
Миннән сиңа сәлам
китерер.
Тыңла күңел биреп,
алар сиңа
Минем сүзләремне
житкерер.

чы, бишенче курста имтиханнар тапшырып йөри, үзе кайта алмый. Эти-әнисенә телефон аша гына: «Театрда эшли, акыллы егет, мин аңа кияүгә чыгарга риза, рөхсәт итегез», – дип хәбәр сала. «Йа Хода! Бер дә белмәгән артистка ничек инде курыкмый кыз бирмәк кирәк! Байрас дигән артистны ишеткәнебез дә юк», – дип хафага кала эти-әнисе. Әмма Байрасның итагатылелеге, тыйнаклығы аларның икеләнүләрен жиңә... Егерме биш ел тату, матур яшәү елларында Рәйсәсенә бик күп жырлар багышлый Байрас Абдуллин. Туганнары белән жыелганда үзе үк аларны жырлап та ишеттерә. Шундый бер бәйрәмдә – жәмәгатенен 30 яшьлек юбилееңда өр-яңа бик моңлы көй уйный да: «Туачак балабыз өчен сөекле хатыныма бүләк бу көй», – ди. Барысы да моң тәэсирендә әсир кала... Берәздән гына: «Нигә сүзләре юк? Сүзсез жыр буламы? Көй дә булган икән бүләк!» – дип битәрләп тә алалар.

– Кунаклар киткәч, төн буге шигырь китаплары актардык, – дип хәтерли Рәйсә ханым. – 1987 ел иде бу. Күңелгә ятышлы сүзләре эзлибез. Дистәләгән шагыйрьнең китапханәбездә булган жыентыкларын укып чыктык. Тик берсендә дә безнең халәткә, кәефкә, сөебезгә туры килердәй, көйгә дә ярардай сүзләре таппадык. Шуннан ирем Шәриф Биккол китабын табып алып кайтты. «Әле дә син бар әле дөньяда» шигырен бер укуда яраттык. Тиздән өченче балабызны алып кайттым. Бәби туена килгән кунакларга шушы жырны башкарды Байрас. Барысына да ошады. Өйрәнәп кайтып киттеләр хәтта. Аннары очрашкан саен жырлый идек...

Әйе, Абдуллиннар гаиләсенең гимны кебек була бу жыр. Тик Байрасның дуслары мондый жырның сәхнәләрдә жырланмавына үпкә белдерә. Жырчыларга тәкъдим итәргә кушалар. Байрас Абдуллин жырны үзе яратып тыңлаган, матур гына тавышлы бер жырчыга биреп карый. Тик тегесе ноталарны югалта. Үзенең ижатына шундый мөнәсәбәттән соң башкача әрсезләнәп йөрми композитор. Биш ел үтеп китә...

...Көннәрдән бер көнне Башкорт академия драма театрының музыканты булып эшләгән Радик Динәхмәтовка хезмәттәшләре бер записка һәм ноталар язылган кәгазь тоттыра. «Радик! Шушы жырны кара әле. Ошатсаң, жырла. Синең тавышка гына туры килә сыман. Байрас абыең», – диелгән була язуда. Г. Әлмөхәммәтов гимназиясендә укыганда ук Радикның жырға сәләтен ачыклаган була остазы. Яраткан укытчысына, музыкант буларак остазына әйләнгән Байрас абыйсының сүзен кире кагамы соң Радик?! 1992 елда театр коллективының гастрольләре вакытында театралылаштерелгән тамашада жыр беренче тапкыр башкарыла. Зал аягөсте басып алкышлый. Бу көн Шәриф Биккол шигыренең өченче туган көне була. Яңа жырның моңы да, сүзләре дә, хәтта авторлары да сәнгать сөючеләрне гажәпкә калдыра. Утыз ел элек туган шигырьгә музыка дөньясында таныш булмаган композитор ижәт иткән жыр күңелләренә әллә кайсы кылларына кагылып, бер сагышландыра, бер өметләнәдерә. Һәрбер тыңлаучы сөйгәнненә аңа гына әйтер сүзе дип кабул итә...

Мәхәббәт жимеше булып туган бу жырның башкача тәэсир итүе мөмкин дә түгел. Гажәп бит: жырның сүзләре дә, көе дә Рәйсә дигән ханымнарга багышланган. Көйгә сүзләре сайлаганда Рәйсә белән Байрас аның кемгә атап язылганын белмиләр, әлбәттә.

– Жырны халык яратып кабул иткәч, Байрасның Шәриф Биккол белән очрашасы, шагыйрьгә рәхмәт әйтәсе килгән иде, – ди Рәйсә уфтанып. – Өлгерә алмый калды: Шәриф Биккол якты дөньяны бик иртә калдырып китте. Жыры гына калды...

«Әле дә син бар әле дөньяда» жырын Шәриф Биккол ишетергә өлгерә! Ул аны бик ярата. Тик композиторының кем булуын һәм көйнең кемгә багышлануын гына белми кала. Хатаны 2009 елның жәендә Радик Динәхмәтов тәзәтә. Шагыйрь белән композиторны илһамландырып, үзләренә жыр багышларлык итеп яраттырган хатыннарын – ике Рәйсәне очраштыра. Гади очрашу гына булмый ул. Шәриф Бикколның туган авылы Карлымандагы музееңда күрешә алар. Бу көнне авыл мәдәнияте йортында шагыйрь хөрмәтенә шигырь һәм жыр кичәсе уза.

Әйе, шагыйрьнең исеме туган ягында мәңгеләштерелгән. «Әле дә син бар әле дөньяда» жыры белән Байрас Абдуллин һәм Радик Динәхмәтов исә шагыйрьгә һәйкәл куйды, диде шигырият һәм жыр сөючеләр. Ул хәзер дөньяның әллә кайсы нокталарында яңгырый: инглизчә, төрекчә, татарча, башкортча, русча... Төрөк теленә – Байрас Абдуллинның улы Алмаз, русчага – Газим Шәфыйков, инглиз теленә танылган композитор Рим Хәсәнов тәржемә иткән.

– Күптән түгел кызым Алина Урта диңгездә ял итеп кайтты. Бу жыр ул туасы хөрмәткә миңа бүләк ителгән иде, – дип сөйләде Рәйсә Абдуллина. – Комда кызынып ятканда берничә яшь-жылкенчәкнең шушы жырны жырлый-жырлый су коенганын күргән. «Таныш моңны ишетеп, башта дертләп киттем, тик сүзләре аңлашылмады», – дип сөйләде кызым. Нинди телдә жырлагандыр ял итүчеләр? «Әле дә син бар әле дөньяда» жыры Урта диңгез ярларына барып житкән икән, димәк, дулкыны ерак киткән...

Уфа шәһәре.



«МӘХӘББӘТ – ДУСЛЫКНЫҢ БЕР КҮРЕНЕШЕ ГЕНӘ»

Ир-ат һәм хатын-кыз. Бер үк Галәмгә без бит очраклы гына элэкмәгән... Шулай булгач, нигә соң бер-беребезне күп вакыт аңламыйбыз? Гамәлләребезне, теге яки бу адымыбызны, әйткән сүзләребезне... Үзара тартылуны «жиңеп», арага каршылыктар керә дә куя...
Ә ир-атлар үзләре бу хакта ни уйлый икән? Сүзне аларга бирик әле.



Алмаз НУРГАЛИЕВ,
режиссер;
гаилә стажы – 16 ел;
15, 13, 4 һәм 2 яшьләрдәге
дүрт малай әтисе.

1 Иң элек хатын-кызның нәрсәсенә игътибар итәсез: киemenә, буй-сынына, күзләренә, чәченә...

– Бу сорауга төгәл җавабым юк. Барысы да синең яшенә бәйләнгән: яшьрәк чакта бер нәрсәгә игътибар ителгән, хәзер – башкага... Күпчелек очракта мин башта хатын-кызның берәр кимчелеген күрәм. Әйтик, артык бизәнгән һәм шунда ук: «Нигә кирәк икән бу кадәр буяну?» – дип уйлыйм. Табигыйлекне югалтмыйча, шуңа аз гына матурлык өстәүгә берни дә җитми! Шундыйлар ошый... Ә Алсуга килгәндә, иң элек аның да кимчелегенә күз төшкән иде. Беренче тапкыр күргәндә алдагы бер юл чәче буялган иде аның. Мин шунда ук: «Чәчен болай бозу нигә кирәк булды икән инде?» – дип уйладым.

2 Хатын-кызның кайсы сыйфатларын гафу итәргә була?

– Хәйләкәрлеген! Без, ир-атлар, үзебезне көчле жөнәс дип санасак та, хисләр һәм гаилә мөнәсәбәтләрендә хатын-кыз күпкә көчлерәк дип уйлыйм. Ул бөтен вакыйгаларны да үзенең йөрәгә, җаны аркылы уздыра. Балалар тормышындагы һәр яңалыктан да хәбәрдар. Ә мин күп нәрсәне белеп бетермәскә дә мөмкин. Эшемнең бөтен нечкәлекләрен хәтерлим – һөнәрем буенча шулай туры килә, ә өйдәге хәлләрне менә, белмим. Гомумән, күпчелек ир-ат шулай эш дип яши... Сизәм: мине борчымас өчен Алсу кайвакыт нәрсәнәдер яшереп кала. Акыллы хәйлә дип саным моны. Кайчак хәтта сөенеп тә куям: шундый оста эшли ул моны. Безне: «Әти кеше кырыс булырга тиеш, соңгы сүз – әтинеке, гаиләдә төп авторитет – әти», – дип үстерделәр. Әлегә тәрбияне Алсу белән үзебезнең гаиләдә дә давам итәбез. Әмма мондый тәрбиянең кире ягы да бар. Бала үсеп буйга җиткәч, кырыслык аркасында ата белән бала арасы ерагаерга да мөмкин. Бу чорда ике араны көйләү әни җилкәсенә төшә.

3 Ә нәрсә өчен бик якын хатын-кызны да гафу итмәс идегез?

– Алдауны! Чынлыкта ул хәйләнең бер төре, тик начар ягы. Үземне хөрмәтләмәүне дә гафу итмәс идем. Хыянәт тә алдауга керә.

4 Хатын-кызлар икегә бүленә: ир-атны илһамландыручы алиһәләр һәм өйдә аның өчен комфорт тудыручы хужабикәләр. Сизгә кайсы якынрак?

– Икенчеседер. Безнең дүрт бала, димәк, беребез гаиләгә игътибарлырак булырга тиеш. Әйткәнәмчә, күпчелек иҗат әһелләре кебек үк, мин дә үз эшемә чумган. Әйтик, вакытында «Жәлил укулары» бәйгесенең төп башлап җибәрүчесе, үткәрүчеләрнең берсе булдым. Өч ел дәвамында берничә йөз финалистның нинди шигырь сөйләгәннән хәзер дә беләм, йөzlәрен хәтерлим. Шул ук вакытта, гаиләдә ир балалар тәрбияләгәч, дәресләрен карау, тәртипләрен тикшерү минем өскә төшсә дә, гап-гади әйберләргә – кайсы баланың нинди түгәрәккә, кайчан барасын онытырга мөмкинмен. Менә бүгенге көндә Әзһәр абый Шакиров турында фильм төшерәбез. Мин хәзер 60–70 нче елларда яшим. Бөтен уем шул хакта: ул чактагы Казан нинди булган, кешеләр ничек киенгән, ничек ял иткән... Ә дөньяда ниләр булып ята, күршебездә кемнәр яши – аларның бөтенесен дә хатыным белә. Миңа шулай җайлырак.

5 Ир кеше өчен аның хатыны дус та була аламы?

– Әлбәттә! Мәхәббәт – ул дуслыкның бер күренеше. Ә дуслык – үзең ниндидер бер файдалы кешене эзләп табу. Шундыйлар, гадәттә, урта телне тиз таба. Урта тел эшләре булган гаиләләргә шуңа да көнләшебрәк карыйм: аларда дуслык төшенчәсе бик нык чагыла. Алар, гадәттә, бертөрләрәк тәрбия, бертөрләрәк белем алган; эшләре төгәл бүленгән: хатын-кыз бухгалтерияне алып бара, ир таба, җитәкли... Без Алсу белән икебез ике дөнья кешесе, ләкин бер-беребезне аңларга тырышып яшибез. Күпчелек очракта минем тәрбияне кабул итәргә тырышуы өчен Алсуга рәхмәтлемен. Аның баш икәдер инде бу... Клип эшләгәч, фильм төшергәч, иң беренче булып Алсу үз фикерен җиткерсә дә, эштәге проблемаларны бүлешкәнем юк аның белән.

6 Хатыныгызга ничек тәкъдим ясаганыгызны хәтерлисезме әле?

– Алсу белән без урамда таныштык. Кышкы бер матур көн иде. Мин ул көнне хастаханәдән чыктым. Нәрсә дип ба-

рып дәштем, ни сорадым икән, анысын хәтерләмим... Ә ничек тәкъдим ясавым, әлбәттә, истә. «Әйдә, өйләнешәбезме?» – дидем. Төрлечә кыланып тәкъдим ясаулар минем өчен түгел. «Нәрсәгә кирәк?» – дип карыйм мин аларга – исем китми. Без Алсу белән озак очрашмадык – дүрт ай тирәсе генә. Әти-әни белән бердәнбер таныштырган кызым ул булды. Аңа кадәр кем белән йөргәнәмне дә белмәделәр. Ул елны туган көнәмне туган ягымда уздырырга булдым. Шунда Алсуны да әниләргә алып кайтып күрсәттем. Кыз озату Казанда – Каравай бистәсендә булды. Икенче көнне иртәнге сәгать өчтә үк Актанышка, туйга чыгып киттек. Беренче тапкыр кайтучылар юлның озынлыгына шаккатты.

7 Ир кеше хатын итеп әнисенә охшаган кызын сайлый диләр, шулаймы?

– Алайга китсә, кыз бала да әтисенә охшаган егетне сайлый, диләр бит. Үз тәжрибәмнән чыгып әйтә алам – мин хатынымны әнигә охшатып эзләмәдем. Мондый нәрсә уемда да булмады. Аларның үзара мөгамәләләре бик яхшы һәм бу, беренче чиратта, әниңең уңышыдыр. Миңа калса, безнең әни кем белән дә урта тел табар иде.

8 Хатыннары ирләрәннән күбрәк мал тапкан гаиләләр бар. Ир кеше бу очракта үзен ничек тотарга тиеш?

– Безнең дә төрле вакытлар булды. Ләкин Алсуның «мин синнән күбрәк табам» диюен ишетмәдем. Бу хакта борчылуым да булмады. Тормыш бит бу: бүген уңыш береңә күбрәк елмая, иртәгә – икенчеңә. Әйе, кемдәдер мал табу сәләте күбрәк. Ләкин иртәгә кем кемгә таяныч буласын беребез дә белми. Икең арасындагы мөнәсәбәтләр тотрыклы икән, гаилә нинди генә очракта да нык буладыр.

9 Хатын-кызларны ир-атларда иң беренче чиратта нәрсә жәлеп итә дип санысыз?

– Ир-атның шөгыльле булуы кызыктыр аңа. Яраткан эше яки хоббие, мавыгуы... Ә ир-атның матурлыгы хатын-кыз өчен беренче урында түгелдер. Син, әлбәттә, пөхтә киенергә тиеш, ләкин табигый матурлык төп игътибар үзәгендә була аладыр дип санамыйм.

10 Ир-атны артык чибәр һәм көчле хатын-кызлар куркыта, диләр. Бу, чынлап та, шулаймы?

– Дөрөслек бардыр бу сүздә. Андый хатын-кызга карап: «Моның инде, мөгаен, берәр кешесә бардыр, – дип уйлыйсың. – Синең кебек йолкыш аңа нәрсәгә кирәк?» – дисең. Бу – яшьлектәге фикерләр. Хәзер, әлбәттә, алай уйламыйм.

11 Ир-ат белән хатын-кыз икесе ике Галәмнән икән билгеле инде. Кайчакларда аларның бер-берсен аңламаулары шуннан килеп чыга да. Хатын-кызның нигә нәкъ менә шулай эшләгәннең үзегез аңламаган берәр очракны искә төшерегез әле.

– Безнең Алсу бик пөхтәлек ярата, мин сөйләргә теләгән хәл шуның аркасында килеп чыккандыр инде. Берсендә жиде клипка заказ бирделәр. Әле бу эшкә беренче тотынуым дисәм дә була. Бер ай эчендә эшләргә кирәк иде аны. Ниһаять, барысын да төшереп бетердем, монтажга тотындым. Бишесен монтажлаган да идем инде. Ә беркөнне, өй жыештырып йөргән жирдән, Алсу минем компьютерга да тәртип салырга тотынган. Яңа папка ачканда «новая папка» дип чыга бит, минем алар барысы да шулай гына язылган

иде: «новая папка № 1», «новая папка № 2», «новая папка № 3»... Алсу моны дөрес түгел дип тапкан һәм төзәтеп чыккан – папкаларга матур исемнәр кушкан. Ә монтаж программасы, папканың исемең үзгәрткәч, файлларны кайдан алганың күрми башлай. Ул вакытта чәчем бар иде әле – чүт чәчемне йолкып бетермәдем... Хәзер булса алай ук борчылмас та идем, ә ул чакта үзем дә өйрәнчек кенә. Барысын да киредән эшләргә туры килде.

12 Хаклы икәнегезне яхшы беләсез, әмма хатын-кызның үз туксаны – туксан, хаклык аның ягында дип саный.

– Безнең 80 процент тормыш минем сүз белән барадыр. Дөресрәге, мин шулай уйлыйм. Ә чынлыкта... Элегрәк киём-салым алырга гел бергә чыга идек. Бөтен ир-ат кебек мин дә кибеттә йөрергә яратмыйм. Хәтта башым авырта башлай. Ахыр чиктә кызып ук китәм. Ә Алсу... Ул үпкәләгән кыяфәт чыгара һәм мин: «Әйдә, әйдә, нәрсә кирәк, алабыз», – дип, аны юатырга керешәм. Бу да юл бирү дип аталадыр, мөгаен. Ә башка вакыт үземне, чынлап та, хаклы дип саным икән, шуны төрле юллар белән аңлатырга тырышам.

13 Шундый очракны күзаллык әле: сез, ачыгып, арып-талып эштән кайтып керәсез, ә өйдә ашарга пешмәгән.

– Үтереп ашыйсы килгәндә: «Өйдә ашарга бармы?» – дип шалтыратып сорыйм. Юк икән, шаурма коткара – юл уңаеннан алып кайтам. Тәмле дә, туклыклы да. Ашыгыч булмаса, кайтып, тиз генә үзем пешерәм. Ләкин соңыннан мыгырдап йөрергә мөмкинмен... Алсуга болай бик авырлык китермәскә тырышабыз: идәнне, савыт-сабаны күптән малайлар юа, энекәшләрен дә карашалар. Гаиләдә балалар хәтерләп калырлык гадәтләр, йолалар булырга тиеш дип саныйм, мәсәлән, туган көннәр үткөрү. Иманым камил, туган көннәрендә әниләре краб таякчыкларыннан ясаган салат, торт һәм мин пешергән пицца гомерлеккә исләрендә калачак. Балачак дигәндә, үзем әбекәйнең шәңгәсен шулай искә төшерәм, әниңең бәләшләрен, өчпочмагын, бишбармагын... Һәм Алсуның да аларны нәкъ әни кебек пешерүен көтәм.

14 Сер түгел, берәр жиргә жыена башласак, без, хатын-кызлар соңга калучан.

– Бездә киресенчә – һәрвакыт мин соңга калам. Пунктуаль кеше түгеллегемне сез үзегез дә соңга калуымнан сиздегез инде... Театрга, концертка жыенсак та, Алсу мине, гадәттә, ишек төбәндә басып көтеп тора. Тик минем бәхеткә, кая барсак та, ул чараны соңарып башлайлар. «Ашыгып килгән булсак, басып торыр идек әле», – дим.

15 Хатын-кызлар еш кына... бүләк сайлауда ялгыша: ир-атка ошамастай бүләк бирә. Сез алган бүләкләрнең иң ошаганы һәм ошамаганы?

– Минем өчен иң авыр әйбер – бүләк сайлау. Туры китерә алмам дигән курку бар. Ә Алсу, киресенчә, барыбызга карата да бик игътибарлы. Бездә шундый тәртип: бөтен бүләкләрне дә ул ала. Осталыгым булмагач, 8 Мартта да, туган көнәндә дә: «Сиңа нәрсә алыым?» – дип үзеннән сорыйм башта. Чәчәкләрне дә бала тудыру йортыннан каршылаганда гына алып барган бар. Үлгән чәчкәләрне кабул итеп бетерә алмыйм... Гөлләр бүләк итү дөресрәктер, әмма өйдә бик күп инде алар хәзер безнең.





Фото: www.pixabay.com



**Сорауларга
теш табибы
Венера
ИШТАЕВА
жавап бирә**

**Нәниләргә
күчтәнәч!**

**Телефон
камерасын
QR-кодка
якынайтып,
аудиоформатта
язылган әкиятне
балагызга
тыңлатыгыз.**



Кызыбызның сөт тешләрендә кариес барлыкка килде. Аларны дөвалап тормаһаң да була, барыбер алышына, диләр. Алар яңа үсеп чыгучы тешләргә зыян сала аламы?

Дөрес, сөт тешләре барыбер коелып бетәчәк. Ләкин кариес аркасында авыздагы ялкынсыну процессы яңа үсеп килүче тешләргә йогынты ясый. Алар чыгуга ук коелырга да мөмкин. Дөваламаган сөт тешләренең авыртмыйча, зыян салмыйча гына төшөп бетүе – бик сирәк күренеш. Гадәттә, яңа чыккан тешләр дә зыян күрә. Алар башта сызлый. Аннары ялкынсыну башлана, шешеп чыга. Нәтижәдә, тешне алырга туры килә. Шуңа күрә сөт тешләрен дә кичекмәстән дөваларга кирәк.

Баланың беренче тешләре әле яңа гына чыккан иде, аларда инде кара таплар күзәтәм. Олы баланың да 3 яшькә авызында чәйнәрлек тә тешләре калмады, череп бетте. Сәбәбе нидә булырга мөмкин?

Кариес барлыкка килүнең сәбәпләре күп: авыз гигиенасын сакламау, төнге ашатулар, баллы ризык еш куллану, нәселдәнлек, тешләр формалашканда нинди дә булса авыру йоктыру, төрле препаратлар куллану үсеп кенә килүче сөт тешләренә, аларның эмаленә йогынты ясый. Шуңа күрә тешләр чыкканда ук аларны ныгытырга, сакларга киңәш ителә. Киңәшләренә теш табибы бирәчәк, ярты елга бер тапкыр күренеп торы зарур. Бәлки, ул сезгә фторлаштыру процессы билгеләр.

Кариесның беренчел билгеләреннән теш табибы көмеш йөгертү, фторлаштыру процесслары тәкъдим итте. Алар, чыннан да, кариестан саклап кала аламы?

Әйе, әлеге процедуралар кариесның азып китүеннән сакларга мөмкин. Ләкин кариесның нинди стадиядә булуын исәпкә алу мөһим. Кариес тап кына булып килсә яисә хроник формасы булса – ярдәм итә. Ә инде тештә куышлык барлыкка килгән очракта аларның файдасы юк. Көмешләндерү хәзер сирәгрәк кулланыла, чөнки эстетик яктан ул бик кулай түгел. Фторлаштыру процедура-сын табиблар ешрак билгели. Сезгә кайсын сайларга кирәклеге табиб төгәлрәк әйтер.

Кадерле эниләр!

«Яшь эни» рубрикасына сездән сораулар кабул итәбез.

Жавап бирүче белгечләр: педиатр, гинеколог, стоматолог, невролог, хирург-ортопед, кардиолог, иммунолог-аллерголог, гастроэнтеролог, эндокринолог, офтальмолог һәм башкалар.

Балаларга кагылышлы сорауларыгызны – 8 (843) 2-22-09-77 телефоны аша, Казан шәһәре, Декабристлар урамы, 2 нче йорт адресы буенча яисә ssuum@yandex.ru электрон адресына «Сорау–жавап» дип язып җибәрә аласыз.



Сорауларга
балалар
неврологы
Ксения
ЯГУНОВА
жавап бирә

Улыбызга сигез ай. Алга китеше бик тиз бара, диван, карават кырына тотынып йөри дә башлады. Ләкин гәүдәсен тотарга авыррак әле. Еш кына авып, егылып китә. Шунның аркасында берничә тапкыр башы белән егылды, хәтта караваттан баштүбән егылып төште. Күгәргән урыны күренмәде, кызарып кына чыкты. Бу егылулар бала өчен куркынычмы? Зыяны булмады микән?

Башны бәрүләр, егылулар баш мие үсеше һәм аның эшләве өчен зыянлы булырга мөмкин. Башны жәрәхәтләүдән һәрвакыт сакларга кирәк. Шулай ук массаж, дөвалау физкультурасы ярдәмендә баланың аяк-кул мускулларын, гәүдә мускулларын ныгытыгыз. Сенсорлы паласлар ярдәмендә табандагы тоемлауны арттыру, сыйракны (голеностоп) тотып торучы профилактик аяк киеме куллану да файдага булыр.

2 яшьлек кызыбыз йоклап киткәндә сискәнеп куя. Хәзер бу төнлә дә еш кабатлана. Сискәнеп куюдан хәтта үзе куркып уянырга да мөмкин. Сәбәбе нидә икән?

Нерв системасы көн дәвамында кабул иткән мәгълүматны төнлә эшкәртә. Йоклап киткәндә яисә уянганда сискәнеп китү, йоклаганда хәрәкәтләнү, сикереп куюлар сәламәт балага да, олыларга да хас. Бу нерв системасының артык ярсуыннан килә. Хисләр балаларда ул ешрак та күзәтелә. Ләкин әлегә билгеләр тартышу, көзән жыеру да булырга мөмкин, моны истә тотарга кирәк. Шуңа күрә әлегә проблема белән неврологка мөрәҗғәгать итегез. Тикшеренүләрдән соң, табиб төнлә сискәнеп уянуың сәбәбен ачыклар.

Балабызга унбер ай, баш лепкәсе (родничок) – 15 мм. «Озаграк ябыла бу сезнең», – диде табиб. Бу хакта борчылу, тизрәк ябылсын өчен нәрсәдер эшләү кирәкме?

Баланың бу яшьтә лепкәсе ябылмаганга борчыласы юк. Шулай да берничә тикшеренү узарга киңәш итәм. Д витаминасына анализ бирегез һәм эндокринолог белән киңәшләшегез. Нинди дә булса тайпылышлар табылган очракта аларны коррекцияләргә кирәк булуы мөмкин.

ДРКБның матбугат хезмәте җитәкчесе Зөһрә Гыйбадуллина ярдәме белән әзерләнде.

СОРАУ—ЖАВАП



Тиздән зарыгып көтеп алган, гөнаһлардан чистарыну, яңару ае – Рамазан башлана. Ураза – ислам диненең биш баганасының берсе. Ул тәнебезгә саулык, күңелебезгә тынычлык, рухыбызга ныклык китерә. Изге гамәлгә организмны алдан ук әзерләү зарур. Шул очракта гына ураза җиңел тотылыр. Бу уңайдан диетолог Гөлназ ГЫЙМРАНОВА киңәшләрен бирә.

УРАЗА ТОТАРГА ӘЗЕРЛӘНӘБЕЗ

Уразага керер алдыннан организмны ничек әзерләргә?

Иң мөһиме – баллы ризык ашауны киметегез, майлы ризыкка өстенлек бирегез. Аксымлы, майлы һәм озақ эшкәртелә торган ризык ашасак, энергия шактый озакка җитәчәк. Кеше энергияне шикәрдән яисә майдан ала. Майлы ит, атланмай, авокадо, зәйтүн мае ашасагыз, тамак тиз ачыкмас. Рамазан аена кадәр йоклау рәвешен көйләргә кирәк. Кичке сәгать уннан иртәнге сәгать икегә кадәр йоклау бик файдалы. Бу вакытта йоклаганда организмда мелатонин дигән гормон бүленеп чыга. Ул организмда бөтен гормоннарны көйли, шомлануны, баллы ашыйсы килү теләген бетерә, организмда майларны «яндыра». Рамазанга хәтле каһвә эчүне киметегез. Күбрәк су эчегез. Организмга файдасы булмаган шикәрле, чүпрәле камыр ризыклары, шоколад, кетчуп, йогуртлар ашамау, баллы сулар эчмәү эчәклекләргә яхшы тәэсир итәр.

Гадәттә, уразаның беренче ике көнендә баш авырта, бу нилектән?

Әгәр дә баллы ризыкка өстенлек бирсәгез, сәхәр вакытында канда глюкоза арта, ашамаганда – кими. Мондый үзгәрешләр кан басымына тәэсир итә, башны авырттыра. Организм сусызланса да, баш авыртуга китерә. Хәзерге заманда кеше ашауга өстенлек бирә, ә су эчәргә оныта. Әгәр дә организмда токсиннар (шлаклар, эндотоксиннар, гөмбәчәкләр) бар икән, ураза тотканда интоксикация булырга мөмкин. Рамазан аена кадәр хиджамага барып, лимфаларыгызны чистартсагыз, яхшы булыр.

Ифтар вакытларында табында камыр ашлары мулдан була. Бу зыянлы түгелме?

Гомумән, камыр ризыгын файдалы дип әйтмәс идек, чөнки анда шикәр, чүпрә, эшкәртелгән ак он бар. Бу ризык тиз углеводка керә. Ул бик тиз авырлык артуга, эчәклек ялкынсынуына, сару кайнауага китерә. Камыр ризыклары ашамаганда кеше үзен җиңел хис итә – баш саф була, уйлау сәләте яхшыра.

Шевью

ДОМ ПАРИКОВ

ӨЛЕШЧӘ ЯКИ
БӨТЕНЛӘЙ ЧӨЧСӨЗ
КАЛГАНДА ПРОБЛЕМАНЫ
НӘЗАКӘТЛЕ ХӘЛ ИТҮ

РӘСМИ БУЛМАГАН ШАРТЛАРДА

АЕРЫМ ХЕЗМӘТ КҮРСӘТҮ

Казан, Себер тракты, 13
(843) 203-48-00 domparikov.ru

Реклама



МАТУР ИРЕННӘР СЕРЕ

Хатын-кызга карауга күз иң элек аның иреннәренә төшә. Сәламәтлек торышы турында да, кешенең холкы хақында да сөйли алар. Ирен тиресе бик сизгер ул, тиз картая, шуңа күрә битне генә түгел, аны да көн саен тәрбияләп торырга кирәк. «Моңың өчен кыйммәтле косметика кирәк түгел», – ди массажист Ләйсән САБИТОВА. Иреннәр алсу булсын, күпереп торсын өчен, пилинг һәм дымландыру – иң кулае. Кан йөрөп китсен, ирен тирәсендәге жыерчыklar бетсен өчен массаж ясыйлар. Аңа күп вакыт кирәкми.



- Иреннәрне бармаklar белән кысып, җайлап кына «дулкын» ясыйбыз. Аннары шулай тоткан килеш гармун кебек тартабыз.
- Иреннәрнең кырыйларын чәметкәләп чыгабыз.
- Авыз эчендә телне әле бер якка, әле икенче якка әйләндерәбез. Бу вакытта иреннәр бер-берсенә тиеп торырга тиеш. Әлеге массаж хәрәкәте бөтен тән мускуллары өчен файдалы.
- Иреннәрне теш щеткасы белән әкрән генә баскалап чыгабыз. Нич кенә дә ышкырга ярамай, тирегә зыян килүе бар.
- Перчатка киеп йә кулларны яхшылап юып, бармаklar белән ике яклап иреннәрне «каптырып», тышкы яктан массажлайбыз. Аннан соң гармун кебек «тартабыз».
- Барлык күнегүләрдән соң, озак итеп «тпру» дигән аваз чыгарабыз. Бу күнегү иреннәр өчен аеруча файдалы. Аны көн дәвамында әледән-әле эшләп йөрсәгез дә була.
- Массажны төгәлләгәннән соң, иреннәрне скрабларга онытмагыз.

Ләйсән Сабитовадан скраб рецепты: бер чәй кашыгы бал, бер чәй кашыгы шикәр комы, берничә тамчы авокадо маен (башка төрле файдалы май булса да ярый, мәсәлән, кокос мае) яхшылап болгатабыз да, шуның белән әкрән генә иреннәрне ышкыйбыз. Алар алсуланып китәр. Төнгә иреннәрегезгә бал йә май сөртеп ятсагыз, нәтижәсе тагын да яхшырак булыр. Матур булыгыз!



Брауни

«Аш-су» рубрикасы мәйданында яңа уенчы – Алмаз ГАФИЯТОВ. Бу егетне күпләр танийдыр. Кайчандыр татар телевидениесендә «Батырлар» тапшыруы аша беренче адымнарын ясаган журналист бүген – спорт редакциясе мөхәррире, иң югары рейтинглы тапшыруларның берсен алып бара. Спорт турында тәүлек буге да сөйли ала. «Алмаз комментарий биргән хоккей уеннарын карап, татар телен камилләштерергә була», – ди жанатарлар. Әдәпле, ипле, тәрбияле чын татар егете. Алмаз исәбенә чибәр хатыны Гөлияне, уллары Айдан белән Айвазны да өстәп куйсак, чиста жиңүне аңа бирми мөмкин түгел!

Аш бүлмәсендә җаваплылыкны Алмаз үз өстенә бик сирәк ала. Ләкин пешергән ризыгын төгәл итеп, бөтен шартларын китереп әзерли. Язның беренче бәйрәме – 8 Март көнне уллары белән Алмаз, һичшиксез, аш бүлмәсендә булыр. Гафиятовлар командасы тәкъдим иткән тиз һәм жиңел рецепт буенча пешерелгән брауни белән сез дә якыннарыгызны сыйлагыз. «Янына чәчәк бәйләмә дә өстәсәгез, «Иң яхшы котлау» буенча алтын медаль – сезнеке!» – ди Алмаз.

Кирәк 145 г кара шоколад / 135 г атланмай / 2 йомырка / 100 г шикәр комы / 1 кап ванильле шикәр / 1/4 чәй кашыгы камыр көпшәрткеч (разрыхлитель) / 80 г он / 35 г какао / тоз / әстерхан чикләвеге.





Эш барышы

- Май белән шоколадны су мунчасында (водяная баня) эретәбез.
- Йомырканы шикәр, ванильле шикәр, тоз белән туглыйбыз.
- Йомыркалы массаны шоколадлы масса белән кушабыз.
- Он, камыр көпшәрткеч, какаоны бергә кушып, массага салабыз. Шуңа әстерхан чикләвеге өстибез. Камырны яхшылып болгатабыз.
- Камырны формага агызабыз, 180 градуслы мичтә 25 минут пешерәбез. Брауниның эче тулысынча пешеп бетми, сыеграк була. Шуңа күрә тиешле вакытыннан артык тотарга ярамай.
- Тортны мичтән алгач, өстенә эретелгән шоколад яисә карамель агызабыз, әстерхан чикләвеге сибәбез. Кайнар браунины табынга туңдырма белән бирсәгез, тагын да тәмлерәк булачак.



Видеоны карар өчен смартфонның камерасын QR-кодка якынайтыгыз.
Фото һәм видео: Анна Арахамия.





Хуҗабикә » белмәсәң – бел

ӨЙНЕҢ ЯМЕ — ГӨЛЛӘРДӘ



Бегония

Төрләре күп булса да, бұлмәдә үскәннәрен шартлы рәвештә декоратив яфраклы һәм декоратив чәчәк ата торган ике төркемгә генә бүлік. Аларны тәрбияләү шартлары бертөрле диярлек.

Бегония күлэгәгә чыдам. Бары эре һәм чуар яфраклылары гына яктылыкка таләпчәнрәк. Чәчәк атучы бегонияне дә кояш туры караган тәрәзә төпләрендә тотмаска кирәк: аларның яфраклары нәфис, эсседән көяргә мөмкин. Иң яхшысы – көнчыгыш яки көнбатышка караган тәрәзә төпләре.

Һава температурасы кисәк үзгәргәнне, үтәли җилләрне яратмый. Жәй көне температура 20–23, кышын 14–18 градус жылы булса яхшы. Сары чуптарлы чәчәк ата торганнары 13–18 градус жылыны кулайрак күрә.

Һаваның дымлылыгына таләпчән булса да, шөһәр фатирында да яхшы үсә. Жылылык торбаларына якин куярга гына ярамый. Дымлылык җитәрлек булмаса, пульверизатордан су сиптереп, һаваны дымландырырга була, ләкин гөлнең яфракларына су тидермәскә кирәк.

Кыска вакытлы корылыкны бегония җиңел кичерә, ә менә суны күп сипкәннән авырырга мөмкиннәр, бигрәк тә бұлбеле төрләре.

Язын һәм җәен ике атнага бер тапкыр ашларга кирәк. Чәчәк бөреләре яралганда калийлы-фосфорлы ашламага мохтаж. Чәчәк атмый торган төрләренә азотлысы кулай.

Бегонияне март урталарында күчереп утырталар. Ул җиңел, көпшәк туфракны ярата. Савыт гөлнең тамырына карап сайлана, шулай да артык тирән булмаганын алыгыз. Зураеп киткән төпләрен бұлгәлөргә кирәк.

Көз ахырына таба бегониянең тынлык чоры башлана. Озакка түгел – 6–10 атна чамасы гына. Бу вакытта аларны ашлауны туктатып, 16 градус чамасы температуралы урынга куялар. Ләкин һава артык коры булмасын анда. Суны исә чама-лап кына сибегез. Тынлык чорына кергәндә, бегонияне кыскартып кисеп, формалаштырырга мөмкин.



Башка гөлләр үстерү турында да укыгыз.

Замиокулькас, ягъни доллар агачы. Россиядә әле узган гасыр азагында гына популярлашып киткән үсемлек. Бик озак үсүе белән аерылып торучы суккулент. Бөтен гомеренә бер метр, метр ярым гына үсә.

Яктылыкка таләпчән түгел, күлгәләрәк урында да үсә ала, ләкин бу очракта үсеше берәз акрыная.

Гадәти бұлмә температурасында үзен яхшы хис итә, жәй көне 28 градус эсселеккә дә чыдый. Һаваның дымлылыгына исә китми, кыш көне хәтта жылылык торбасы янында да үсә ала. Шулай да ара-тирә жылымса душта коендырып алу зыян итми, яфраклары сафланып, чистарып китәчәк.

Доллар агачы озакка сузылмаган корылыкны җиңел кичерә, ә менә артык дымнан үлөргә дә мөмкин. Жәй көне атнага – ике, кышын исә айга ике тапкыр су сибү җитә. Дымлылык җитмәвен үзе «әйтә» – яфракларын коя башлый. Ашлау белән дә артыгын мавыкмаска кирәк. Су сипкәннән соң, атнага бер тапкыр ашлый аласыз.

Яшь гөлне – ел саен, картрагын өч елга бер күчереп утырталар. Туфракның көпшәк, ә чүлмәкнең киң булмаганын ярата – таррак савытта тизрәк үсә. Күчерер өчен яз уртасы яхшы. Яз көне, үсемлек актив үскән вакытта, куакны формалаштырып кисәләр.

Замиокулькасны үрчетүе бик җайлы. Дымлы туфракка төрткән яфраклары да тамыр җибәрүчән. Куакны бүлеп тә үрчетөргә мөмкин.



Замиокулькас



Эухарис

Эухарисның халык телендәге атама-сы – Амазония лилиясе. Матур булса да, агулы үсемлек ул: сабый балаларыгыз, йорт җәнлекләрегез яфракларын, чәчәкләрен өзеп каба күрмәсен.

Амазония лилиясен көнчыгыш яки көнбатыш тарафка караган якта үстерү яхшырак. Туры кояш нурларын яратмый. Туган җире тропик урманнар булганга, дымга сизгер. Коры һавада начар үсә, чәчәк атудан туктый. Бұлмә һавасы коры булса, гөл чүлмәген дымлы керамзитка утыртырга мөмкин. Яфракларына су сиптергәнне яки дымлы тастымал белән сөрткәнне дә ярата.

Суны туфрагының өске өлешенә кипкәннән соң мул итеп сибәләр, ләкин гөл суда утырырлык булмасын: артык дымлы туфракта суганчалары чери башлый.

Зур савытка утыртылган эухарис тиз генә чәчәк атмый. Тамырлары чүлмәккә терәлгәч кенә чәчәккә бөреләнә ул. Бер чүлмәккә берничә суганча утыртылганда матуррак күренә. Бу очракта савытның киңрәген алырга була. Ләкин чүлмәк тирән булмаска тиеш.

Амазония лилиясен чәчәк аткан чорда гына ашлыйлар. Ике атнага бер ашлау җитә.

Күчереп утыртканны авыр кичерә. Шуның өчен сирәк, өч-дүрт елга бер генә күчерергә тырышыгыз.

Эухарисның тынлык чоры юк диярлек. Чәчәк атып бетергәннән соң бер айга салкынчарак урынга куеп, ял иттереп алырга кирәк. Бу вакытта суны туфрагы кипкәннән соң гына сибәләр. Яктылык гадәти булсын.

Фото: www.pixabay.com

тест: сез кем: әйдәүчеме, ияреп китүчеме?

Сез кем: капитанмы, пассажирмы, лидермы, буйсынучымы, әйдәүчеме, ияреп китүчеме? Тәкъдим ителгән сораулар ярдәмендә җавапны табарсыз. «Әйе», «Юк», «Белмим» дип җавап бирегез.

1. Тормышта барысы өчен дә үзем җаваплы дип саныйм.
2. Кайберәүләр миңа карата мөнәсәбәтләрен үзгәртмәсәләр, бу кадәр проблемам булмас иде.
3. Уңышсызлыklarның сәбәбе турында уйлап утыруга караганда, нидер эшләүне кулайрак күрәм.
4. Кайвакыт үземне бәхетсез саныйм.
5. Эчкечеләр барысына да үзләре гаепле.
6. Тормышымдагы күп нәрсә өчен миңа тәэсир иткән кешеләр гаепле дип уйлыйм.
7. Салкын тидерсәм, үзем даваланырга тырышам.
8. Хатын-кызның кызулыгында, агрессив булуында башкалар гаепле.

9. Теләсә кайсы проблеманы хәл итеп була.
10. Миңа күрсәткән яхшылыklarны таний беләм, рәхмәт йөзеннән башкаларга да ярдәм итәргә яратам.
11. Конфликт була калса, беренче чиратта гаепне үземнән эзли.
12. Юлыма кара мәче очраса, юлның икенче ягына чыгам.
13. Нинди генә хәлгә дучар булса да, һәркем көчле һәм мөстәкыйль булырга тиеш.
14. Үз кимчелекләремне беләм, ләкин янәшәдәгеләрнең кимчелекләремә йомшаграк булуларын теләм.
15. Ситуацияне үзгәртә алмасам да, аны кабул итәм.

Балларны санагыз. 1, 3, 5, 7, 9, 11, 13 нче сорауларга «Әйе» дип җавап бирсәгез, 10 балл санагыз.

2, 4, 6, 8, 10, 12, 14, 15 нче сорауларга «Юк» дип җавап бирсәгез, шулай ук һәрберсә өчен 10 балл санагыз. «Белмим» җаваплары өчен 5 балл кушыгыз.

100–150 балл. Сез – үз тормышыгызның капитаны. Тормышыгыз өчен җаваплылыкны үз өстегезгә аласыз. Авырлыklarны арттырмыйча гына, күпертмичә генә җиңеп чыгасыз.

50–99 балл. Сез бик теләп «рульне» үз кулыгызда тотасыз, ләкин кирәк чакта аны ышанычлы кулларга тапшыра беләсез. Сыгылмалылык, зирәклең һәм сизгерлек – сезнең юлдашыгыз.

49 баллга кадәр. Тормыш вакыйгаларына бик җиңел күнәсез. Авыр очракларда, үзегездән кала, һәркемне гаепләргә мөмкинсез. Чын бәйсезлек сезнең өчен ирешмәлек булып тоела.

Кучкар. Уңышның югары ноктасына ирешерсез.

Нәрсәгә генә тотынсагыз да, бәрәкәтле, нәтиҗәле эш булыр. Сезнең йолдызлы сәгатегез сукты дип әйтергә дә була. Бу мөмкинлекне кулдан ычкындырмагыз.

Үзгәзбозау. Тормыш энергиягез кимеп киткән сизми калмассыз. Бу – эшләү сәләтегезгә дә, үз-үзегезгә ышанычыгызга да йогынты ясарга мөмкин. Шуңа күрә планнарыгызны әлегә сер итеп саклагыз, аларга тотынмый торыгыз.

Игезәкләр. Активлык сорый торган эшлекле чорга аяк басасыз. Бар да үзегездән тора. Ярдәм кулы сузарга теләүчеләрдән баш тартмагыз. Элеккегә дусларның да, яңа танышларның да кирәгә чыгып куюы мөмкин.

Кысла. Шикләнүләрдән, икеләнүләрдән баш тартыгыз! Артык сак булырга тырышуыгыз бер файда да китермәс. Сезне алда уңыш көтә. Ләкин аңа эзәр булырга, ачылырга кирәк. Җиңел чор булмаса да, нәтиҗәсә сөендерәчәк.

Арыслан. «Тырышкан табар – ташка кадак кагар». Апрель аенда бу мәкальне үзегезгә киртләп куегыз. Бәлки, кайбер әйберләргә өр-яңадан башларга туры килер. Шулай булуына карамастан, бар да сез теләгәнчә килеп чыгачак.

Сәмбелә Зур тырышлык һәм күп көч таләп ителер бу чорда. Хисләрегезне тәртипкә салырга кирәк булчак. Башкаларга каршы торырга да туры килер, бәлки. Борчылмагыз, ай ахырына бу «язгы чыныгу» тәмамланыр.

Бизмән. Якыннарыгызга каты бәрелүдән, аларны нахакка рәнҗетүдән сакланыгыз. Әйе, шулай яхшырак булчак дип уйлыйсыздыр. Ләкин гаделлек өчен алар сүзенә дә колак салыгыз, урталык табарга тырышыгыз.

Чаян. Ыгы-зыгылы, мәшәкатьле бу чор сездән сабырлык һәм аек акыл таләп итә. Айның беренче яртысында үзегезне кулда тоталсагыз, соңрак әжерен күрми калмассыз. Шуңа күрә көчегезне тыеп торырга тырышыгыз.

Укчы. Тынгысыз Укчыны уңыш арты уңыш көтә. Ниһаять, сезнең талантыгыз, тырышлыгыгыз, белемең югары бәягә лаек булчак. Бу сыйфатларыгызны күбрәк ачар өчен яңа юллар, яңа мөмкинлекләр эзләгез. Һичшиксез, табарсыз!

Кәҗәмөгез. Финанслар темасы, керемне арттыру, муллык, иминлек турында гына уйлап, зур мөмкинлекләргә кулдан ычкындырмагыз. Эшкә артык бирелмәгез. Сезгә хәзер тыныч, салмак тормыш рәвешә кирәк.

Сукояр. Сез бар нәрсәгә дә уйлап эшлисез. Өстәвенә, бу чордагы активлыгыгыз да күпләргә сокландырырлык. Мәнә шушы ике сыйфатыгыз бу айда тормышның төрле өлкәләрендә уңышка ирешергә ярдәм итәчәк.

Балык. Ижади активлык өчен уңышлы чор. Сездәге сизгерлек, кешене аңлый белү сәләте дә артып китәргә мөмкин. Ләкин тормышның рухи ягын алга чыгарып, чынбарлыктан ерагай-магыз.

йолдызнамә
апрель

«Хатын-кыз
галәмә» сәхифәсен
Чулпан
ГАЛИӘХМӘТОВА,
Лилия ГӘРӘЕВА,
Алсу
ШАКИРОВА
әзерләде.



СОКЛАҢУ ХИСЛӘРЕМНЕ СУРӘТЛИМ

Алена Әскәрованың картиналарын буяулары кибеп бетүгә үк сатып алалар.

Рәссам һәрбер күргәзмәсендә дә татарлыгын асызыклай. «Ижатымда җете төсләргә бай татар милли колоритын кулланам. Милли традицияләргә яхшы беләм, мин дәү әти-дәү әни тәрбиясендә үстем, аларның миңа карата булган уңай йогынтылары һәрчак истә. Әбием Бәдриәфә һәм бабам Җәләлетдин авыр, михнәтле елларда яшәсәләр дә, һәрчак шат күңелле булып, Аллаһы Тәгаләгә шөкер кылып, намаз укып гомер иттеләр. Бу мохиттәгә хис-кичерешләр күңелем түрәндә саклана, матурлыкны кечкенәдән тойдым. Һәрчак Аллаһы Тәгаләне истә тоттым һәм мәнә дини фәлсәфәлә әдәбиятны тирәнтен өйрәнүгә килдем. Айшә исемән дә кабул иттем. Аллаһы Тәгаләгә догалар кылып, Аңа чиксез рәхмәтле булып яшим.

Әбием – кул эшләнмәләре остасы, җырлый да, бии дә, сөйлән һәм чигү җепләре белән чигә дә иде... Хатын-кызларга хас тырышлык сыйфаты минем холкымда да бар. Әнием Бибисафа сынлы сәнгатьтән ерак һөнәрдә булды, ә мин балачактан рәсемнәр ясадым. Гомерем буге хөр рәссам мин. Картиналарны даими язам, осталык дәрәсләре дә үткәрәм, бакча эшләрен дә алып барам, гаилә мәшәккәтлә дә – минем өстә, кышларын исә тегәм, бәйлим... Олы улыбыз үзен кино төшерү өлкәсендә сыный, төпчек улыбыз әле мәктәп укучысы. Хатын-кыз беркайчан да авырлыктар алдында сыгылып төшми, бирешми ул: һәрчак иҗатта, алга баруда, балалар тәрбияләүдә... Хатын-кыз, балалар галәмә белән бәйлә эсәрләрем күп. Хатын-кыз образларым – метафоралар, аларны жан образы дисәм, төгәлрәк булыр. Жан үсеше – иң мөһиме һәм гаять кадерлесе! Әлегә идеяләрем башкаларның күңелләренә дә барып ирешеп, картиналарым күпләргә үзәнә җәлеп итә».

Алена Әскәрова Чиләбедә туа, шунда яшәп иҗат итә. Чиләбе сынлы сәнгать училищесын уңышлы тәмамлауга ук, Санкт-Петербургның И. Репин исемәндәге сынлы сәнгать академиясә курсларына укырга чакырыла.

Питерда калырга өндәүчә рәссамнар да була, әмма гаилә кору сәбәплә, Төньяк башкалага башка әйләнәп кайтмый.

Рәссам – «Инкор» Халыкара ассоциациясә, Россия Рәссамнар берлегенә Чиләбе рәссамнары бүлегә әгъзасы. Төрлә миллиәт һәм төрлә конфессиядәгә хатын-кыз рәссамнары берләштерүчә «Многолетники» яшьләр иҗат төркемен оештыручыларның берсә дә. Рәссам ханымның хезмәтләргә төбәкара, бөтенроссия, халыкара күргәзмәләрдә эскпозицияләнә. Сигез шәхси күргәзмәсә Урал төбәгә калаларында зур уңыш белән узган! Дизайнерлык өлкәсендә дә уңышлы эшли, декоратор буларак диварлар бизи, интерьер, барельефлы сәнгать эсәрләрен иҗат итә.


Алена өч тапкыр «Арт-шоу» премиясенә лаек булган. Бөтендөнья татар конгрессы тарафыннан аңа Рәхмәт хаты да тапшырылган. Булдыклы ханым Чиләбе өлкәсендә узучы барлык төрдәгә милли конкурсларны әзерләүдә дә бик актив катнаша.

«Җиребезнең искиткеч дәрәҗәдә сихри, гажәеп икәнән һәр бала аңлай, моңа чын-чынлап куана. Әмма яши-яши кеше үзенә бу халәтен жуя бара, шуңа күрә дә мин үз эсәрләремдә дөнья ямен чын можжиза буларак сурәтләп, башкаларны да, балачактагыдай, барысы белән канәгать, рәхмәтле булган әлегә халәтебезгә кайтырга өндим».

Аленаның эсәрләргә дәүләт музейларында, Третьяков дәүләт галереясында, төрлә шәхси коллекцияләрдә саклана. «Аллаһы Тәгалә тудырган матурлыкны кабатлап булмый. Рәссам бу матурлыкны сурәтләи генә.

Сәнгатьнең максаты – боеклыктан коткару, илһам өстәү, җиребезне ярату», – ди Алена Әскәрова.

Зилә НИГЪМӘТУЛЛИНА



АЛЕНА ӘСКӘРОВА



сеть ювелирных салонов
ЭКСКЛЮЗИВ



КУЛАЙ БЭЯДЭН ЗАТЛЫ ЗЭРКЭН

Казан, Р. Зорге ур., 67; Бутлеров ур., 29; Чистай ур., 15/16; Восстание ур., 62.

© exclusive.kazan www.exclusive-jewelry.ru РЕКЛАМА



4 612750 670028